
କିଛି ନିଜ କଥା 


ତାରିଖ ମନେ ନାହିଁ । ତେବେ ମାସ ଥୁଲା ଡିସେମ୍ବର । ବଡଦିନର କିଛି ଦିନ 
ଆଗରୁ ପାଳିତ ହେଉଥଲା ବଡଦିନ ପାର୍ଟି । କିଛିଟା ଦ୍ବିଧା, କିଛି ଆଶଙ୍କା ନେଇ ମୁଁ ମୋ 
ସ୍ଵାମୀ ସୁବ୍ରତଙ୍କ ସାଙ୍ଗରେ ଯାଇଥୁଲି ସ୍ପାଷ୍ଟିକ୍ସ୍‌ ସୋସାଇଟି ଅଫ୍ବ କର୍ଣ୍ଣାଟକ । ସେଦିନ 
ସେଠିକାର ସ୍ତୁଲୁପିଲାଙ୍କର କ୍ରିସ୍‌ମାସ୍‌ ପାର୍ଟିରେ ଯୋଗ ଦେଇ ମୁଁ ପ୍ରଥମ ଥର ପାଇଁ 
ସେରିବ୍ତାଲ୍‌ ପଲ୍‌ସିରେ ପ୍ରାୟ ଅକ୍ଷମ ହେଇଯାଇଥୁବା ପିଲାଙ୍କୁ ଅତି ନିକଟରୁ ଦେଖିଲି । 

ପାର୍ଟି ଶେଷ ହେଇଥୁଲା ନାଚରେ । ସେଇ ସମୟରେ ଜନପ୍ରିୟ ହେଇଥ୍‌ବା 
ହିନ୍ଦୀ ସିନେମା ଗୀତର ତାଳେ ତାଳେ ବେତାଳିଆ ଭାବରେ ନାଚି ଚାଲିଥୂଲେ ସ୍ତ୍ଲ୍‌ର 
ପିଲାମାନେ । ସେମାନଙ୍କ ସାଙ୍ଗରେ ଥଲେ ସ୍ତୁଲ୍‌ର ଷ୍ଟାଫ୍ଟ କେତେ ଜଣ ଅଭିଭାବକ ଓ 
ନିମନ୍ତିତ ଅତିଥ । କେବଳ ମୁଁ ପାରୁ ନ ଥୁଲି । ଗୋଡ ଦୁଇଟା ପଥର ହେଇଯାଇଥୁଲା 
ମୋର । ସେତିକିବେଳେ ମୋ ହାତ ଧରି ଟାଣିଥୁଲା ଝିଅଟିଏ । କହିଥୂଲା - ‘ଆସନ୍ତୁ ନା 
ଆଣ୍ଟି, ନାଚିବା । 

ଝିଅଟିର ବଙ୍କା ହାତ ଧରି ଟିକିଏ ଝୁଲିବା ଭିତରେ ମୋର କ”ଣ ଯେ ହେଲା 
ଜାଣିନି । ଛାତି ଭିତର ମନ୍ଧି ହେଇ ଭିତରୁ କୋହ ଉଠିଲା । ଆଉ ଅନିୟନ୍ତ୍ରିତ ଭାବରେ 
ଆଖିରୁ ଲୁହ ଝରିବାକୁ ଲାଗିଲା । 

ଠିକ୍‌ ଯେମିତି ଅନୁପୂର୍ବାର ହେଇଥିଲା । 

ଏହାର କିଛି ଦିନ ପରେ ମୁଁ ସ୍ପାଷ୍ଟିକ୍ସ୍‌ ସୋସାଇଟି ଅଫ୍ବ କର୍ଣ୍ଣାଟକ ଯାଇଥୁଲି 
ସ୍ତ୍ୁଲ୍‌ ପିଲାଙ୍କ ହାତ ତିଆରି ତ୍ରିଟିଙ୍ଗଘସ୍‌ କାର୍ଡ କିଣିବା ପାଇଁ । ସ୍ତ୍ୁଲ୍‌ର ପ୍ରିନନସିପାଲ୍‌ ଶ୍ରୀମତୀ 
ରୁକ୍ଳିଣୀ କୃଷ୍ଣସ୍ବାମୀଙ୍କ ସାଙ୍ଗରେ ଦେଖାହେଲା । କଥାବାରାଁ। ମଝିରେ ହଠାତ୍ଵ ସେ ମତେ 
କହିଲେ - “ଆପଣ ତ ଲେଖାଲେଖି କରନ୍ତି । ଆମ ପିଲାଙ୍କ ବିଷୟରେ ଲେଖନ୍ତୁ ନା । 
କେହି ଏମାନଙ୍କୁ ଜାଣନ୍ତିନି, ବୁଝର୍ରିନି । ଅଯଥାରେ ପାଗଳ ଆଖ୍ୟା ଦେଇଦିଅନ୍ତି । 
ମୋର ଇଚ୍ଛା ସମସ୍ତେ ଜାଣନ୍ତୁ ଯେ ଏମାନଙ୍କ ମଧ୍ଯରୁ ଅଧ୍ବକାଂଶ ଶାରୀରିକ ଭାବରେ 

ଅକ୍ଷମ, ହେଲେ ମାନସିକ ରୋଗୀ ନୁହନ୍ତି । 

ମୁଁ ଉତ୍ତର ଦେଇଥଲି - ମୁଁ ଓଡିଆରେ ଲେଖେ | ଆଞ୍ଚଳିକ ଭାଷୀ | ପାଠକ 
ସୀମିତ । ହୁଏତ ଆପଣ ଯେମିତି ଚାହୁଁଛନ୍ତି, ସେମିତି ହେଇପାରିବନି ।' 

ଶ୍ରୀମତୀ କୃଷ୍ଣସ୍ବାମୀ କହିଥିଲେ - ସେଥୁରେ କ'ଣ ଅଛି ? କିଛି ଲୋକ ତ 
ଜାଣିବେ । ପରେ ହୁଏତ ଅନ୍ୟ କେଉଁ ଭାଷାରେ କେହି ଜଣେ ତାକୁ ଅନୁବାଦ କରିବ । 
ପୁଣି ହୁଏତ ଇଂରାଜୀରେ --- 

ଶ୍ରୀମତୀ କୃଷ୍ଣସ୍ଵାମୀଙ୍କ ଆଶାବାଦିତା ମତେ ଚକିତ କରିଥଲା ! 

ଏ ବିଷୟରେ କିଛି ଦିନ ଚିନ୍ତା କରିବା ପରେ ମୁଁ ସ୍ଥିର କରିନେଲି ଯେ ସ୍ତାଷ୍ଟିକ୍‌ 
ପିଲାଙ୍କୁ ନେଇ ଉପନ୍ୟାସଟିଏ ଲେଖିବି । ଉପନ୍ୟାସର ଅଧୁକାଂଶ ଚରିତ୍ରଙ୍କୁ ସୃଷ୍ଟି କରିବି 
ମୁଁ । ଅଧ୍ଵକାଂଶ ଘଟଣାକୁ ମନରୁ ଆଙ୍କି ରୂପ ଦେବି ମୁଁ । କିନ୍ତୁ ସ୍ପାଷ୍ଟିକ୍‌ ପିଲାଙ୍କ ସମସ୍ୟା , 
ସେଇ ପିଲାଙ୍କ ଯନୁ କରୁଥିବା ମଣିଷମାନଙ୍କର ସମସ୍ୟା ରହିବ ବାସ୍ତବ । ସେଥିରେ 
ଯେମିତି ମନଗଡା କାହାଣୀର ଛାପ ନ ରହେ । 

ତା'ପର ଦୁଇ ତିନି ମାସ ମୋର କଟିଲା ସ୍ତାଷ୍ଟିକ୍ସ୍‌ ସୋସାଇଟି ଅଫ୍ବ କର୍ଣ୍ଣାଟକର 
ପରିସରରେ । ସେତେବେଳେ ମୋ ସାଙ୍ଗରେ ସାଙ୍ଗରେ ରହୁଥଲେ ସ୍ତୁଲ୍‌ର ଜଣେ ଶିକ୍ଷୟିତ୍ରୀ 
- ଲତିକା । ଲତିକାଙ୍କ ସାହାଯ୍ୟରେ ମୁଁ ଶିକ୍ଷକ, ଶିକ୍ଷୟିତ୍ରୀଙ୍କ ଠି ଆରମ୍ଭ କରି ବହୁ ବାପା, 
ମା”, ଡାକ୍ତର, କାଉନ୍‌ ସେଲର୍‌, ଭଲେଣ୍ଟି ଅର୍‌ ଙ୍କ ସାଙ୍ଗରେ କଥାବାରା। କରିବାର ସୁଯୋଗ 
ପାଇଲି । ସେସବୁ ଗଭୀର ଭାବରେ ସ୍ପର୍ଶ କଲା ମତେ । 

ଏ ହେଉଛି ପ୍ରାୟ ସାତ ବର୍ଷ ତଳର ଘଟଣା | 

ବର୍ଷ ପରେ ଚର୍ଷ କଟି ଯାଉଥଲା, କିନ୍ତୁ ଉପନ୍ୟାସଟିର ଖଡିଛୁଆଁ ହେଇ 
ପାରୁ ନ ଥୁଲା |! ଘଟଣାମାନ ଯେମିତି ମୋ ମନ ଭିତରେ ସାଇତା ହେଇ ରହିଥୂଲେ 
ଉପଯୁକ୍ତ ସମୟରେ ପରିପ୍ରକାଶ ପାଇଁ । 

ତା'ପରେ ଦିନେ ହଠାତ୍ଵ କରି ଲେଖିବା ଆରମ୍ଭ କଲି । ମୁଁ ଲେଖୁ ନ ଥୁଲି, 
ଗୋଟିଏ ଆବେଶରେ ମତେ କେହି ଯେମିତି ଲେଖାଇ ଦେଉଥିଲା । 

ଉପନ୍ୟାସ ଶେଷ ହେବାର ମାତ୍ର କେଇଟା ଦିନ ପରେ ଲତିକାଙ୍କ ବଡ ପୁଅ 
ବାହାଘର ଭୋଜିକୁ ଯାଇଥଲୁ ସୁବ୍ରତ ଓ ମୁଁ । ସେଇଠି ହଠାତ୍ଵ ଦେଖା ହେଇଗଲା 
ଶ୍ରୀମତୀ କୃଷ୍ଣସ୍ବାମୀଙ୍କ ସହିତ । ବୟସ ଟିକିଏ ବଢିଛି, ହାତରେ ବାଡିଟିଏ ଧରିଛନ୍ତି, 
କିନ୍ତୁ ଆଖିରେ ଆଗର ସେଇ ଉଜ୍ଜଳ ଭାବ । 

ମତେ ଦେଖିବା କ୍ଷଣି ତାଙ୍କର ପ୍ରଥମ ପ୍ରଶ୍ନ - ଉପନ୍ୟାସ ଲେଖି ସାରିଲଣି ?' 

ମୁଁ ଅବାକ୍‌ ହେଲି ଯେ ଏତେ ବର୍ଷ ପରେ ମଧ୍ଯ ସେ କଥାଟିକୁ ମନେ ରଖିଛନ୍ତି । 
ଉତ୍ତର ଦେଲି - ‘ଏଇମାତ୍ର ଶେଷ ହେଇଛି । ଠାକୁର ଚାହିଁଲେ ଏଇ ବର୍ଷ ବହି ଆକାରରେ 
ପ୍ରକାଶ ପାଇବ । 

ତାଙ୍କ ମୁହଁ ଝଲସି ଉଠିଲା । କହିଲେ - ଠାକୁର ନିଶ୍ଚୟ ଚାହିଁବେ । ଜାଣ, 
ଏଇ ବର୍ଷ ହେଉଛି ସ୍ଥାଷ୍ଟିକ୍ସ୍‌ ସୋସାଇଟି ଅଫ୍ବ କର୍ଣ୍ଣାଟକର ରୌପ୍ୟ ଜୟନ୍ତୀ । ପଚିଶ 
ବର୍ଷ ପୂରିଲା । ଦେଖିବ, ଏଇ ବର୍ଷ ନିଶ୍ଚୟ ପ୍ରକାଶ ପାଇବ ତୁମର ବହିଟି ।' 

ସେତେବେଳେ ମୁଁ କିଛି କହି ପାରିନଥୁଲି । କିନୁ ଆଜି ଶ୍ରୀମତୀ କୃଷ୍ଣସ୍ବାମୀଙ୍କ 
କଥା ସତ ହେବାକୁ ଯାଉଛି । ସ୍ତାଷ୍ଟିକ୍‌ସ୍‌ ସୋସାଇଟି ଅଫ୍ବ କର୍ଣ୍ଣାଟକର ରୌପ୍ୟ ଜୟନ୍ତୀ 
ବର୍ଷରେ ହିଁ ‘ଦେବଶିଶୁ' ପ୍ରକାଶ ପାଉଛି । ଆଜି ମୋ ମନରେ ଯେଉଁ ଆନନ୍ଦ, ତା'ର 


କାଣିଚାଏ ଯଦି କଲମରେ ଫୁଟେଇ ପାରନ୍ତି ! 


ସୁସ୍ମିତା ବାଗ୍‌୍ଚୀ 

୨୪୮, ୧୯ ମେନ୍‌, ୧୫ କ୍ରସ୍‌ 

ଏବ. ଏସ୍‌.ଆର୍‌. ଲେ ଆଉଟ୍‌, ସେକ୍ର୍‌ ୪ 
ବାଙ୍ଗାଲୋର୍‌ ୫୬୦୦୩୪ 

ଦୂରଭାଷ : (୦୮୦) ୨୫୭୨୪୨୯୯ 

ବାଲ୍‌କନିରେ ବସି ଚାହା ପିଉ ପିଉ ଶୂନ୍ୟ ଦ୍ରଷ୍ଟିରେ ସାମ୍ବାକୁ ଚାହିଁ ରହିଥିଲା 
ଅନୁପୂବୀ । ବାଲ୍‌କନି ସାମ୍ବା ରାସ୍ତା କଡରେ ରହିଥିବା ଭଙ୍ଗା ସିମେଣ୍ଟ୍‌ ପୋଲ ଉପରେ 
ଚକା ପକେଇ ବିଡି ଟାଣୁ ଟାଣୁ ଦିଇଟା ଅଧା ବୁଢା ମୂଲିଆ ଭଳି ମଣିଷ ଅବୁଝା 
ଭାଷାରେ ହାତ ହଲେଇ ବଡ ପାଟିରେ ଗପି ଚାଲିଛନ୍ତି । ଟିକିଏ ଦୂରରେ ଲଙ୍ଗଳା 
ପିଲାଟାଏ ମା” ଠୁ ଦିଇଟା ଚଟକଣି ଖାଇ ରାହା ଧରି କାନ୍ଦିବା ଆରମ୍ଭ କରିଥିଲା, 
ଏପଯୀ୍ୟନ୍ତ ଶେଷ ହୋଇନି । ରାସ୍ତାର ଅନ୍ୟ ପାଖରେ ଗଦା ହୋଇଛି ଅଳିଆ ପାହାଡ । 
ତିନିଟା କୁକୁର ତାକୁ ଇ ଘେରି କଳି କରି ଚାଲିଛନ୍ତି କାହିଁ କେତେବେଳୁ । ଶବ୍ଦର ମିଳିତ 
ଆକ୍ରମଣରେ ଅତିଷ୍ଠ ହେଇ ପଡ଼ୁଛି ଅନୁପୂବା । 

କୋଉଠୁ ଆସି ପୁଣି କୋଉଠି ପଡିଗଲା ସେ ! 

ଛଅଟା ମାସ ତଳେ ଯିଏ ଆମେରିକାରେ ମଣ୍ଟୁଗୋମେରି ଏଲିମେଣ୍ଟାରି ସ୍ତୁଲ୍‌ର 
ଆର୍ଟ ଟିଚର ଥିଲା, ଯାହା ପାଖରେ ନିଶ୍ଵାସ ନେବା ପାଇଁ ମୁହୁର୍ଭଟିଏ ସମୟ ନ ଥିଲା,ସେଇ 
ଅନୁପୂବୀ ହଠାତ୍ଵ କେମିତି ଅଖଣ୍ଡ ଅବସରର ବଳୟ ଭିତରେ ବନ୍ଦୀ ହୋଇଗଲା ! 

ଏବେ ବି ମନେ ଅଛି ଯେଉଁ ଦିନ ଅମୃତ ଅଫିସ୍ରୁ ଫେରି ଅବସାଦଭରା 
ସ୍ଵରରେ କହିଥିଲା,  ଇଶ୍ରିଆ ଯିବାକୁ ହେବ, ପୂବା । 

“ଦେଶକୁ ! ସତରେ ? କେବେ ଯିବା ? କେତେ ଦିନ ପାଇଁ ? ଘରକୁ 
ଯିବାକୁ ସମୟ ହେବ ?” ” ଉଚ୍ଛସିତ ଭାବରେ ଅନୁପୂବୀ ପଚାରି ଥିଲା । 

ଅମୃତ ଶୁଖିଲା ହସଟିଏ ଓଠରେ ଖେଳାଇ କହିଥିଲା, ଆପାତତଃ 
ପମାନେଣ୍ଡଟୁଲି ଯିବାକୁ ହେବ ।” 

“ମାନେ ?”? 

କଂପାନୀ ଡେଭେଲପ୍ମେଣ୍ଟ୍‌ ସେଣ୍ଟର୍‌ ଖୋଲୁଛି ଦେଶରେ । ବାଙ୍ଗାଲୋର୍‌ରେ । 
ମତେ କୁହା ହେଇଛି ସେଠିକାର ଦାୟିତ୍ଵ ନେବାପାଇଁ ।” 

“ବାଃ, କହି ଦେଲେ ହେଲା ! ତୁମେ ମନା କରି ଦିଅ । -- ଜିତ୍‌, ବବିଙ୍କ 

ସ୍ତୁଲ୍‌ | ମୋର ଚାକିରି । -- କମ୍ପାନୀ ‘ଯାଅ କହିବା ମାତ୍ରକେ ଆମେ ପେଡି ପେଟରା 
ବାନ୍ଧି ଚାଲିବୁ ନା କ'ଣ ?”? ତାତିଲା ସ୍ଵରରେ ଅନୁପୂବୀ କହିଥିଲା । 

ଯିବାକୁ ପଡିବ, ପୂବୀ । ମନା କରି ହେବନି । ଆମ ଡିପାର୍ଟମେଣ୍ଢଟା ହିଁ 
ଉଠି ଯାଉଛି ! ଭାଗ୍ୟ ଭଲ କୁହ, ଅନ୍ୟମାନଙ୍କ ଭଳି ଚାକିରିରୁ ବିଦାୟ ନ କରି ମତେ 
ଡେଭେଲପ୍ମେଣ୍ଟ୍‌ ସେଣ୍ଟର୍‌ର ଦାୟିତ୍ଵ ଦେଉଛନ୍ତି । ଜାଣିଛ, ଚାରି ଶହ ତିରିଶ ଜଣଙ୍କୁ 
ଚାକିରିରୁ ଛଟେଇ କରା ହେଇଛି । 

ଚାରି ଶହ ତିରିଶ ! 

ଅନୁପୂବୀ ପଥର ହେଇ ବସିରହିଥିଲା । 

ଅମୃତ ସ୍ଵରରେ ଜବର ଦସ୍ତିଆ ଉତ୍ସାହ ଖେଳାଇ କହିଲା, “ଆରେ, ଚିନ୍ତାରେ 
ପଡିଗଲ କି, ପୂବୀ ? ଚିନ୍ତା କରନି | ତୁମେ ସେଣ୍ଟର୍‌ ହେଡ଼୍‌ର ବିବି ହେବ ବାଙ୍ଗାଲୋର୍‌ରେ । 
କେତେ ଖାତିର । କେତେ ସୁବିଧା । ଭଲ ଘର ମିଳିବ । ଭଲ ଗାଡି, ଡ୍ରାଇଭର୍‌ ସବୁ 
ମିଳିବ । ଆଡାରେ ଚଳିବ ସେଠି ।” 

ଅନୁପୂବୀ କାନରେ ପଡି ବି କଥାଗୁଡାକ ପଡ଼ୁ ନ ଥିଲା । ସେ ଖାଲି ଭାବି 
ହେଉଥିଲା । 

ଦେଶକୁ ସବୁ ଦିନ ପାଇଁ ଫେରି ଯିବାକୁ ହେବ ?? 

ନା, ଦେଶ ପ୍ରତି କୌଣସି ବିଦ୍ଧେଷ ନ ଥିଲା ତା' ମନରେ । ପ୍ରତି ବର୍ଷେ ଦୁଇ 
ବର୍ଷରେ ପିଲାଙ୍କୁ ଧରି ଥରେ ଦେଶକୁ ଯାଇ ବୁଲି ଆସନ୍ତି ସେମାନେ । କିନ୍ତୁ ଖୁସିବାସିରେ 
ଛୁଟି କଟେଇ ଆସିବା ଆଉ ଘର କରି ଚାକିରି କରି ଚଳିବା ଭିତରେ ପାର୍ଥକ୍ୟ ନାହିଁ ? 
ଗତ ଷୋହଳ ବର୍ଷ ଧରି ସେମାନେ ଆମେରିକାରେ । ଚାକିରିର ଗୋଟାଏ ସମ୍ପୂର୍ଣ 
ପୃଥକ ସଂସ୍କୃତି । ଘରକରଣାର ଭିନ୍ନ ଧାରା । କେମିତି ଆଡଵଜଷ୍ଟ କରିବ ଅନୁପୂବୀ ? 
କେମିତି ପାରିବ ଅମୃତ ? 

ଅମୃତର ଚାକିରି ଛାଡିବା ପ୍ରଶ୍ନ ଉଠୁନି । ଆମେରିକାରେ ଯାହା ଚାକିରି ପରିସ୍ଥିତି, 
ଭଲ ନୂଆ ଚାକିରି ପାଇବାର ସମ୍ଭାବନା କମ୍‌ । ଆଉ ସେମାନଙ୍କ ସଂଚୟର ପରିମାଣ 
ଏତେ ବେଶୀ ନୁହଁ ଯେ ଚାକିରିକୁ ଗୋଇଠା ମାରି ଜଣେ ଘରେ ବସି ଯାଇ ପାରିବ । 
ଅନୁପୂବୀ ଦରମାରେ ହୁଏତ ଖାଇ ପିଇ ଚଳିଯିବେ ସେମାନେ । ହେଲେ ଘର ମର୍ଟଗେଜ୍‌ ? 
ସାତ ମାସ ତଳେ କିଣିଥିବା ନୂଆ ନିସାନ୍‌ର ଲୋନ୍‌ ? ନା - ହେବନି । 

ଶେଷରେ ଦେଶକୁ ଫେରିବାକୁ ହେଲା । ଆମେରିକାର ଘର ବିକ୍ରି ହେଲା, 

ଗାଡି ବିକ୍ରି ହେଲା । ଜିନିଷ ପତ୍ର ଭାରତ ପଠେଇବା ପାଇଁ ପ୍ୟାକର୍‌ସ୍‌ଙ୍କୁ ଦିଆ ହେଇ 
ଗଲା | ପିଲାଙ୍କ ସ୍ତ୍ୁଲ୍‌ ଟ୍ରାନ୍‌ସ୍‌ଫର୍‌ ନିଆ ହେଲା । ଆଉ ଭୀଷଣ ମନ ଖରାପରେ ଚାକିରି 
ଛାଡିଲା ଅନୁପୂବୀ । 

ଏବେ ହାତରେ ଆଖି “ନ ପାଇବା ଭଳି ସମୟ ଲମ୍ଦିଛି । ଯିଏ ଅଯଥାରେ 
ମୁହୂ ର୍ଭଟିଏ କେବେ ନଷ୍ଟ କରିନି, ସେଇ ଅନୁପୂବୀ ଏବେ ନିଶ୍ଷର୍ମ ପୃଥିବୀର ଜଣେ 
ପ୍ରଧାନ ସଦସ୍ୟ । 

ବାଙ୍ଗାଲୋର୍‌କୁ ଆସିବା ପରେ ଚାକିରି ପାଇଁ ଯେ ସେ ବିଭିନ୍ନ ଜାଗାରେ 
ଚେଷ୍ଟା କରି ନ ଥିଲା, ତା” ନୁହଁ । କିନ୍ତୁ କୋଉଠି ଜାଣ କିଛି ଅଭାବ ରହି ଯାଉଥିଲା । 
ସବୁଠୁ ଭଲ ହୋଇଥାଆନ୍ତା ଯଦି ଜିତବ, ବବିଙ୍କ ସ୍ତ୍ରଲ୍‌ରେ ଚାକିରିଟିଏ ମିଳି ଯାଇଥାଆନ୍ତା 
ତାକୁ । କିନ୍ତୁ ସେଠି ଭାକାନ୍‌ସି ନ ଥିଲା । ଘର ପାଖ ସ୍ତ୍ୁଲ୍‌ର ଏଭଳି ଦୂରବସ୍ଥା ଯେ 
ସେଠି ଆର୍ଟ ଟିଚର୍‌ ହେବାଟା ହିଁ ଶାସ୍ତି । ସହରର ନାଁ କରା ଇଣ୍ଟର୍‌ନ୍ୟାସ୍‌ନାଲ୍‌ ସ୍ତ୍ରଲ୍‌ରେ 
ଶେଷରେ ତା'ର ଚାକିରି ହେଇ ଯାଇଥିଲା । ସେମାନଙ୍କର ଆର୍ଟ ଡିପାର୍ଟମେଣ୍ଟ୍‌ ବି 
ଦେଖିବା ଭଳି । ହେଲେ ସ୍ତୁଲ୍‌ଟା ସହରଠୁଁ ଏତେ ଦୂରରେ ଯେ ସେଠି ଚାକିରି କରିବା 
କଥା ଅନୁପୂବୀ ଭାବି ପାରିଲା ନାହିଁ । କେବଳ ଯିବାକୁ ଲାଗିଯିବ ଦେଢ ଘଣ୍ଟା ! ତା 
ମାନେ ସ୍ତୁଲ୍‌ ଛୁଟି ପରେ ଘରେ ଆସି ପହଂଚୁ ପହଂଚୁ ଅତି କମ୍‌ରେ ସାଢେ ପାଂଚ୍‌ । 
ମିଟିଙ୍ଗ୍‌ ଥିଲେ ତ କଥା ନାହିଁ । ଜିତ ବବି ଘରକୁ ଆସି କ'ଣ ଏକା ଏକା ବସି 
ରହିବେ ? ଶେଷରେ ମନା କରି ଦେଲା ସେ | 

ତା'ପରେ ? 

ତା'ପରେ ପୁଣି କଣ ? ଅନୁପୂବୀ ଦୀର୍ଘ ନିଶ୍ଵାସ ନେଲା | 

ଏବେ ତାକୁ ଆଖି ମିଟିକା ମାରି ପାଦ ଟିପି ଟିପି ଚାଲେ ସମୟ । ଚାଲୁ ଚାଲୁ 
ପୁଣି ଅଟକି ଯାଇ ତାକୁ ବଡ ବଡ ଦାନ୍ତ ଦେଖାଏ | ଖତେଇ ହୁଏ ! 

ଆମ୍ମା ! 

କାମ କରୁଥିବା ଠିକା ଝିଅ କାମାକ୍ଷୀ ସ୍ଵରରେ ଅନୁପୂବା ବୁଲି ଚାହିଁଲା । 

““ସ୍ବାବରଙ୍କୁ ଛାଡି ଗାଡି ଫେରି ଆସିଲାଣି । ଡ୍ରାଇଭର୍‌ ପଚାରୁଥିଲା ଆପଣ 
ଏବେ ବାହାରକୁ ଯିବେ ନା ସେ ଗାଡି ଧୋଇବ ? 

ଅନୁପୂବୀ ଭାବି ହେଲା । ଏତେ ବର୍ଷ ଚାକିରି କରି କରି ଏମିତି ହେଇଛି ଯେ 
ସାରାଟା ଦିନ ଘରେ ବସି ରହିବାକୁ ତାକୁ ଆଦୌ ଭଲ ଲାଗେ ନାହିଁ । ହେଲେ ସବୁ 

ଦିନ ଯିବ କୁଆଡେ ? ଲକ୍ଷ୍ୟହୀନ ଭାବରେ ତ ବଜାର ବୁଲି ହୁଏ ନାହିଁ ଦିନ ପରେ 
ଦିନ । ଆଉ ତା’ ପାଇଁ ନୂଆ ଏ ସହରରେ ଏପସଯୀ୍ୟନ୍ତ ଏମିତି ଘନିଷ୍ଠ ସାଙ୍ଗ ସାଥୀ କେହି 
ହୋଇ ନାହାନ୍ତି ଯେ ସେମାନଙ୍କ ଘରେ ଯାଇ ସେ ବିନା କାରଣରେ ସମୟ କଟାଇ 
ଆସିବ | ତାହେଲେ ଆଜି କରିବ କ'ଣ ? ଘରେ ବସି ରହିବ ନା ଯିବ କୁଆଡେ ? 

ହଠାତ୍ଵ କ'ଣ ଯେମିତି ମନେ ପଡିଗଲା ତା'ର | ଉଠି ଯାଇ ଖବର କାଗଜଟାକୁ 
ଘାଣ୍ଟି ପକାଉ ପକାଉ ସେ କହିଲା, ସୋମଶେଖରକୁ କହ ଏବେ ଗାଡି ଧୋଇବ 
ନାହିଁ । ମୁଁ ସାଙ୍ଗେ ସାଙ୍ଗେ ବାହାରିବି । ତୋ କାମ ହେଇ ଗଲାଣି ? 

ସରିଲାଣି ପ୍ରାୟ ! ରୋଷେଇ ଘର ପୋଛି ଦେଲେ ସରିଲା ।” 

“ ହୃଭ ସାରିଦେ ଶୀଘ । ମୁଁ ଲୁଗା ବଦଳେଇ ଆସୁଛି ।” ! 

ପନ୍ଦର ମିନିଟ୍‌ରେ ବାହାରି ପଡିଲା ଅନୁପୂବା । 

“କୁଆଡେ ଯିବେ, ମ୍ୟାଡମ୍‌ ?”? 

“ ଚିତ୍ରକଳା ପରିଷଦ କୋଉଠି ଜାଣ, ସୋମଶେଖର ?” 

“ଆଞ୍ଞା । --- କୁମାରକୃପା ରୋଡ୍‌ । ଅଶୋକା ହୋଟେଲ୍‌ ପାଖରେ ।' 

* ସେଇଠିକୁ ଯିବା ।” ? ସ୍ଥାନୀୟ ଆର୍ଟ କଲେଜ ପିଲାଙ୍କ ଦ୍ଵାରା ପ୍ରଦର୍ଶନୀଟିଏ 
ଆୟୋଜିତ ହୋଇଛି ସେଠି । ନିଶ୍ଚୟ ଭଲ ହେଇଥିବ । ଅନୁପୂବୀ ମନେ ମନେ ଖୁସୀ 
ହେଇଗଲା । 

ସଡରେ ଖୁବ୍‌ ଭଲ ହୋଇଥିଲା ପ୍ରଦର୍ଶନୀ । ଟିକିନିଖି କରି ସବୁ ପେଣ୍ଟିଙ୍‌ 
ଦେଖିବା ପରେ ଗୋଟିଏ ପେନ୍‌ସିଲ୍‌ ସ୍କେଚ କିଣି ବାହାରକୁ ଆସିଲା ସେ । 

ବାହାରି ଯାଉ ଯାଉ ସେ ଆଖି ବୁଲେଇ ଆଣିଲା ଚିତ୍ରକଳା ପରିଷଦର 
ଚାରିଆଡେ । ବଡ ସୁନ୍ଦର ଜାଗାଟି । ଗୋଟିଏ ଏକର କି ତା'ଠୁ ଅନେକ ବେଶୀ ଜାଗା 
ନେଇ ତିଆରି ହୋଇଛି ପରିଷଦଟି । ପଥର ତିଆରି ଦୁଇ ମହଲା ଘର । ଉପର 
ମହଲାରେ ପ୍ରଦର୍ଶନୀ ପାଇଁ ବଡ ବଡ ହଲ୍‌ । ତଳ ମହଲାରେ ବି ସେଇଭଳି ହଲ୍‌ । 
ତା'ଛଡା ଅଫିସ, ଲାଇବ୍ରେରୀ, କ୍ୟାଫେଟେରିଆ । ଆଉ ସାମ୍ପାରେ, ଚାରି କଡେ ବିରାଟ 
ବଗିଚା । କେତେ ରକମର ଫ୍ରଲ ଫ୍ରଟିଛି ସେଠି ! ମନ ଟାଣି ନେବା ଭଳି । 

ପଥର ପାହାଚରେ କଡିକିଆ ହୋଇ ଠିଆ ହେଇ ଫୁଲର ସମ୍ଭାରକୁ ଦେଖୁଥିଲା 
ଅନୁପୂବୀ । ଘରକୁ ଫେରିବାର କୌଣସି ତାଡନା ନାହିଁ । ପିଲା ସ୍ତୁଲ୍‌୍ରୁ ଫେରିବାକୁ 
ଏବେ ବି ଢେର ସମୟ । 

ହଠାତ୍ଵ କୋଉଠୁ ବହି ଆସିଲା ଥଣ୍ଡା ପବନର ସ୍ତୋତଟିଏ । ପତଳା ସିଲ୍‌କ୍ର 
କାନିକୁ ଦେହରେ ଗୁଡେଇ ନେଉ ନେଉ ଅନୁପୂର୍ବା ଆଶ୍ଚଯ୍ୟ ହେଲା । ସମସ୍ତେ କହନ୍ତି, 
ବାଙ୍ଗାଲୋର୍‌ରେ ଶୀତ ଦିନ ବୋଲି କିଛି ନାହିଁ । ଅବଶ୍ୟ ନଭେମ୍ବର ଡିସେମ୍ବର ମାସରେ, 
ବେଳେ ବେଳେ ପୁଣି ଜାନୁ ଆରୀର ପ୍ରଥମ ଭାଗରେ ଭୋରରୁ ବ। ଡେରି ରାତିରେ ଥଣ୍ଡା 
ପଡେ ନିୟମ କରି । ହେଲେ ସକାଳର ସୃୂଯ୍ୟ ପୂର୍ବ ଦିଗବଳୟରେ ମୁହଁ ଦେଖାଇବାର 
କିଛି ସମୟ ପରେ ଯେତେବେଳେ ଲାଲ, କମଳା ରଙ୍ଗର ଚାଦରଟିକୁ ଦେହରୁ କାଢି 
ଦିଅନ୍ତି ସେତେବେଳେ ସବୁ ହୋଇଯାଏ ମନୋରମ । 

କେବେ କେମିତି ଚେନ୍ନାଇକୁ ସହାନୁଭୂତି ଦେଖାଇ ଏଇ ସମୟରେ ବର୍ଷା 
ହୋଇ ଯାଏ ସହରରେ । ସେତେବେଳେ ଅବଶ୍ୟ ସବୁ ବଦଳି ଯାଏ | ହାଡ ଥରା ଥଣ୍ଡା 
ବଡ ବଡ ପାଦ ପକାଇ ପହଞ୍ଚିଯାଏ ବିନା ନିମନ୍ତ୍ରଣରେ । ପୁଣି ହାତ ଧରି ସାଙ୍ଗରେ 
ନେଇ ଆସେ ଦେହ କୋଲ ମାରି ଦେବା ଭଳି ଉତ୍ତର ପବନକୁ । ଅଗତ୍ୟା ରେଜେଇ, 
କମ୍ବଳ, ଶାଲ୍‌, ସ୍ବେଟର୍‌ର ଛତ୍ର ଛାୟା ତଳେ ମଣିଷମାନେ ଆଶ୍ରୟ ନିଅନ୍ତି । 

କିନ୍ଧୁ ଆଜି ତ ବର୍ଷା ନାହିଁ । ବର୍ଷାର ସୁଦୂର ସମ୍ଭାବନାରେ ଗୋଟିଏ ଦିଇଟା 
ପାଉଁଶିଆ ମେଘ ବି ନାହିଁ । ତାହେଲେ କାହିଁକି ଏତେ ଥଣ୍ଡା ? 

ଅନୁପୂର୍ବା ଅନ୍ୟମନସ୍କ ଭାବରେ ପାହାଚ ଦେଇ ଉପର ତଳ ହେଉଥୁ୍‌ବା 
ମଣିଷମାନଙ୍କୁ ଦେଖିଲା । କାହିଁ କେହି ତ ତା” ଭଳି କ୍ରଙ୍କୁଡି କାଙ୍କୁତି ହେଇ ଯାଉ 
ନାହାନ୍ତି । ଜଣେ ଦି ଜଣଙ୍କ ଦେହରେ ପତଳା ଶାଲ୍‌, ସ୍ଟବେଟର୍‌ ଅଛି ଅବଶ୍ଯ, କିନ୍ତୁ 
ଅଧ୍କାଂଶ ତା'ରି ଭଳି । ଦେହରେ ଗରମ ପୋଷାକର କୌଣସି ଚିହ୍ନ ବର୍ଣ୍ଣ ନାହିଁ । 

ଅନୁପୂର୍ବାର ସାମାନ୍ୟ ସନ୍ଦେହ ହେଲା | ସତରେ କଂ ଣ ହଠାତ କରି ଶୀତ 
ପଡିଯାଇଛି ? ନା ତା'ର ନିଶ୍ପିୟ ମନଟା ଇ ହେମାଳ ? 

କ୍ଷମା କରିବେ ---”? ପାଖରେ ଜଣଙ୍କର କଣ୍ଠ ସ୍ଵର । ଚଟ୍‌ କରି ବୁଲି 
ଚାହିଁଲା ଅନୁପୂର୍ବା । ଧଳା ନୀଳ ପ୍ରିଣ୍ର ସାଧାରଣିଆ ସୂତା ଶାଢିଟିଏ ପିନ୍ଧି ଦୋ ଦୋ 
ଚିହ୍ନା ଭାବରେ ଠିଆ ହେଇଥିଲେ ଜଣେ ମହିଳା । କଂଚା ପାଚିଲା ବାଳର ଅଯତ୍ସ 
ଖୋସାଟି ଅଧା ଖୋଲି ଯାଇ ପିଠି ଉପରକୁ ଝୁଲି ଆସିଛି । ସାମାନ୍ୟ ଇତ ସ୍ତତଃ ଭାବରେ 
ପଚାରିଲେ, “ ‘ଆପଣଙ୍କୁ ଚିହ୍ନିବା ଭଳି ଲାଗୁଛି । ଆପଣ --- ଆପଣ କଟକରେ --- 
ରେଭେନ୍‌ ସାରେ ପଢ଼ୁଥିଲେ କି ? --- ପୂବୀ ?? 

“ହଁ । ଆପଣ --- 

ଠା oo? 

ତାଙ୍କ ମୁହଁର କଥା ଶେଷ ହେବା ଆଗରୁ ଅନୁପୂବୀ ଉଚ୍ଳସିତ ଭାବରେ କହି 
ପକେଇଲା, “ଶୋଭା ??ଶୋଭା ନା ?” 

“ଚିହ୍ନି ପାରିଲୁ ? 

* ଚିହିବା ଭଳି ଚେହେରା ରଖିଛୁ ଆଉ ? --- ହେଲେ ତୋର ଏଇ ଯୋଉ 
ମୁଭ୍ତା ଗଳି ପଡିଥିବା ନବରତ୍ନର କାନ ଫୁଲ ଦେଖି --- ଏବେ ବି ବଦଳିନି ?' 

ଇସ୍‌, ଭାସି ଯାଇ ଏସବୁ କ'ଣ କହି ଯାଉଛି ଅନୁପୂବୀ । 

ହା ହା ହେଇ ହସିବାକୁ ଲାଗିଲା ଶୋଭା । “ଭାଟି ନ ଯିବା ପଯ୍ୟନ୍ତ ବଦଳିବନି । 
---ମୋତେ ଚିହ଼ିଲୁ ତ ପୁଣି ତାକୁ ଇ ଦେଖି ।” 

ଅନୁପୂବା ବି ହସି ପକେଇଲା । କଲେଜରେ ପଢିବା ବେଳେ ଏଇ କାନପ୍ରଲ 
ଦିଇଟା ନେଇ ସେମାନେ କେଡେ ଚିଡୋଉଥିଲେ ଶୋଭାକୁ | ସେତେବେଳେ ବି ତା'ର 
ଏଇମିତି ବେଶ । ଲୁଗାପଟାକୁ ଖାତିର ନାହିଁ । ମେକ୍‌ଅପ୍‌ ହେବା ତ ଦୂର କଥା, ସାମାନ୍ୟ 
ପାନିଆ ଚଲେଇ ଅଯଡ଼ଵର ବେଣୀଟିଏ କରି ଦେଲେ ପ୍ରସାଧନ ଶେଷ | ଅଥଚ ବେଖାପ 
ଭାବରେ ସେ ସବୁବେଳେ କାନରେ ପିନ୍ଧୁଥିଲା ଅତି ସୁନ୍ଦର ନବରଡ୍ମର କାନୁ ଲଟିଏ । 
ପଚାରିଲେ କହୁଥିଲା, ' ' ଜେଜେମା ଷ୍ଟ୍ୋକ୍୍‌ରେ ଚାଲିଯିବାର ଦିନକ ଆଗରୁ ନିଜ କାନରୁ 
ଖୋଲି ମତେ ପିନ୍ଧାଇ ଦେଇଥିଲେ ଏଇଟି । ମୁଁ କେବେ ବି ଖୋଲିବିନି ।' ଦିନେ ମୁକ୍ତାଟିଏ 
ଖସିଗଲା ସେଥିରୁ । କେଉଁଠି ଯେ ପଡିଗଲା ମିଳିଲାନି । ତଥାପି କାନରୁ ସେଇଟିକୁ 
କାଢି ନ ଥିଲା ଶୋଭା । ସେ କାନଫୁଲ ଏବେ ବି ? 

ତୁ ଏଠି କେମିତି ??? ଶୋଭା ପଚାରିଲା । 

“ମୁଁ ପ୍ରଦର୍ଶନୀ ଦେଖିବାକୁ ଆସିଥିଲି । ଆଉ ତୁ ?”' 

““ମୁଁ ଏଠିକା ଅଫିସ୍କୁ ଆସିଥିଲି । କେତେ ଜଣଙ୍କ ସାଙ୍ଗରେ କଥା କହିବାର 
ଥିଲା । --- ଚାଲ୍‌ ପୂବୀ, କ୍ୟାଫେଟେରିଆରେ ବସିବା । ତୋର ତରବର ନାହିଁ ତ ?”' 
ହାତ ଧରି ଟାଣିଲା ଶୋଭା | 

ତା'ର ପୁଣି କି କାମ ? ଦିନ ତ ଲମ୍ବିଛି ସାମ୍ପାରେ । “ ଚାଲ୍‌ ।” 

“ତୋ କଥା ଆଗ କହ, ଶୋଭା ।” ? କଫି କପ୍ରେ ମୁହଁ ଲଗେଇ ଅନୁପୂବୀ 
ପଚାରିଲା । 

“ମୋ ଲାଇଫ ଷ୍ଟୋରି ତିନି ଧାଡିର । --- ବାହା ହେଇନି । ଏଠି ଗୋଟିଏ 

ସ୍ତ୍ୁଲ୍‌ରେ ଚାକିରି କରେ । ଏକା ରହେ | -- ଏଥର ତୋ କଥା କହ | ତୁ ତ ବାହା ହୋଇ 
ଚାଲିଗଲୁ ଆମେରିକା । ତା' ପରଠୁ ଆଉ କିଛି ଜାଣିନି ।' 

ଏତେ ଦିନ ଥିଲି ଆମେରିକାରେ । ଏବେ କେଇ ମାସ ତଳେ ଫେରିଛି ! 
ଅମୃତଙ୍କର ବାଙ୍ଗାଲୋର୍‌ ଟ୍ରାନ୍‌ସ୍‌ଫର୍‌ ହେଲା ତ ।” ? ସଂକ୍ଷେପରେ ଅନୁପୂର୍ବା କହିଲା । 

ଚାକିରି ?” 

ଆମେରିକାରେ କରୁଥିଲି । ଗୋଟାଏ ଏଲିମେଣ୍ଟାରି ସ୍ତ୍ରଲ୍‌ରେ ଆର୍ଟ ଟିଚର୍‌ 
ଥିଲି । ଏଠି ଏବେ କିଛି ନାହିଁ ।” 

“ଆର୍ଟ ଟିଚର୍‌ !” ? କଣ କହି ଆସୁ ଆସୁ ନିଜକୁ ଅଟକେଇ ଦେଲା ଶୋଭା । 
ବାଃ | --ଚାକିରି କରିବୁନି ଏଠି ?”? 

“ଏବେ ଅନ୍ତତଃ ନୁହଁ । ଆମେରିକାରେ ଚାକିରିର ଅଲଗା ବାତାବରଣ ଥୁଲା । 
ସେଇ ସଂସ୍କୃତିରେ ଅଭ୍ୟସ୍ତ ହେଇ ଯିବା ପରେ ଯେଉଁଠି ସେଇଠି କ”'ଣ ପଶି ଯାଇ 
ହୁଏ ?” 

“ତା” ତ ନିଶ୍ଚୟ ।”? ଶୋଭା ଚୁପ୍‌ କରିଗଲା । 

“ତୁ ସୁଲ୍‌ରେ କ'ଣ ପଢାଉ, ଶୋଭା ?”? 

“ମୁଁ ଟିଚର୍‌ ନୁହଁ ଲେ , ପି.ଆର୍‌.ଓ ।” 

ପି.ଆର୍‌.ଓ ! ପବ୍ଲିକ୍‌ ରିଲେସନ୍‌ସ୍‌ ଅଫିସର୍‌ ! ' ସ୍କୁଲ୍‌ର ପୁଣି କି ପି.ଆର୍‌.ଓ ?”? 

ଆମ ସ୍କୁଲ୍‌ ତ ଆଉ ଅନ୍ୟ ସ୍ତ୍ୁଲ୍‌ ଭଳି ନୁହଁ । -¬- ତୁ ଥରେ ଆସୁନୁ ଆମ 
ସ୍ତଲ୍‌କୁ ? ନିଜେ ଦେଖିବୁ ।” 

ମସ ୨୬? 

“ଶୁଣ୍‌, ପୂବୀ ।”” ହଠାତ ଉତ୍ସାହର ସହିତ ଶୋଭା କହିଲା, “ ‘ତୁ ଅଠର 
ତାରିଖ ଦିନ ସକାଳ ସାଢେ ନଅଟା ବେଳେ ଆ ଆମ ସ୍ତଲୁକୁ । କ୍ରିସ୍‌ମାସ୍‌ ପାର୍ଟି 
ସେଦିନ । --- ତୋ ବରକୁ, ପିଲାଙ୍କୁ ନେଇକରି ଆସିବୁ ।”? 

ଅମୃତ ଆସିବେ କୁଆଡୁ ? ଅଫିସ୍‌ ଅଛି । ପିଲାଙ୍କର ବି ତ ସ୍ତୁଲ୍‌ ।” 

ତାହେଲେ ତୁ ଏକା ଆ । --- ଆସିବୁ ତ ? 

“ ତୁଭ ଆସିବି । ଠିକଣା ଦେ । 

କଫି ସରି ଯାଇଥିଲା ! “ ଉଠିବାକୁ ହେବ, ପୂବା । ଆଉ କେଇଟା କଢାଗାକୁ 
ଯିବାର ଅଛି ।? 

“ଚାଲ । 

ଅନୁପୂବୀକୁ ଛାଡିବା ପାଇଁ ଗାଡି ପଯ୍ୟନ୍ତ ଆସିଲା ଶୋଭା । ହଠାତ ଅନ୍ୟମନସ୍କ 
ଭାବରେ ସେ କହିଲା, “ତତେ ତ ଏଯାଏଁ କହିନି, ପୂବା । “ଆଶାଜ୍ୟୋତି' ଆଉ 
ଦଶଟା ସ୍ତ୍ୁଲ୍‌ ଭଳି ନୁହଁ । 

' ଆଶାଜ୍ୟୋତି ? 

“ଆମ ସ୍କୁଲ୍‌ ନୀ ଆଶାଜ୍ୟୋତି । --- ସାଷ୍ଟିକ୍‌ ପିଲାଙ୍କ ପାଇଁ ସ୍ତ୍ୁଲୁଟି ।” 

ସ୍ପାଷ୍ଟିକ୍‌ ପିଲା ! 

ଗାଡିରେ ବସି ଘରକୁ ଫେରିବା ବେଳେ ଅନୁପୂବୀର ଛାତି ଭିତର ଧଡ ଧଡ 
ହେଇ ଚାଲିଥୁଲା | ଏ କି ଧର୍ମ ସଙ୍କଟରେ ପଡିଗଲା ସେ ! ସେ ଯେ ଆସିବ ବୋଲି 
ଶୋଭାକୁ କହି ଦେଲା ! 

ହେଲେ ସ୍ପାଷ୍ଟିକ୍‌ ପିଲାଙ୍କ ସ୍ତୁଲ୍‌ ?? 

ଜୀବନରେ କୌଣସି ସ୍ପାଷ୍ଟିକ୍‌ ପିଲାକୁ ନିକଟରୁ ଦେଖିନି ସେ । ସେଇ ଜଣକ 
ଛଡା । ସାନ ମାମୁଁଙ୍କ ଘର ପାଖରେ ରହୁଥିବା ମହାନ୍ତି ବାବୁଙ୍କର ସାନ ଝିଅ କୁନି । 
ଅନୁପୂବୀ ଯେଉଁ ବର୍ଷ ଟେନ୍‌ଥ ପରୀକ୍ଷା ଦେଲା, ସେଇ ବର୍ଷ କୁନି ଜନ୍ମ ହେଇଥିଲା । 
ବଡମାନଙ୍କର ଆଲୋଚନାରୁ ତା' କାନରେ ପଡିଥିଲା ଯେ ଜନ୍ମ ବେଳେ ଅନାଡି ଡାକ୍ତର 
ଠିକ୍‌ ଭାବରେ ଫୋର୍‌ ସେପ୍‌ ବ୍ୟବହାର କଲା ନାହିଁ । ତିନି ମିନିଟ୍‌ ପାଇଁ କୁଆଡେ 
ନିଶ୍ନାସ ବନ୍ଦ ହେଇଯାଇଥିଲା କୁନିର । ସମସ୍ତେ ତ ଆଶା ଛାଡି ଦେଇଥିଲେ, ହେଲେ 
ଆୟ୍ଚଯ୍ୟ ଭାବରେ ବଂଚିଗଲା କୁନି । କିନୁ ମରଣାନ୍ତକ ଯନ୍ତ୍ରଣା ସେ ଜୀବନର । କେଇ 
ମାସ ଭିତରେ ଜଣା ପଡିଗଲା ଯେ କୁନିର ମସ୍ତିଷ୍ଠରେ ଆଘାତ ଲାଗିଛି । ସେରିବ୍ରାଲ୍‌ 
ପଲ୍ସି । ସାଷ୍ଟିକ୍‌ । 

ପ୍ରଥମ ଥର ପାଇଁ ଅନୁପୂବୀ ଶୁଣିଥିଲା ଶବ୍ଦମାନ । କୁନି ସାଧାରଣ ପିଲାଙ୍କ 
ଭଳି କୌଣସି ଦିନ ଉଠି ବସି ପାରିବନି । ଚଲା ଫେରା କରି ପାରିବନି । 

ମାମୁଁଙ୍କ ପୁଅ ବ୍ରତଘର ବେଳେ ଝିଅକୁ ଧରି ଆସିଥିଲେ ମହାନ୍ତି ମାଉସୀ । 
କୁନିର ବୟସ ସେତେବେଳେ ଚାରି ସାଢେ ଚାରି ହେବ । ମୁହଁଟା କେମିତି ପତଜିଆ । 
ଆଖି ଦିଇଟା ଆଖି ମିଟି ମିଟି କରୁଥିବା କଣ୍ଢେଇ ଭଳି । ମୁଣ୍ଡଟା ଗଡି ଯାଉଥାଏ 
ସବୁବେଳେ । ଗୋଡ ଦିଇଟା ଅସମ୍ଭବ ଭାବରେ ସରୁ ।ତାକୁ ଦେଖି ଅନୁପୂବର ଉଣେଇଶ 
ବର୍ଷର ଦେହଟା ଝିମ୍ଝିମ୍‌ ହେଇ ଉଠିଥିଲା । ଏତେ ବର୍ଷ ପରେ ବି ସେ ଭୁଲି ପାରିନି 

ସେଇ କୁନିକୁ । ଅଥଚ ଆଉ କେଇଟା ଦିନ ପରେ ତାକୁ ପୁଣି ଏମିତି ଜାଗାକୁ ଯିବାକୁ 
ହେବ ଯେଉଁଠି କି ବହୁ କୁନି ଆତଯାତ ହେଉଥିବେ । 

ପ୍ରଭୁ ହେ ! 

ଆଖି ବନ୍ଦ କଲା ଅନୁପୂବୀ । 

ହଠାତ୍ଵ ଖାପଛଡା ଭାବରେ ଭାବନାଟିଏ ଉଙ୍କ ମାରିଲା ତା” ମନ ତଳେ 
।ସ୍ପାଷ୍ଟିକୁ ମାନେ ତ ଅଧିକାଂଶ ବିକଳାଙ୍ଗ, ପଙ୍ୁ । କିଏ ଚାଲି ପାରେ ନାହିଁ ତ କିଏ 
ପରିଷ୍କାର କରି କଥା କହି ପାରେ ନାହିଁ । ସେମାନଙ୍କର ପୁଣି କି କ୍ରିସ୍‌ମାସ୍‌ ପାର୍ଟି ? 

ଓଃ, କାହିଁକି ଯେ ସେ କିଛି ନ ବୁଝି ଯିବା ପାଇଁ ରାଜି ହେଇଗଲା । ଏବେ 
କଣ କରିବ ? କିଛି ଗୋଟାଏ ବାହାନା ଦେଖାଇ ମନା କରି ଦେବ କି ଶେୋଭାକୁ ? 

ଛି, ଏସବୁ ସେ କ'ଣ ଭାବୁଛି ? କେବେଠୁ ଏତେ ଦୁର୍ବଳ ହୋଇ ପଡିଲା 
ସେ ? ଶୋଭାକୁ କଥା ଦେଇଛି ମାନେ ଯିବ ନିଶ୍ଚୟ । ଦୁଇଟା ଘଣ୍ଟା ପାଇଁ ଏତେ 
ଭାବନା କାହିଁକି ? 

ଥରେ ମନ ସ୍ଥିର କରି ନେବା ପରେ ବେଶ୍‌ ହାଲୁକା ଲାଗିଲା ଅନୁପୂବୀକୁ । 
କିନ୍ତୁ ସତର ତାରିଖ ରାତିରେ ଆଖି ସାମ୍ପନାରେ ଆସି ଉଭା ହେଲା ଅନ୍ୟ ଏକ ସମସ୍ୟା । 
କାଲି ଆଶାଵ୍ୟୋତିକୁ କ'ଣ ପିନ୍ଧି କରି ଯିବ ସେ ? ଆଲମାରୀ ଭିତରେ ରଙ୍ଗ ବେରଙ୍ଗୀ 
ଶାଢି, ସାଲୁଆର୍‌ କମିଜ୍ର ଥାକ । ହେଲେ କୋଉଟା ପିନ୍ଧି କରି ଯିବା ଉଚିତ ହେବ ? 

ବହୁତ ଭାବି ଚିନ୍ତି ଅନୁପୂବୀ ବାହାର କଲା ଏଗାର ବର୍ଷ ତଳର ଟାଙ୍ଗାଇଲ୍‌ 
ଶାଢିଟିଏ । ଧୂସର ରଙ୍ଗରେ କଳା ବର୍ଡର୍‌ । ନୂଆ ଚାକିରି କରି ତା' ସାନ ଭାଇ ନୀଲୁ 
କଲିକତାରୁ କିଣି ପଠେଇଥିଲା । ଶାଢି ବିଷୟରେ ତ କୌଣସି ଜ୍ଞାନ ନାହିଁ, ଦୋକାନୀ 
ଯେଉଁଟାକୁ ଭଲ କହିଲା, ପଇସା ଦେଇ ସେଇଟାକୁ କିଣି ଆଣିଲା । ନିଲୁର ଆଗ୍ରହରେ 
ନୂଆ ବେଳେ ଦୁଇ ତିନି ଥର ଅନୁପୂବୀ ସେଇଟାକୁ ପିନ୍ଧିଥିଲା ଯାହା । ତା” ପରଠୁ ମଣ୍ଡ 
ଦିଆ ହୋଇ ସାଇତା ଆଲ୍‌ମାରୀ ଭିତରେ । ନା ପିନ୍ଧିବାକୁ ହାତ ଯାଏ, ନା କାହାକୁ 
ଦେଇ ଦେଇ ହୁଏ । 

ଏଇ ଶାଡିଟା ଠିକ୍‌ ହେବ କାଲିକ ପାଇଁ । ଦାମିକା ନୁହଁ । ଚକମକିଆ ନୁହଁ । 

ପ୍ରଥମ ଥର ଯେତେବେଳେ ଅନୁପୂବୀ ଶାଢିଟା ପିନ୍ଧିଥିଲା ସେତେବେଳେ 
ତା” ସାଙ୍ଗରେ ପିନ୍ଧିଥିଲା ପୁରୁଣା ରୂପାର ସୁନ୍ଦର ଗହଣା | ସାଧାରଣ ଶାଢିକୁ ଅସାଧାରଣ 
କରେଇ ଦେବା ପାଇଁ । କାଲି ଏସବୁର ପ୍ରୟୋଜନ ନାହିଁ । ସବୁବେଳେ ପିନ୍ଧୁଥିବା 

ଗଳାର ସରୁ ଚେନ୍ନ, କାନର ଛୋଟ ଟପ୍‌, ହାତର ଦୁଇ ପଟ ଚୁଡି ଯଥେଷ୍ତ୍ । ମ୍ୟାଚିଙ୍ଗ 
କରି କିଛି ପିନ୍ଧିବାର ଆବଶ୍ୟକତା ନାହିଁ । 

ଜିତ୍ୃ ବବି ସକାଳୁ ଚାଲିଗଲେ ସ୍ତୁଲ୍‌ । କଥା ହେଇଥିଲା, ଏକାଠି ଅମୃତ 
ସାଙ୍ଗରେ ବାହାରିଯିବ ଅନୁପୂବୀ । ସ୍ବାମୀକୁ ତା' ଅଫିସ୍‌ରେ ଛାଡି ଗାଡି ନେଇ ଚାଲିଯିବ 
ଆଶାଜ୍ୟୋତିକୁ । ଗତ କାଲିର ଯୋଜନା ଅନୁସାରେ ସେ କଳା ବ୍ଲାଉଚଜ୍ଚରେ ଟାଙ୍ଗାଇଲ୍‌ 
ଶାଡିଟା ପିନ୍ଧି ଛୋଟ ବାଳରେ ରବର୍‌ ବ୍ୟାଣ୍ଡ୍‌ ଗୁଡେଇ ବାହାରି ପଡିଲା । ମେକ୍‌ ଅପ୍‌ 
ନାହିଁ, ଲିପ୍ଷ୍ଠିକ୍‌ ନାହିଁ । କପାଳରେ ଛୋଟ ଟିପାଟିଏ । ବାସ୍‌ । 

ଅମ୍ତ ସ୍ତ୍ରୀର ଏଭଳି ନିରାଭରଣ ମୁହଁ ବାହାରକୁ ବାହାରିବା ବେଳେ କେବେ 
ଦେଖିନି । ସେଥିପାଇଁ ଆଶ୍ଚଯ୍ୟ ଭାବରେ ତା” ମୁହଁକୁ ଚାହିଁଲା ମୁହୁର୍େ, କିନ୍ତୁ କିଛି 
କହିଲା ନାହିଁ । 

ଆଶାଜ୍ୟୋତି ସ୍ତୁଲଟି ଖୋଜି ପହଞ୍ଚିବାରେ ଆଦୌ ଅସୁବିଧା ହେଲା ନାହିଁ । 
ସ୍ତଲ୍‌ ଫାଟକରେ ପ୍ରାୟ ଆଖିରେ ନ ପଡିବାଭଳି ଛୋଟ ନାମ ଫଳକଟିଏ । ଆଉ 
ସେଇଠି ବସିଥୁଲା ବିନା ୟୁନିଫର୍ମର ଜଣେ ଚୌକିଦାର । ସେ ହାତ ହଲେଇ ଡ୍ରାଇଭର୍‌ 
ସୋମ ଶେଖରକୁ ଗାଡି ଭିତରକୁ ନେଇ ଯିବାକୁ କହିଲା । କିନ୍ତୁ କାହିଁକି କେଢାଣି ନିଜର 
ଦାମୀ ଗାଡି ଭିତରକୁ ନେବାକୁ ଅନୁପୂବୀକୁ ମାଡି ମାଡି ପଡିଲା । ଗେଟ୍‌ ବାହାରେ ଗାଡି 
ରଖେଇ ଓହ୍ଲେଇ ପଡିଲ। ସେ । 

ସ୍କୁଲ୍‌ କମ୍ପାଉଣ୍ଡ ଭିତରେ ଥବା ହଳଦିଆ ରଙ୍ଗର ଦିଇଟା ସ୍ତଲ୍‌ ବସ୍‌ ଏବଂ 
ଆଉ କେତୋଟି ଗାଡି, ସ୍କୁଟର୍‌, ସାଇକେଲ୍‌ ପାର ହେଇ ବାରଣ୍ଡାରେ ପାଦ ରଖିଲା 
ଅନୁପୂର୍ବା । ଲମ୍ବା ବାରଣ୍ଡାର ଗୋଟିଏ ପାଖରେ ପଡିଛି କାଠ ଟେବୁଲ୍ଟିଏ । ବଡ ନୁହଁ 
କି ନିହାତି ଛୋଟ ବି ନୁହଁ । ସ୍ତୁଲ୍‌ର ରିସେପ୍‌ସନ ଡେସ୍କ । 

ଂମେ ଆଇ ହେଲ୍ପ୍‌ ୟୁ ?”'ନାଲି ରଙ୍ଗର ସାଲୁଆର୍‌ କମିଜ୍‌ ପିନ୍ଧି 
ରିସେପ୍ସନ୍‌ରେ ବସିଥିବା ସୁଶ୍ରୀ ଝିଅଟିଏ ହସି କରି ପଚାରିଲା । 

“ ' ଶୋଭା ଦାସଙ୍କ ପାଖକୁ --- ” ? 

“ଆସିଗଲୁ ପୂବା --- 'ରିସେପ୍ସନ୍‌ ପାଖରେ ଥିବା ଅଫିସ୍ରୁମ୍‌ ଭିତରୁ 
ବାହାରି ଆସୁ ଆସୁ ଶୋଭା କହି ଉଠିଲା | ଏବଂ ଠିକ୍‌ ଅମୃତ ଭଳି ବିସ୍ମୟରେ ଅଟକିଗଲା 
ମୁହୁର୍୍େ । କି ଫରକ ସେଦିନର ପୂବା ଓ ଆଜିର ପୂବୀ ଭିତରେ ! 

ଅନୁପୂବୀ ବି ଆଖି ଫେରାଇ ପାରୁ ନ ଥିଲା ଶୋଭା ଉପରୁ । ଏ ସେଇ 

ଶୋଭା ?? ସେଦିନ ତା” ଦେହରେ ଥିଲା ମଣ୍ଡ ଚାଲି ଯାଇଥିବା ସୂତା ଶାଢି, ମୁଣ୍ଡରେ 
ଅଯତ୍ନର ଖୋସା । ଆଉ ଆଜି ? ଆଜି ଶୋଭା ଦେହରେ ଏନମ୍ଭବୟଡରି ହେଇଥିବା ଟସର 
ଶାଢି । ଆଖିରେ କଜଳ । ହାତରେ ବୁଡ଼ । 

ଏସବୁ କ୍ରିସ୍‌ମାସ୍‌ ପାର୍ଟି ପାଇଁ ?? 

ଯେଉଁଠି ସବୁବେଳେ ଶୋକର, ଅସମର୍ଥତାର ଅଦୃଶ୍ୟ କଳା ମେଘଟିଏ ବସା 
ବାନ୍ଧି ରହେ, ସେଇଠି ଶୋଭା ଭଳି ଜଣେ ସଜେଇ ହେଇ, କଜଳ ଲଗେଇ ଆସି 
ପାରେ କେମିତି ? 

କିଛି ନ କହି ଶୋଭା ପଛେ ପଛେ ଚାଲିଲା ଅନୁପୂବା । ଆଖି ବୁଲି ଆସୁଥାଏ 
ଚାରି ଆଡେ । ଏକମହଲା କୋଠା । ଖୋଲା ମେଲା ସ୍ତୁଲ୍‌ ଘରମାନ । ଏମିତିରେ 
ଦେଖିଲେ ସହରର ଆଉ ପାଂଚଟା ସ୍ତ୍ୁଲ୍‌ ଘରଠୁ ଫରକ ନାହିଁ । କେବଳ ସବୁ କବାଟ 
ଚଉଡା । ସହଜରେ ହୃଇଲ୍‌ ଚେଆର୍‌ ଯିବା ଆସିବା କରି ପାରିବା ପାଇଁ ବୋଧହୁଏ । 

ସ୍ତ୍ୁଲ୍‌ ଘରମାନ ଯେଉଁଠି ସରିଛି, ସେଇଠି ଆଉ ଗୋଟାଏ ବିରାଟ ବାରଣ୍ଡା 
ସେଇଠି ହିଁ ଆଜିର ବଡଦିନ ପାର୍ଟି ଆୟୋଜିତ ହେଇଛି । 

ବାରଣ୍ଡା ଚାରିଆଡେ ଧାଡି ଧାଡି ହେଇ ରଙ୍ଗ ବେରଙ୍ଗ ହାଲୁକା ଫାଇବର୍‌ 
ଗ୍ଲାସ୍‌ ଚୌକି ।ସେଥୂରେ ବସିଛନ୍ତି ପିଲାମାନେ । ଦେହ ଶିର୍‌ଶିର୍‌ କରି ଉଠିଲା ଅନୁପୂର୍ବାର । 
ସେ ଭୁଲ୍‌ ଭାବି ନ ଥିଲା । ଅସଂଖ୍ୟ କୁନି ଯେମିତି ! କାହାର କାହାର ମୁଣ୍ଡ ଗଡି ଆସୁଛି 
କାନ୍ଧ ଉପରକୁ ତ ପୁଣି ଆଉ କାହାର ଦେହ ଥରି ଥରି ଖସି ପଡୁଛି ଚୌକିରୁ । ଆଉ 
ସେମାନଙ୍କ ପଛ ପଟେ ଠିଆ ହେଇଥିବା ମଣିଷମାନେ ସେମାନଙ୍କର ମୁଣ୍ଡ ସିଧା କରି 
ଦେଉଛନ୍ତି । ଚୌକିରେ ଲାଗିଥିବା ବେଲ୍‌ଟ୍କୁ ଆଉ ଟିକିଏ ଶଭ୍ତ କରି ବାନ୍ଧି ଦେଉଛନ୍ତି । 

ଏମାନେ କିଏ ? ଅଭିଭାବକ ନା ସ୍ବେଚ୍ଛାସେବୀ ? 

ଫାଇବର୍‌ ଗ୍ଲାସ୍‌ ଚୌକି ପାଖରେ ଧାଡି ଧାଡି ହୂଇଲ୍‌ ଚେଆର୍‌ । ସେଠି ଅଛ 
କେଇ ଜଣଙ୍କୁ ଛାଡିଦେଲେ ବାକୀ ପିଲାଙ୍କ ଚେହେରା ସାଧାରଣ ସ୍ଵାସ୍ଥ୍ୟବାନ୍‌ ପିଲାଙ୍କ 
ଭଳି । ହେଲେ ଗୋଡଗୁଡିକ ବଙ୍କା ବା ସରୁ ବା ଅସ୍ଵାଭାବିକ ଭାବରେ ଛୋଟ । 

ଅନୁପୂବା ଥରେ ଆଖି ବୁଲେଇ ନେଇ ଆଉ ସେଆଡକୁ ଚାହିଁଲା ନାହିଁ ଜମା । 
ଦେହ ଭିତର ମନ୍ତ ହେଇ ଯାଉଛି । କାହିଁକି ଯେ ତା” ଜିତ୍ଵ ବବି ବାରମ୍ବାର ମନ 
ଭିତରକୁ ପଶି ଆସୁଛନ୍ତି ! 

“ଏଇଠି ବସ୍‌, ପୂବା ।' ବାହାରୁ ଆସିଥିବା ଅତିଥିମାନଙ୍କ ପାଇଁ ପଡିଥିବା 

ସୋଫା ଆଡକୁ ହାତ ବଢେଇଦେଲା ଶୋଭା । 
ଓଠରେ ପ୍ାଷ୍ିକ୍‌ ହସଟିଏ ଥାପି ଦେଇ ଅନୁପୂବୀ ଜଣଙ୍କ ପାଖରେ ବସି ଗଲା । 
 ହ୍ୟାଲୋ ! ତୁମେ ଶୋଭାଙ୍କ ବନ୍ଧୁ ନା ? ”” ପାଖରେ ବସିଥିବା ବୟସ୍କା 
ଭଦ୍ରମହିଳା ଜଣଙ୍କ ପଚାରିଲେ । 

“ଚର [?? 

*ଡ଼ମେ ଆର୍ଟ ଟିଚର୍‌ ଥିଲ ନା ?” 'ପ୍ରଥମ ଦିନର ଶୋଭା ଭଳି କ'ଣ କହି 
ଆସୁ ଆସୁ ସେ ନିଜକୁ ଅଟକାଇ ଦେଲେ । ଆଉ ତରବର ହେଇ କହି ପକେଇଲେ, 
“ ତୁମେ ମୋ ଠୁ ବୟସରେ ବହୁତ ସାନ । ମୋ ଝିଅ ବୟସର । ସେଥିପାଇଁ ପାଟିରୁ 
‘ତୁମେ’ ବାହାରିଗଲା । କିଛି ମନେ କରିନ ତ ? ”? 

“ନା ନା --- ଆଦୌ ନୁହଁ । ଆପଣ ---”? 

“ମୁଁ ଶାନ୍ତା ମାଥୂୁର୍‌ । ଆଶାଜ୍ୟୋତିର ପ୍ରିନ୍‌ସିପାଲ୍‌ ।” 

ପ୍ରିନନସିପାଲ୍‌ ! କ'ଣ କହି ଆସୁ ଆସୁ ଅଟକିଗଲା ଅନୁପୂବୀ । ଅଜାଣତରେ 
ତା” ଆଖି ଚାଲିଗଲା ଶାନ୍ତାଙ୍କ ମେଦ ବହୁଳ ଶରୀର ଉପରକୁ | ବୟସ ସତୁରି ଛୁଇଁବ 
ଛୁଇଁବ ହେଉଛି ବା ଛୁଇଁ ସାରିଛି । ଅଥଚ ଭଦ୍ରମହିଳାଙ୍କ ଦେହରେ ଜରି ବର୍ଡର ଦିଆ 
ଶାଗୁଆ ସିଲ୍କ୍ର କାଞ୍ଜିଭରମ୍‌ ଶାଢି ! 

କାଞ୍ଜିଭରମ୍‌ ! ଏମିତି ଗୋଟିଏ ଜାଗାରେ କାଞ୍ଜିଭରମ୍‌ ! 

ଚାଉଁ କରି ହେଇଗଲା ଅନୁପୂବୀ ଭିତରଟା । କେବଳ ଶାନ୍ତା ମାଥୁର ନୁହଁ, 
ସ୍କୁଲ୍‌ର ସବୁ ଶିକ୍ଷକ ଶିକ୍ଷୟିତ୍ରୀ ଅଫିସ୍‌ରେ କାମ କରୁଥିବା ଚାରି ପାଂଚ ଜଣ ମଣିଷ, 
ନିମନ୍ତ୍ରତ ଅତିଥି, ଅଭିଭାବକ - ପ୍ରାୟ ସମସ୍ତେ ଭଲ ଭଲ ଲୁଗା ପିନ୍ଧି ଆସିଛନ୍ତି । 
ଗୋଟାଏ ବଡଦିନ ପାର୍ଟିକୁ ଯେମିତି ଯିବା କଥା, ଠିକ ସେଇମିତି ଭାବରେ ଆସିଛନ୍ତି 
ସମସ୍ତେ । ଆଜିର ଉଦ୍ଦେଶ୍ୟରେ ଯେ ସେମାନେ ବିଶେଷ ସାଜସଜା, ରୂପଚଚ୍ଟା କରିଛନ୍ତି, 
ତା” ବୁଝା ପଡୁଥିଲା । 

ପୁଣି ଏଠିକାର ପିଲାମାନେ ? ଏଣେ ପଛେ ପାଟିରୁ ଲାଳ ଗଡି ଆସୁଛି, ମୁଣ୍ଡ 
ଥରି ଥରି ତଳି ଯାଉଛି, କିନୁ ସମସ୍ତଙ୍କ ଦେହରେ ଉତ୍ସବର ପୋଷାକ | ଝିଅମାନଙ୍କ 
ଭିତରୁ କାହା କାହା ମୁଣ୍ଡରେ ଚଉଡା ହେଆର୍‌ ବ୍ୟାଣ୍ଡ୍‌ ପୁଣି କେତେ ଜଣଙ୍କ ମୁଣ୍ଡରେ 


mm im 


ରଙ୍ଗୀନ ରିବନ୍ଧ । ପୁଅମାନଙ୍କ ଭିତରୁ କେଇ ଜଣ ପିନ୍ଧିଛନ୍ତି ସିଲ୍୍‌କ୍ର କୂତ୍ତ, ପାଇଜାମା । 

ତାହେଲେ ଅନୁପୂବୀ କ”ଣ ଭୁଲ୍‌ କଲା?ଶୋକ ପାଳିବା ଭଳି ବେଶ ହେଇ 
ଆସିବାଟା କ'ଣ ତା'ର ଅନୁଚିତ ହେଲା କି ? 

“* - - .ଏବେ ଆସିଯିବେ ।' 'ଟେପ୍ରେକର୍ଡର୍‌ରେ ବାଜୁଥିବା କରିସ୍ମାସ୍‌ କାରୋଲ୍‌ . 
ଶାନ୍ତାଙ୍କ ସ୍ଵରକୁ ଅସ୍ପଷ୍ଟ କରି ଦେଲା । 

କିଏ ଆସିଯିବେ ?” ସାମାନ୍ୟ ଝୁଙ୍କି ପଡି ଅନୁପୂବୀ ପଚାରିଲା ! 

ˆ ' ଧାଳିର ବିଶେଷ ଅତିଥି । ଆନନ୍ଦ ରାଏ । 

ଆନନ୍ଦ ରାଏ ? ଆଜିକାଲି ପପ୍‌ ଗୀତ ଗାଇ ସହରରେ ଯିଏ ବେଶ୍‌ ଜନପ୍ରିୟ 
ହୋଇଛନ୍ତି, ସେଇ ଆନନ୍ଦ ରାଏ ? 

' ସେଇ । ଘଣ୍ଟାଏ ଧରି କେବଳ ତାଙ୍କ ଗୀତର ପ୍ରୋଗ୍ରାମ । ସେ ଗତ ତିନି 
ବର୍ଷ ଧରି କ୍ରିସ୍‌ମାସ୍‌ ପାର୍ଟିରେ ଏଠି ଗୀତ ଗାଇ ଆସୁଛନ୍ତି । ତା' ପୁଣି ବିନା 
ପାରିଶ୍ରମିକରେ ।” 

ଅନୁପୂବା ଅବାକ୍‌ ଭାବରେ ଶାନ୍ତାଙ୍କ ମୁହଁକୁ ଚାହିଁ ରହିଲା । ଆଶାଜ୍ୟୋତି 
ଭଳି ସ୍ତୁଲ୍‌ରେ ଆଧୁନିକ ଗୀତ ଗାଉଥିବା ଜଣେ ଶିଳ୍ପୀଙ୍କର ଯେ କି ଆବଶ୍ୟକତା ଥାଇ 
ପାରେ,ସେଇ କଥାଟି ତା'ର ବୋଧଗମ୍ୟ ହେଉ ନ ଥିଲା ।ବିନା ପାରିଶ୍ରମିକରେ ହେଉ 
ପଛକେ । ଏମିତି ଏକ ସ୍ତୁଲ୍‌ରେ ଭଜନ, ଜଣାଣ ବେଶୀ ଖାପ ଖାଆନ୍ତା ନାହିଁ କି ? କିଲୁ 
ଅନୁପୂବୀର ଚିନ୍ତାଧାରା ଯେ ତା” ଶାଢି ଚୟନ ଭଳି ଭୁଲ, ତା' ଅଛ ସମୟ ଭିତରେ 
କଣା ପଡିଗଲା ! 

କଳା ଜିନ୍‌ ସାଙ୍ଗରେ ନାଲି ଟି ସାର୍ଟ ପିନ୍ଧି ଆସିଗଲେ ଆନନ୍ଦ ରାଏ । ସାଙ୍ଗରେ 
ଗିଟାର୍‌ ଧରି ଜଣେ ସାଥୀ । ଆରମ୍ଭ ହେଲା ଗୀତ । ଭଜନ ତ ନୁହଁ ଇ, କୌଣସି ଦରଦ 
ଭରା ଗୀତ ବି ନୁହଁ, ବରଂ ଆଜିକାଲିକା ପିଲା ଯେଉଁଭଳି ଚାଲୁ ହିନ୍ଦୀ ସିନେମା ଗୀତ 
ଶୁଣିବାକୁ ପାଗଳ ହୋଇ ଯାଆନ୍ତି, ସେଇ ସବୁ । 

ହଠାତ ରିମିକ୍ସ୍‌ ଗୀତଟି ଗାଉ ଗାଉ ଅଧାରୁ ବନ୍ଦ କରି ଦେଇ ଆନନ୍ଦ ରାଏ 
ଅଣ୍ଟାରେ ହାତ ଦେଇ ଚୁପ୍‌ ହୋଇ ଠିଆ ହୋଇଗଲେ । ମିଛ ବିସ୍ମୟରେ ଆଖି ଦୁଇଟି 
ଛୋଟ ଛୋଟ ହୋଇ ଯାଇଛି । ପ୍ରଶ୍ନ କରିବା ଭଙ୍ଗୀରେ ଏଥର ଡାହାଣ ଭ୍ରଲତାଟି 


ଉପରକୁ ଉଠିଗଲା । 
ହଠାଡ଼ ପୂଣି କ'ଣ ହେଲା ? ଅନୁପୂବୀ ମନେ ମନେ ସାମାନ୍ୟ ବିରକ୍ତ ହେଲା । 

ତା” ଅଜାଣତରେ ସେ ବି ଗୀତ ଶୁଣୁ ଶୁଣୁ ବିଭୋର ହୋଇ ଯାଇଥିଲା । ଏଭଳି ଅଧାରୁ 
ବନ୍ଦ କରି ଦେଇ ନାଟକୀୟତା କରିବାର କି ଉଦ୍ଦେଶ୍ୟ ? 

ବଡ ଆୟଷ୍ଚଯ୍ୟର କଥା, ଆଉ କେହି ତା” ଭଳି ଅବାକ୍‌ ହେଉ ନ ଆଆନ୍ି । 
ବରଂ କିଭଳି ଏକ ଚାପା ଉତ୍ତେଜନା ଖେଳି ବୁଲୁଥାଏ । କିଛି ଗୋଟାଏ ଶୁଣିବା ପାଇଁ 
ପ୍ରତୀକ୍ଷା କରିଥାଆନ୍ତି ସମସ୍ତେ । ବିଶେଷ କରି ସ୍ତ୍ୁଲ୍‌ର ଛାତ୍ର ଛାତ୍ରୀମାନେ । 

କ୍ରିରେ ପିଲାଏ, କଥା କ'ଣ ? ଏବର୍ଷ କ'ଣ ଏମିତି ବୋରିଇଁ କ୍ରିସ୍ମାସ୍‌ 
ପାର୍ଟି ହେବ ? --- କମ୍‌ ଅନ୍‌, ଡ୍ୟାନସ୍‌ ! କମ୍‌ ମିସେସ୍‌ ମାଥୁର । କମ୍‌ ମିସେସ୍‌ 
ସରୋଜା । ଆସ ପିଲାଏ । 

ନାଚ ! ପାଗଳ ନା କ”'ଣ ଏ ମଣିଷ ? କୋଉ ଜାଗାକୁ ଆସିଛି, କିଭଳି 
ପିଲାଙ୍କ ସାମ୍ନାରେ ଗୀତ ଗାଉଛି - ସବୁ ଭୁଲି ଯାଇଛି କି ? 

ଉଠି ଠିଆ ହେଲେ ମିସେସ୍‌ ମାଥୁର୍‌ | ଧୀରେ ଧୀରେ ଆଗେଇ ଗଲେ ଆନନ୍ଦ 
ରାଏ ପାଖକୁ ! ସାମାନ୍ୟ ଉଦୁଙ୍କି ପଡି କ'ଣ କହିଲେ ତାକୁ । ଯୋଉ ଲୋକର ଏତକ 
ବୋଧଶ୍ତି ନାହିଁ, ବିଚାର ବୁଦ୍ଧି ନାହିଁ , ତାକୁ ତ ଚେତାଇ ଦେବାକୁ ପଡିବ । 

ହେଲେ -- ହେଲେ -- ଏ କ'ଣ ? ଏ କି ଗୀତ ? 

ଗିଟାର ବଜେଇ ଆରମ୍ଭ କରି ଦେଲା ଆନନ୍ଦ ରାଏ - 'ଜ଼ଷ୍୍‌ ଚିଲ୍‌ ଚିଲ୍‌ । ଜଷ୍ଟ୍‌ 


ଆଉ ହାତ ହଲେଇ ନାଚ ଆରମ୍ଭ କରିଦେଲେ ମିସେସ୍‌ ମାଥୁର୍‌ । 

ପ୍ରିନ୍‌ ସିପାଲ୍‌ ମିସେସ୍‌ ଶାନ୍ତା ମାଥୁର୍‌ ??- 

ସ୍ପାଷ୍ଟିକ୍‌ ପିଲାମାନେ ଯେମିତି ଏଇଥି ପାଇଁ ଅପେକ୍ଷା କରିଥିଲେ । ହଠାତ ସ୍ଥିର 
ପାଣିରେ ତରଙ୍ଗ ଆସିବା ଭଳି ଅଧିକାଂଶ ପିଲା ନିଜ ନିଜ ଚୌକିରୁ ଉଠି ଆସିଲେ । 
ତା'ପରେ ସେ କି ଉତ୍ତାଳ ନାଚ ! କୌଣସି ଛନ୍ଦ ନାହିଁ । ଲୟ ନାହିଁ । କାହା ପାଦ ସିଧା 
ପଡ଼ୁଛି ତ କାହାର ପାଦ ବଙ୍କି ଯାଉଛି । କିଏ ସ୍ଵେଚ୍ଛାରେ ହାତ ହଲେଇ ବିଭିନ୍ନ ମୁଦ୍ରା 
କରୁଛି ତ କାହାର ହାତ ଘୁରୁଛି ନିଜ ଇଚ୍ଛାରେ । ହୁଇଲ୍‌ ଚେଆର୍‌ରୁ ଉଠି ପାରୁ ନ ଥିବା 
ପିଲାମାନେ ସିନା ଏଥିରେ ଭାଗ ନେଇ ପାରୁ ନ ଥାଆନ୍ତି, କିନୁ ମୁଣ୍ଡ ଘୁରେଇ, ଓଠ 
ବଙ୍କେଇ କେତେ ରକମର ଚିଜ୍କାର ! 

ହଠାତଵ ଅନୁପୂବୀର କହୁଣୀ କିଏ ଜଣେ ହଲେଇ ଦେଲା । ସେ ଘୁରି ଚାହିଁଲା । 

ଝିଅଟିଏ । ଚେହେରାରୁ ବୟସର ଅନ୍ଦାଜ ଲଗେଇବା ସମ୍ଭବପର ନୁହଁ । ତେବେ ନିହାତି 
କମ୍‌ ନିଶ୍ଚୟ ନୁହଁ । ଦେହ ତୁଳନାରେ ଗୋଡ ଦିଇଟା ନିହାତି ଛୋଟ । ସେଥିରେ ପୁଣି 
ବା ହାତଟା କାନ୍ଧଠି ଚାଖଣ୍ଡେ ଲମ୍ବି ଶେଷ ହୋଇ ଯାଇଛି । ତଥାପି ଟିକିଏ ଆଗରୁ ହଲି 
ଦୋହଲି ଡାହାଣ ହାତକୁ ମୁଣ୍ଡ ଉପରକୁ ଟେକି ଅନ୍ୟମାନଙ୍କ ସାଙ୍ଗରେ ତାକୁ ନାଚିବାର 
ଅନୁପୂବୀ ଦେଖିଛି । 

ସେ ପୁଣି ତା” ହାତ ଟାଣୁଛି କାହିଁକି ? 

ଆଣ୍ଟି, ଆସନ୍ଧୁ ନା ଆଣ୍ଟି । ଆମ ସାଙ୍ଗରେ ନାଚିବେ ଆସନ୍ତୁ ନା ।” ? ଖୁବ 
ବେଖାପ ଭାବରେ ପରିଷ୍କାର ମିଠା ସ୍ଵର ଝିଅଟିର । 

ଅନୁପୂବା ଗଳାରେ କ”ଣ ଯେମିତି ଅଟକିଗଲା । 

ସେତେବେଳେ ପ୍ରିନସିପାଲ୍‌ ଓ ପିଲାଙ୍କ ସାଙ୍ଗରେ ଅନ୍ୟ ଶିକ୍ଷକ ଶିକ୍ଷୟିତ୍ରୀ 
ନାଚିବା ଆରମ୍ଭ କରି ଦେଇଛନ୍ତି । ଶୋଭା ବି ସେଇମାନଙ୍କ ଭିତରେ । ବେଶ୍‌ କେତେ 
ଜଣ ଅତିଥି ଓ ଅଭିଭାବକ ମଧ୍ୟ ମିଶି ଯାଇଛନ୍ତି ସେ ତରଙ୍ଗରେ । 

କାହିଁ କେହି ତ ଅନୁପୂବୀ ଭଳି ସ୍ଥାଣୁ ହେଇ ଯାଇ ନାହାନ୍ତି ! 

“ଆସନ୍ତୁ ନା ଆଣ୍ଟି ।”” ଝିଅଟି ଆଉ ଥରେ କହିଲା ! 

ଉଠି ଠିଆ ହେଲା ଅନୁପୂବା । ନାଚିବାକୁ ତା'ର ଭୟ ନାହିଁ । ଭଲ ନାଚିପାରେ 
ବୋଲି ସାଙ୍ଗ ମହଲରେ ସୁନାମ ଅଛି । 

ହେଲେ -- ହେଲେ ଏ କଂଣ ହେଉଛି ତା'ର ଆଜି ? ଝିଅଟିର ହାତ ଧରି 
ସଙ୍ଗୀତ ତାଳରେ ପାଦ ପକାଉ ପକାଉ ମନଟା କାହିଁକି ବେତାଳିଆ ହେଇ ଯାଉଛି ? 

ହଠାତ ଗୋଟାଏ ବିରାଟ କୋହ ଛାତି ଭିତରୁ ଉଠି ଆସି ଅନୁପୂବାକୁ ଖିନ୍‌ ଭିନ୍‌ 
କରିଦେଲା | 

ଆଉ ପାରିଲା ନାହିଁ ସେ । ଅବାକ୍‌ ଝିଅଟିର ହାତରୁ ନିଜ ହାତକୁ ଖସେଇ 
ନେଇ ସେ ପ୍ରାୟ ଦୌଡି ଦୌଡି ଚାଲିଗଲା କ୍ଲାସ୍‌୍ରୁମ୍‌ ଆଡକୁ । ଗୋଟିଏ ଶୂନ୍ୟ କୋଠରୀର 
କବାଟ ଠେଲି ଭିତରକୁ ପଶିଗଲା । ସେଇଠି ପଡିଥିବା ତଳୁଆ ଚୌକିରେ ଥପ୍‌ କରି 
ବସି ଯାଇ ନୁଆଁଣିଆ ଡେସ୍କରେ ମୁହଁ ମାଡି ଦେଲା ସେ । 

ସେପାଖରୁ ସଙ୍ଗୀତ ଓ ଚିକ଼ାରର ସ୍ଵର କମି କମି ଆସୁଥିଲା । କିନ୍ତୁ ଅନୁପୂବାର 
କୋହ ଆଦୌ ବନ୍ଦ ହେଉ ନ ଥିଲା । 

୨୪ ଦେବଶିଶୁ 


ସ୍ତ୍ୁଲ୍‌ ଛୁଟି ଦିନଠୁ ଅନୁପୂବୀ ଜିତ୍ଵ, ବବିଙ୍କୁ ବାର ବାର କହି ଆସୁଛି - ଖେଳିବା 
କଥା ତ ବାହାରକୁ ଯାଅ । ଦାଣ୍ଡ ଘରଟା କ'ଣ ଖେଳ ପଡିଆ ? 

କିଏ ଶୁଣେ ତା” କଥା ! 

କ୍ରିସ୍‌ମାସ୍‌ ପର ଦିନ ସକାଳୁ ବି ଯେତେବେଳେ ବେସ୍‌ ବଲ୍‌ ଧରି ପିଲା ଦିଜଣ 
ଘର ଭିତରେ ଖେଳ ଆରମ୍ଭ କରିଥିଲେ, ସେ ସେଇ ଏକା କଥା କହିଥିଲା ଆଉ ଥରେ | 
ଘର ପାଖରେ ପାର୍କ । ସେଠି ଖେଳିଲେ ହୁଅନ୍ତା ନାହିଁ, ? 

ନା - ଯିବେନି ସେମାନେ । ସେମାନଙ୍କର ବେସ୍‌ ବଲ୍‌ ବ୍ୟାଟ୍‌ ଦେଖି କୁଆଡେ 
ଅନ୍ୟ ପିଲାମାନେ ଥଟା କରି କହନ୍ତି - ଭୀମ ଗଦା । ଆଉ କ୍ରିକେଟ୍‌ ଖେଳ ଏବେ ବି 
ସେମାନଙ୍କର ଅଭ୍ତିଆରକୁ ଆସିନି । ବ୍ୟାଟ୍‌ ଧରୁ ଧରୁ ଆଉଟ୍‌ । ବୋଲିଇ କରିବାକୁ 
ଯାଇ ବେସ୍‌ ବଲ, କ୍ରିକେଟ୍‌ ଭିତରେ ଗୋଳମାଳ ହେଇଯାଉଛି । ହସୁଛନ୍ତି ସମସ୍ତେ | 
ନା- ଏବେ ଯିବେନି ସେମାନେ । ଚାରିଟା ବେଳେ ଦେଖାଯିବ । 

ବଡ ପୁଅ ଜିତ୍‌ ବେଶୀ କଥା କୁହେ ନାହିଁ । ସାନ ବବି ଦିଜଣଙ୍କ ପଟିଆ ହେଇ 
ମାମଲତକାରୀ କରି କହିଲା, “ନାଇଁ ମାମା, ଆମେ କ”'ଣ ବେସ୍‌ ବଲ୍‌ ଖେଳୁଛୁ ? 
ଖାଲି କ୍ୟାଚ୍ଵ ପ୍ରାକ୍ଟିସ୍‌ କରୁଛୁ ପରା । ଆମେ ସାବଧାନରେ କରୁଛୁ, ମାମା । କୋଉଠି 
ବାଜିବ ନାହିଁ । 

ବବି କହିଲା ଏଇ କଥା । ଏବଂ ପର ମୁହୁର୍ଭରେ ହିଁ ତା ହାତରୁ ବଲ୍ଟା ଖସି 
ଯାଇ ପଛ ପଟେ ଥିବା କାଚ ଆଲମାରିରେ ବାଜିଲା । ଆଉ ଝଣ ଝଣ ହୋଇ ବା 
ପାଖର କାଚଟା ତଳେ ଖଣ୍ଡ ଖଣ୍ଡ ହେଇ ପଡିଗଲା । 

ଆରେ --- ଆରେ--- 

ପାଟିଟାଏ କରି ପିଲାଦିଇଟାଙ୍କର କାନ ମୋଡି ଦେବାକୁ ଯାଉଛି ଅନୁପୂବା,ଠିକ୍‌ 
ସେତିକି ବେଳେ କଲିଙ୍ ବେଲ୍‌ ବାଜିଲା । କାମାକ୍ଷୀ ସେଇଠି ଘର ଓଳାଉଥିଲା । ସାଙ୍ଗେ 
ସାଙ୍ଗେ ଖୋଲିଦେଲା କବାଟଟା । ଏବଂ ଭିତରକୁ ପଶି ଆସିଲା ଶୋଭା । 

“ଶୋଭା ! --- ରହ ରହ ¦ ଏପାଖକୁ ଆସ୍ନା । କାଚ ପଡିଛି ।” 

ଦେବଶିଶୁ ୨୫ 


“ତୁମେ ସେପଟକୁ ଯାଅ ମା’, ମୁଁ ଉଠେଇ ଦେଉଛି ।'' ଝାଡୁ ଧରି ଆସି 
ସେଇଠି ଠିଆ ହେଲା କାମାକ୍ଷୀ | 

 'ସାବଧାନରେ ଉଠେଇବୁ । ତୋ ହାତ ଯେମିତି ଖଣ୍ରିଆ ନ ହୁଏ | ---ଆ 
ଶୋଭା, ଡାଇନିଂ ଟେବୁଲ୍‌ ପାଖରେ ବସିବା ।' 

ମା'ର ଆଖିରେ ଆଖି ନ ମିଳାଇ ଗୁଣୁଗୁଣୁ କରି କିଛି ଗୋଟାଏ କହିଦେଇ 
ପିଲା ଦିଜଣ ଚାଲିଗଲେ ପାର୍କକୁ । ନିଶ୍ଚିତ ଗାଳି, କାନମୋଡାରୁ ବ୍ରିଗଲେ ସେମାନେ 
ଆଜି ! 

“ବସ ଶୋଭା | ହଠାତଵ ଏଆଡେ କେମିତି ? 

ଏଇଠି ପାଖକୁ ଆସିଥିଲି । ସ୍କୁଲ୍‌ ଆକାଉଣ୍ଟାଣ୍ଟୁ ବିନୀତ ଦେଶମୁଖ ପାଖକୁ । 
ଭାବିଲି ଏତେ ବାଟ ଆସିଛି ଯେତେବେଳେ ତତେ ଦେଖା କରିଯାଏ | ତୁ ଦେଇଥିବା 
ଠିକଣାଟା ତ ଥିଲା ପର୍ସରେ ! 

“ଭଲ କଲୁ । ଆଜି ରହିଯା । ଦିପହରେ ଏଇଠି ଖାଇ ଯିବୁ ।ଗପିବା 
ତା'ପରେ । ' ଉଚ୍ଛଳ ଭାବରେ ଅନୁପୂବୀ କହିଲା । 

“ମୋର ସେ ବିଳାସ କାହିଁ ରେ ପୂବୀ ? ହଜାରେ କାମ । 

“ସ୍କୁଲ୍‌ ଛୁଟି ଅଛି ପରା । ”? 

“ବୁଟି ତ ନିଶ୍ଚୟ । କିନ୍ତୁ କାମର ପାହାଡ ଏମିତି ଗଦା ହେଇଯାଇଛି ଯେ 
ଏବେ ଶେଷ ନ କଲେ ମୋରି ଚାପ ବଢିବ । ମୁଁ ଇ ମରିବି ।” 

“ୱ ? 

“* _ _„ ପୂବା, ସତ କହିବି ? ମୁଁ ତୋ ପାଖକୁ ଆସିଛି ଗୋଟାଏ କାମରେ ।” 

କାମ ? 

“କାମ ଠିକ୍‌ ନୁହଁ, ଅନୁରୋଧ । ପିଚୁ, ଚଟ୍‌ କରି ମନା କରି ଦେବୁନି । ଏଇ 
ଅନୁରୋଧଟା କେବଳ ମୋର ନୁହଁ । ପ୍ରିନ୍‌ ସିପାଲ୍‌ ମାଥୁରଙ୍କର ବି ।” 

ଅନୁପୂବୀର ମନ ଦବିଗଲା । ଡୋନେସନ୍‌ର ଆଶାଟା ଆଶାଚ୍ୟୋତିରେ ବି 
ପହଂଚିଗଲା ! ଯିଏ ଶୁଣୁଛି ଆମେରିକାରେ ରହି କରି ଆସିଛନ୍ତି, ସେ ଇ ଆଗ ହାତ 
ପତେଇ ଦେଉଛି । ଆଃ - କ'ଣ ଭାବୁଛଚ୍ତି ସମସ୍ତେ ? ରକେଫେଲର୍‌ ହେଇ ଫେରିଛନ୍ତି 
ସେମାନେ ନା କ'ଣ ? 

କୁହ ।” ! ଶୁଖିଲା ସ୍ବରରେ ସେ କହିଲା | 

୨୬ ଦେବଶିଶୁ 


“ତୁ ତ ଜାଣୁ ସ୍ତଲ୍‌ର କେତେ ଜଣ ପିଲା ଭଲ ଆଙ୍କି ପାରନ୍ତି । ହେଲେ 
କାଗଜରେ ରୂପ ଦେବାକୁ ଯାଇ ହାରିଯାଆନ୍ତି ବେଳେବେଳେ । କିନ୍ତୁ ସେମାନଙ୍କର 
ଚିନ୍ତା ଶର୍ତି ଖୁବ ଉଚ୍ଚଧରଣର --- 

ଓ, ତାହେଲେ ଡୋନେସନ୍‌ ନୁହଁ । ଅନୁପୂବା ସିଧା ହେଇ ବସି ଶୋଭା ମୁହଁକୁ 
ଚାହିଁଲା । ସେ ଯେ କଂଣ କହିବାକୁ ଯାଉଛି, କିଛି କିଛି ସେ ଅନୁମାନ କରି ପାରୁଥିଲା । 

ଏଥର ଅନୁନୟ ଭରା ସ୍ଵରରେ ଶୋଭା କହିଲା, “ 'ପୂବା, ତୁ ଯଦି ସପ୍ାହକୁ 
ଦୁଇ ଦିନ ଅଛ୍ଥ କେଇ ଘଣ୍ଟା ପିଲାଙ୍କ ସାଙ୍ଗରେ କଟେଇ ପାରନ୍ତୁ -- - ଟିକିଏ ଗାଇଡ୍‌ 
କରି ଦିଅନ୍ତୁ -- - ସୁଲ୍‌୍ର କୌଣସି ଷ୍ଟାଙ୍ବ ଆର୍ଟ ଠିକ୍‌ ବୁଝନ୍ତି ନାହିଁ । କଣ ଜଣ କରି ପାଳି 
କରି ନିଅନ୍ତି ଆର୍ଟ କ୍ଲାସ୍‌ । ତେବେ ପିଲାଙ୍କୁ ଖାଲି ତଦାରଖ କରିବା ପାଇଁ | ଶିଖାଶିଖି 
ନାହିଁ । --- ତୁ ତ ଜାଣୁ ଏଭଳି ସ୍ତ୍ରଲୁମାନଙ୍କ କଥା । ଦରମା ଦେଇ ଜଣେ ଆର୍ଟ ଟିଚର୍‌ 
ରଖିବା କ୍ଷମତା --- 

ଆଉ ଚୁପ୍‌ ରହି ନ ପାରି ଅନୁପୂବୀ କହିଲା, “ଦରମା କଥା ନୁହଁ, 
ଶୋଭା ---”” କେମିତି ତାକୁ ସେ କହିବ ଯେ ସ୍ତାଷ୍ଟିକ୍‌ ପିଲାଙ୍କ ସାଙ୍ଗରେ ସମୟ 
କଟାଇବାକୁ ଡରୁଛି ସେ । କେମିତି ? ‹ ---ଏମିତି ନିୟମିତ ଭାବରେ ଆସିବାଟା -- 
- ଧର କୌଣସି କାରଣରୁ ଆସି ନ ପାରିଲି --- ଅଧାରୁ ଛାଡି ଦେବାକୁ ହେଲା -- ° 

ତା” ଉତ୍ତରକୁ ପ୍ରାୟ “ହଁ” ବୋଲି ମାନି ନେଇ ଉତ୍ସାହର ସହିତ ଶୋଭା 
କହିଲା, ' ' ସେମିତି ପରିସିତି ଆସିଲେ ଦେଖାଯିବ । ତୁ ଏଇ ତିନିଟା ମାସ ଖାଲି ସମ୍ଭାଳି 
ନେ । ଏପ୍ରିଲ୍‌ ଶେଷ ସପ୍ତାହକୁ ପିଲାଙ୍କ ପ୍ରଦର୍ଶନୀ ହେବ । ଚିତ୍ରକଳା ପରିଷଦ ଜାଗା 
ଦେବାକୁ ରାଜି ହୋଇ ଯାଇଛି । ଯଦି ସେମାନଙ୍କର ଆର୍ଟ ଦେଖି କିଏ ମୁଗ୍ଧ ହୋଇଯାଏ, 
ଯଦି ଜିଏ ସ୍ପନ୍‌ସର୍‌ ମିଳିଯାଏ, ତାହେଲେ ତ ଆର ବର୍ଷକୁ ଆମେ ଜଣେ ଆର୍ଟ ଟିଚର 
ଦରମା ଦେଇ ରଖି ପାରିବୁ । ପ୍ଲିଜ, ଏତିକି ସାହାଯ୍ୟ କରିବୁନି ? 

ଅନୁପୂବୀ ଚାହିଁଥିଲେ କିଛି ଗୋଟାଏ ଆଳ ଦେଖାଇ ମନା କରି ଦେଇ 
ପାରିଥାଆନ୍ତା । କହି ପାରିଥାଆନ୍ତା - ଅମୃତ ସାଙ୍ଗରେ କଥା କହି ଦେଖିବ । ଏବଂ ତାକୁ 
କିଛି ନ ପଚାରି ଦିଇଟା ଦିନ ପରେ ମୁହଁ ଶୁଖାଇ ମନା କରି ଦେଇ କହି ପାରିଥାଆନଚ୍ତା 
- “ନାଇଁରେ କଥା କହି ଦେଖିଲି । ହେବନି ରେ । ସରି ।”' 

କିନ୍ତୁ ପାରିଲା ନାହିଁ ଅନୁପୂବୀ । ଶୋଭା କଥାରେ ରାଜି ହେଇଗଲା । ତାକୁ 
ଗେଟ୍‌ ପାଖରେ ଛାଡି ଆସୁ ଆସୁ ସେ ମନେ ମନେ ଭାବିଲା - ତିନି ଚାରିଟା ମାସ କଥା 

ଜମା । ଚାହୁଁ ଚାହୁଁ କଟିଯିବ । 

ଜିତ୍ଵ, ବବିଙ୍କ ସ୍କୁଲ୍‌ ଖୋଲିଲା ଜାନୁଆରୀ ଚାରି ତାରିଖ ଦିନ । ଆଉ ସେଇ 
ଦିନ ହିଁ ପ୍ରଥମ କରି ଅନୁପୂବ୍ର ଆଶାଜ୍ୟୋତିକୁ ଯିବା କଥା । ଗାଧୋଇ ଆସି ଶାଢି 
ପିନ୍ୁଛି ସେ, ହଠାତ୍ଵ ଫୋନ୍‌ ଆସିଲା ଶୋଭାର । 

“ବ୍ୟସ୍ତ ଥିଲୁ, ପୂବୀ ?”? 

“ନା, ବ୍ୟସ୍ତ ଆଉ କ'ଣ ? ଏଇ ତ ଗାଧୋଇ ଆସିଲି । ବାହାରିବି ଆଉ 
ଟିକିଏ ପରେ । ଫୋନ୍‌ କାହିଁକି କଲୁ ?' 

“ମତେ ଏବେ ବାହାରିଯିବାକୁ ହେଉଛି । ହଠାତ୍‌ ମିଟିଙ୍‌ ଟିଏ ସ୍ଥିର ହେଇଗଲା | 
ମୁଁ ରଞ୍ଜନାଙ୍କୁ କହି ଦେଇ ଯାଉଛି । ସେ ତତେ ସବୁ ବୁଝେଇ ଦେବେ । ଆଉ ପ୍ରଥମ ଦିନ 
ତ, କ୍ଲାସ୍ରେ ସେ ତୋ ସାଙ୍ଗରେ ସାଙ୍ଗରେ ରହିବେ ।” 

“ନୋ ପ୍ରବେ୍ମ୍‌ ।”? ଅନୁପୂବୀକୁ ଟିକିଏ ନର୍ଭସ୍‌ ଲାଗୁଥିଲା । କିତୁ ସ୍ଵରରେ 
ଆମ୍ମ ବିଶ୍ଵାସର ରଙ୍ଗ ଗୋଳେଇ ଉତ୍ତର ଦେଲା ସେ । 

* “ତୋର ରଞ୍ଜନାଙ୍କ ସାଙ୍ଗରେ ଚିହ୍ନା ହେଇଛି ? ରଞ୍ଜନା ବାନାର୍ଚ୍ୀ ? 


~~ ~~ 


କାହା କାହାଠୁ ନାଁ ଶୁଣିଥିଲି କ୍ରିସ୍ମାସ୍‌ ପାର୍ଟି ଦିନ | ହୁଏତ ଦେଖିଛି, ମନେ 


ନାହିଁ ।' 

“ହଁ ତା'ମାନେ ଦେଖିନୁ । ରଞ୍ଜନାଙ୍କ ସାଙ୍ଗରେ ଥରେ ଦେଖା ହେଇଥିଲେ 
ଠିକ୍‌ ମନେ ରହି ଥାଆନ୍ତା ତୋର । --- ଆମ ସ୍କୁଲ୍‌ର ସବୁଠାରୁ ପପୁଲାର୍‌ ଟିଚର ଟି 
ସେ!” 


ଆଛଚ୍ଛା ? 

“ଶୁଣ୍‌ ପୂବା, ତୁ ଗୋଟାଏ କାମ କରିବୁ । ଆଗ ରାଧିକା ପାଖକୁ ଚାଲିଯିବୁ । 
ମୁଁ ତାକୁ କହି ଦେଇଥିବି । ସେ ସବୁ ବ୍ୟବସ୍ଥା କରି ଦେବ । 

ରାଧିକାଟି ପୁଣି କିଏ ? 

““ ସେଇ ଯୋଉ ଝିଅଟି ରିସେପ୍ସନ୍‌ରେ ବସେ ।' 

“ଠିକ୍‌ ଅଛି, ଶୋଭା, ତୁ ଚିନ୍ତା କରନା !” 

ଅନୁପୂବୀ ଶୀଘ୍ର ଶୀଘ୍ର ବାହାରି ପଡିଲା । ଆଜି ପ୍ରଥମ ଦିନ ଅନ୍ତତଃ ଡେରି ନ 
ହେଉ । ଆଜିକାଲି ବାଙ୍ଗାଲୋର୍‌ରେ ଟ୍ରାଫିକ୍ର କୌଣସି ଠିକ୍ଠିକଣା ନାହିଁ । ଟ୍ରାଫିକ୍‌ କୁ 
ବା କାହିଁକି ଦୋଷ ଦେବ ସେ, ରାସ୍ତା ଘାଟର କି ଅବସ୍ଥା ¦ ଏଠି ସେଠି ଓଭର୍‌ ବ୍ରିଜ୍‌ 

ତିଆରି ଚାଲିଛି ଯେ ଶେଷ ହେବାର କୌଣସି ଲକ୍ଷଣ ନାହିଁ । ଆଉ କୋଉଠି କୋଉଠି 
ରାସ୍ତା ଚଉଡା କରେଇବାର କାରଣ ଦେଖାଇ ଖୋଳା ତଡା ଚାଲିଛି ଯେ ଚାଲିଛି । 
ସେଇଥ୍‌ ପାଇଁ ସରୁ ଅସ୍ଥାୟୀ ରାସ୍ତାମାନଙ୍କରେ ପୃଥ୍‌ବୀଯାକର ଭିଡ । ସାମାନ୍ୟ ସାମାନ୍ୟ 
କାରଣରୁ ଟ୍ରାଫିକ୍‌ ଜାମ୍‌ । ଥରେ ସେ ଜାମ୍‌ରେ ଫସିଲେ ବାହାରିବା ପାଇଁ ଲାଗିଯିବ 
ଘଣ୍ଟାଏ । ବରଂ ଘରୁ ଶୀଘ୍ର ବାହାରିଗଲେ ଭଲ । ଯଦି ସେ ଆଶାଜ୍ୟୋତିରେ ଶୀଘ୍ର 
ପହଞ୍ଚି ଯାଏ, ତାହେଲେ ବହି ଖଣ୍ଡେ ଧରି ବସିଯିବ । 

ଆଲ୍ମାରୀ ଖୋଲିଲା ଅନୁପୂର୍ବା । ଆଜି ଶାଢି ବାଛିବାରେ ତା'ର କୌଣସି 
ଦୃନ୍ଦ ନ ଥିଲା। ନିଶ୍ଚିନ୍ତ ଭାବରେ ଆକାଶୀ ରଙ୍ଗର କ୍ରେପ୍‌ ସିଵ୍‌ ଶାଢିଟି ପିନ୍ଧି ନେଇ ଶୀଘ୍ର 
ଶୀଘ୍ର ବାହାରି ପଡିଲା ସେ । 

ହେଲେ ସ୍ତୁଲ୍‌ ଫାଟକ ପାଖରେ ବସିଥୂବବା ଚୌକିଦାରଟି ବାରମ୍ବାର କହିବା 
ସତ୍ତ୍ଵେ ସେ ଗାଡିରେ ବସି ଭିତରକୁ ଯାଇ ପାରିଲା ନାହିଁ । ପ୍ରଥମ ଦିନ ଭଳି ଆଜି ବି 
ସେ ଗାଡି ରଖେଇଲା ବାହାରେ । ତାକୁ କାହିଁକି ଠିକ୍‌ ସ୍ତ୍ୁଲ୍‌ ରିସେପ୍‌ସନ୍‌ ସାମ୍ପାରେ 
ରୂପେଲୀ ରଙ୍ଗର ହତ୍ତା ସିଟିରୁ ଓହ୍ଲେଇବାଟା ଆଦୌ ଶୋଭନୀୟ ମନେ ହେଲା ନାହିଁ । 

ଚାଲି ଚାଲି ଆଗେଇ ଗଲା ସେ । କ୍ରିସ୍‌ମାସ୍‌ ପାର୍ଟି ଦିନ ବେଶ୍‌ କେତୋଟି 
ଗାଡି, ସୁଟର୍‌ ଥଲା ସ୍କୁଲ୍‌ ହତା ଭିତରେ । ଆଜି ଖାଲି ପଡିଛି । ଅଳନଦୂରରେ କଡିକିଆ 
ହେଇ ଠିଆ ହେଇଛି ହଳଦିଆ ସ୍ତ୍ୁଲ୍‌ ବସ୍‌ ଦିଇଟି । ସେଇ ଦିନ ଭଳି । ତା' ପାଖରେ 
ଦିଇଟା ସାଇକେଲ୍‌ । ବାସ୍‌ ଆଉ କୋଉଠି କିଛି ନାହିଁ । କେହି କୁଆଡେ ନାହିଁ । 
କଙ୍ଗିଟ୍‌ର ରାସ୍ତା ଦୁଇ ପାଖରେ ବଡ ଯନୃରେ ତିଆରି ହେଇଛି ବଗିଚା । ଫ୍ଲରେ 
ଫୁଲରେ ଭରି ଯାଇଛି । ଦୂରରେ କିଏ ଜଣେ ଫ୍ଲର ସମାରୋହ ଭିତରେ ମୁଣ୍ଡ ନୁଆଁଇ 
ଦେଇଛି । ମାଳୀ ହେବ । 

ରାସ୍ତାରୁ ରାଖ୍‌ ଦେଇ ବାରଣ୍ଡା ଉପରକୁ ଉଠିଲା ଅନୁପୂର୍ବା । ସେଦିନ ସେ 
ଲକ୍ଷ୍ୟ କରି ନ ଥୁଲା, ହେଲେ ଆଜି ଠିକ୍‌ ଆଖିରେ ପଡିଲା ତା'ର | ଏଠି ଯେ କୋଉଠି 
ବି ପାହାଚର ଚିହ୍ନ ନାହିଁ । ରାସ୍ତାରୁ ସ୍ତୁଲ୍‌ ବାରଣ୍ଡାକୁ ଉଠିବାକୁ ହେଉ ବା ସ୍ତୁଲ୍‌ ବସ୍‌ 
ଭିତରକୁ ପଶିବାକୁ ହେଉ । ସବୁଠି ରାମ୍ପ୍‌ । ପିଲାଙ୍କର, ବିଶେଷ କରି ହୁଇଲ୍‌ ଚେଆର୍‌ରେ 
ଯିବା ଆସିବା କରୁଥିବା ପିଲାଙ୍କର କୌଣସି ଅସୁବିଧା ନ ହୁଏ ଯେମିତି । 

“ମେ ଆଇ ହେଲ୍ପ୍‌ ୟୁ ?'? ଠିକ୍‌ ସେଇ ଆଗ ଦିନ ଭଳି ଓଠରେ ହସ 
ଖେଳାଇ ରିସେପ୍‌ସନିଷ୍କଟ ଝିଅଟି ପଚାରିଲା । କ'ଣ ଜାଣ ସୁନ୍ଦର ନାୀଟିଏ କହିଥିଲା 

ଶୋଭା ? ହଁ - ରାଧିକା ! 

“  ହ୍ୟାଲୋ ରାଧିକା, ମୁଁ ଅନୁପୂବୀ । ଶୋଭା --- 

“ମୁଁ କାଣିଛି । ଶୋଭା ଆଣ୍ଟି କହି କରି ଯାଇଛନ୍ତି ମତେ ।”? ଓଠରେ ହସ 
ଖେଳାଇ ରାଧିକା କହିଲା । ରିସେପ୍ସନିଷ୍ଟର ପେଶାଦାର ହସ ନୁହଁ । କେମିତି ଏକ 
ନିଜର ଭାବ ଗୋଳା ହସ । ଉଜ୍ଜଳ ମୁହଁଟି ଆଉ ଟିକିଏ ଝଲସି ଉଠିଲା ସେଇ ମୁକ୍ତା ଦୁଇ 
ଧାଡିର ଚମକରେ । ‘ହେଲେ ରଞ୍ଜନା ଆଣ୍ଟିଙ୍କ କ୍ଲାସ୍‌ ଚାଲିଛି । ଆଉ ଦଶ ମିନିଟ୍‌ । 
ତା'ପରେ ଖେଳଛୁଟି ।ସେ ଆସିଯିବେ ସେତିକି ବେଳକୁ । ମୁଁ ଆପଣଙ୍କୁ ଶାନ୍ତା ଆଣ୍ଟିଙ୍କ 
ପାଖକୁ ନେଇ ଯାଇଥାଆନ୍ତି । କିନ୍ତୁ ସେ ବି ତାଙ୍କ ରୁମ୍‌ରେ ନାହାନ୍ତି । ଆମର ନୂଆ 
ସ୍ବାସ୍ଥ୍ୟ କେନ୍ଦ୍ର ଖୋଲିଛି ତ । ସେଇଠିକି ଯାଇଛନ୍ତି । ---ଅପଣଙ୍କୁ ଟିକିଏ ଅପେକ୍ଷା 
କରିବାକୁ ହେବ । 'ସାମ୍ପାରେ ପଡିଥିବା ଚୌକିକୁ ଦେଖାଇ ସେ କହିଲା । 

“ମୋ ପାଇଁ ବ୍ୟସ୍ତ ହୁଅନି । ମୋ ପାଖରେ ବହି ଅଛି ।”? ଚୌକିରେ ବସି 
ପଡି ଅନୁପୂବୀ ପର୍ସରୁ ବହିଟି କାଡିଲା । 

ଚାହା ପିଇବେ, ମ୍ୟାଡମ୍‌ ? ନା କଫି ?”' ମୁହଁ ସାମ୍ନାକୁ ନେଇ ଆସି ଖୁବ୍‌ 
ଗୋଟାଏ ଗୁପ୍ତ କଥା କହିବା ଭଳି ସେ କହିଲା, “ ଆମର ଏଠିକାର କଫି ଅତି ବଢିଆ । 
ଚାହାଟା କ୍ୟାଣ୍ଟିନ୍‌ବାଲା ଠିକ୍‌ କରି ପାରେନି ।”? 

ହସି ପକେଇଲା ଅନୁପୂବା । ଭାରି ଭଲ ଲାଗିଲା ତାକୁ ଝିଅଟିର କଥା କହିବା 
ଭଙ୍ଗୀ । ' ତାହେଲେ କଫି ହିଁ ପିଇବି ।” 

“ନୀଳା, ମ୍ୟାଡମ୍‌ଙ୍କ ପାଇଁ କପେ କଫି ଆଣି ଦିଅ ।”” ସେଇଠି ଠିଆ 
ହେଇଥିବା ଜଣେ ଆଟେଣ୍ଡାଣ୍ଟ୍‌ ଭଳି ମହିଳାଙ୍କୁ କହିଲା ସେ । 

ଅନୁପୂବୀ ହାତରେ ବହିଟି ଖୋଲି ଧରିଥିଲା, କିରୁ ଦେଖୁଥିଲା ରାଧିକାକୁ | 
ବୟସ ବେଶୀ ନୁହଁ, କୋଡିଏ ଏକୋଇଶ ଭିତରେ ହେବ | ସୁନ୍ଦରୀ ପଯ୍ୟାୟରେ ପଡିବନି, 
ତେବେ ସୁଶ୍ରୀ ନିଶ୍ଚୟ । 

“ (ଡୁମେ କେବେଠୁ ଆଶାଢ୍ୟୋତିରେ ଅଛ, ରାଧିକା ? 

“ମୁଁ ୨ ଗତ ଦଶ ବର୍ଷ ଧରି ଏଇଠି ।'  ନିଲିପ୍ତ ସ୍ଵରରେ ରାଧିକା କହିଲା ! 

ଦଶ ବର୍ଷ ?? ଚମକି ପଡିଲା ଅନୁପୂବୀ । “ 'ରିସେପ୍ସନିଷ୍ ଭାବରେ --- 

ଓ ଚାକିରିରେ ? ଚାକିରିରେ ସାତ ମାସ ବି ହେଇନି । --- ମୁଁ ଭାବିଲି 
ସ୍ତୁଲ୍‌ କଥା ପଚାରୁ ଛର୍ତି । ରଞ୍ଜନା ଆଣ୍ଟି ଯେବେଠୁ ଏଠି ଚାକିରି ଆରମ୍ଭ କରିଛତ୍ି, ସେଇ 

ଦିନଠୁ ମୁଁ ଏଇଠି ତ । ଟେନ୍‌ଥ ପାସ୍‌ କରିବା ପରେ ଶାନ୍ତା ଆଣ୍ଟି ମତେ ରିସେପ୍‌ସନିଷ୍ଟ୍‌ 
ଭାବରେ ଆପଏଣ୍ଟ୍‌ମେଣ୍ଟ୍‌ ଦେଲେ ।! 

ତା” ମାନେ ଝିଅଟି ସପାଷ୍ଟିକ୍‌ ? ଅନୁପୂବୀ ଅବିଶ୍ବାସ ଭରା ଦୃଷ୍ଟି ନେଇ ରାଧିକାକୁ 
ଦେଖୁଥିଲା । କିଏ କହିବ ? କଥା ପରିଷ୍ଠାର୍‌ ଡେସ୍କ ସେପାଖରେ ଶରୀରର ଯେତିକି 
ଅଂଶ ଦେଖାଯାଉଛି, ସେଥିରେ କୌଣସି ବ୍ୟତିକ୍ରମ ନାହିଁ । ଅଥଚ ସ୍ତାଷ୍ଟିକ ?? ନିଜ 
ମନ ତଳର ବିଵ୍ରତତାକୁ ଲୁଚେଇବା ପାଇଁ ଅନୁପୂବୀ ତରବର ହେଇ କହି ପକେଇଲା, 
“ତୁମ ନାଁ ଟି ଭାରି ସୁନ୍ଦର, ରାଧିକା ! 

“ ଥ୍ୟାଙ୍କୁ ୟୁ, ମ୍ୟାଡମ୍‌ --¬- ଜାଣନରି, ମୋ ନାଁ ଦେଇଛନ୍ତି ରଞ୍ଜନା ଆଣ୍ଟି ।” 

ରଞ୍ଜନା ?? କେମିତି ? 

ପଚାରିବାକୁ ଯାଉଥିଲା ଅନୁପୂବୀ, କିନୁ ହଠାତ ରାଧିକା ଡେସ୍କ୍ରେ ଫୋନ୍ଟା 
ବାଜ ଉଠିଲା | 

' “ଆଶାଳ୍ୟୋତି, ଗୁଡ୍‌ ଆପ୍ଟର୍‌ନୁନ୍‌ । ହାଓ ମେ ଆଇ ହେଲ୍ପ୍‌ ୟୁ ? 

' ହ୍ୟାଲୋ ! 

ସୁନ୍ଦର ସ୍ଵରଟିର ଉତ୍ସ ଠିକ୍‌ ଲକ୍ଷ୍ୟ କରିବା ଆଗରୁ ଅନୁପୂର୍ବା ପାଟିରୁ ଅଭ୍ୟାସ 
ବଶତଃ ବାହାରି ଆସିଲା , ‹ ହ୍ୟାଲୋ । 

ମୁଣ୍ଡ ଟେକିଲା ସେ । ପତଳା, ଲମ୍ବା ଦେହରେ ହଳଦିଆ ରଙ୍ଗର ପ୍ରିଣ୍ଡେଵ 
ସିଲ୍‌କ ଶାଢି ପିନ୍ଧି ଚାଳିଶ ପାଖାପାଖି ବୟସର ଯେଉଁ ଅତି ସୁନ୍ଦରୀ ମହିଳା ତା' 
ସାମ୍ପାରେ ଠିଆ ହେଇଥିଲେ, ତାଙ୍କୁ କ୍ରିସ୍‌ମାସ୍‌ ପାର୍ଟି ଦିନ ଦେଖିଥିଲା ଅନୁପୂବୀ । ସେଦିନ 
ବି ତାଙ୍କ ଦେହରେ ଥିଲା ପ୍ରିଣ୍ଡେଡ୍ଵ ସିଲ୍‌କ ଶାଢି । ମେରୁନ୍‌ ରଙ୍ଗର । ଲମ୍ବା କାନିକୁ 
ଅଣ୍ଟାରେ ଗୁଡେଇ ଦେଇ ପିଲାଙ୍କ ସାଙ୍ଗରେ ନାଚୁଥିଲେ ସେ । ପୁଣି ନାଚ ବନ୍ଦ କରି 
କୋଉ କୋଉ ଅତିଥିମାନଙ୍କ ସାଙ୍ଗରେ ଅତି ସାବଲୀଳ ଭାବରେ ମିଶି ଯାଉ ଥିଲେ । 
ସେ ଭଦ୍ରମହିଳା ଆଜି ବି ଏଠି ? 

“ଆପଣ ନିଶ୍ଚୟ ଅନୁପୂବୀ !” 


“ହଁ । ଆପଣ ---”” ଭଦ୍ର ମହିଳା ତା'ନା ଜାଣିଲେ କେମିତି ? କେହି ତ 
ଚିହ୍ନା କରେଇ ନ ଥିଲା କ୍ରିସ୍‌ମାସ୍‌ ପାର୍ଟି ଦିନ । 
“ମୁଁ ରଞ୍ଜନା 


ରଞ୍ଜନା ?? ଏଇ ରଞ୍ଜନା ? 

ଖେଳଛୁଟି ହେଇ ଯାଇଛି ତାହେଲେ ଏହା ଭିତରେ ? ନିଜ ଭାବନାରେ 
ଅନୁପୂବୀ ଏମିତି ମଗ୍ନ ହେଇ ଯାଇଥିଲା ଯେ ଖେଳ ଛୁଟିର ଘଣ୍ଟି, ପିଲାଙ୍କର ଚିଳ୍କାର - 
କାନରେ ପଡି ବି ସେ ଠିକ୍‌ ଖିଆଲ୍‌ କରିନି । 

' ହ୍ୟାଲୋ ରଞ୍ଜନା ।” ? 

“ସରି, ଆପଣଙ୍କୁ ଅପେକ୍ଷା କରେଇ ଦେଲି ।”? 

“ନା ନା, ଅପେକ୍ଷା କ'ଣ, ମୁଁ ତ ଟ୍ରାଫିକ୍‌ ଜାମ୍‌ ଭୟରେ ଶୀଘ୍ର ପଳେଇ 
ଆସିଛି । ---ଗୋଟିଏ ଅନୁରୋଧ, ରଞ୍ଜନା, ମତେ ‘ଆପଣ' କୁହନି । ଏଇ ଦେଖ, ମୁଁ 
ବି ‘ତୃମେଂ କହୁଛି। 

ହସିଲା ରଞ୍ଜନା, ' “ଓକେ । --- ତୁମର କହିବା ଦରକାର ନ ଥିଲା । 
ଦେଖିଥାଆନ୍ତ, ଆଉ ମିନିଟକ ପରେ ମୁଁ ତୁମେ’, ‘ତୁମେ କରି କଥା କହିବା ଆରମ୍ଭ 
କରି ଦେଇଥାଆନ୍ତି ।” ? 

ଅନୁପୂର୍ବାକୁ ଭାରି ଭଲ ଲାଗିଲା ରଞ୍ଜନାର କଥା କହିବା ଭଙ୍ଗୀ । ହୁଏତ 
ସେଥ୍ପାଇଁ ସେ ପିଲାଙ୍କର ପ୍ରିୟ ଶିକ୍ଷୟିତ୍ରୀ । 

“ “ଚାଲ ଯିବା, ଅନୁପୂବୀ ।” 

ରାଧିକା ଏବେ ବି ଫୋନ୍‌ରେ । ତାକୁ ହାତ ହଲେଇ ଦେଇ ରଞ୍ଜନା ସାଙ୍ଗରେ 
ଚାଲିଲା ଅନୁପୂବୀ । ହେଲେ ଆଖି ଫେରି ଫେରି ଯାଉଥିଲା ପଛକୁ । 

“କ'ଣ ଦେଖୁଛ, ଅନୁପୂବା ?” 

ଏଇ ଝିଅଟି --- ରାଧିକା--- ସେ ସ୍ତାଷ୍ଟିକ୍‌ ? 

A । 

“ହେଲେ ଏମିତି ପରିଷ୍କାର କଥା--- ସାଧାରଣ ପିଲାଙ୍କ ଭଳି 
ଚେହେରା --- 

“ହୁଁ ରାଧିକା କଥା କହିପାରେ ପରିଷ୍କାର । କିନ୍ତୁ ସାଧାରଣ ପିଲାଙ୍କ ଭଳି 
ଚେହେରା କଥାଟା ଯାହା କହିଲ, ତା' ଠିକ୍‌ ନୁହଁ । ତୁମେ ତ ତା' ଅଣ୍ଟା ତଳଠୁ ଗୋଡ 
ପଯ୍ୟନ୍ତ ଦେଖିନ ଏଯାଏଁ ।' ' ରଞ୍ଜନା ଟିକିଏ ଅନ୍ୟମନସ୍କ ହେଇ କହିଲା ! 

“ମାନେ ?”? 

 ରାଧିକାର ଗୋଡ ହିଁ ଜାଣ ନାହିଁ । ଅନ୍ୟମାନେ ଛୋଟେଇ ବଙ୍କେଇ ଘୁଷୁରି 
- ଯେମିତି ବି ହେଲେ ଗୋଟିଏ ଜାଗାରୁ ଅନ୍ୟ ଜାଗାକୁ ଯାଇ ପାରନ୍ତି । କିନ୍ତୁ ସେ 

ପାରେନି ! ହୁଇଲ୍‌ ଚେଆର୍‌ରେ ବି ବସି ପାରୁ ନ ଥିଲା ବହୁତ ଦିନ । ଏବେ ବହୁ 
ଥେରାପି ପରେ କୌଣସି ମତେ ହୁଇଲ୍‌ ଚେଆର୍‌ରେ ବସି ବାଥ୍‌ ରୁମ୍‌ ଯାଇ ପାରେ । 
ସ୍କୁଲ୍‌ ବସ୍‌ ପଯ୍ୟନ୍ତ ଯାଇ ପାରେ । 

ହଠାତ ଅନୁପୂବାର କ”ଣ ଯେମିତି ମନେ ପଡିଗଲା । ରାଧିକା କହିଲା ତା' 
ନାଁ ଟି ତୁମେ ଦେଇଛ ।ତୁମେ -- ? 

ଚାରୁ ଚାଲୁ ରହି ଯାଇ ଅନୁପୂବୀ ମୁହଁକୁ ବୁଲି ଚାହିଁଲା ରଞ୍ଜନା । “ହଁ , ମୁଁ 
ଦେଇଛି । ସ୍ତୁଲ୍‌ୁକୁ ଆସିବା ଆଗରୁ ତ ସେ ଆଉ ରାଧିକା ନ ଥିଲା ।” 

ଅବୁଝା ଭାବରେ ଅନୁପୂବୀ ପଚାରିଲା, ˆ ମାନେ ? 

ସାମାନ୍ୟ ଗମ୍ଭୀର ହେଇ ଯାଇ ପୁଣି ଚାଲିବାକୁ ଆରମ୍ଭ କଲା ରଞ୍ଜନା | ଚାଲୁ 
ଚାଲୁ କହିଲା, “ବଡ ଦୁଃଖ ଭରା କାହାଣୀ ତା'ର | ଚାଲ, ଆର୍ଟ ରୁମ୍‌ରେ ବସି ଲଂଚ 
ଖାଉ ଖାଉ କହିବି । 

ବାରଣ୍ଡାର ଗୋଟିଏ ପାଖରେ ଆର୍ଟ ରୁମ୍‌ । ଖେଳଛୁଟି ସମୟ । କେହି ନ 
ଥିଲେ ସେଠି । ରୁମ୍‌ ଭିତରେ ବିରାଟ ଆୟତାକାର ଟେବୁଲ୍‌୍ଟିଏ । ତା? ଚାରି ପଟେ 
ପଡିଥିଲା ଚଉଦଟା ଚୌକି । ଆଉ ଗୋଟିଏ କଡକୁ ଥିଲା ଛୋଟ ଗୋଲ୍‌ ଟେବୁଲ୍ଟିଏ ଓ 
ଚାରୋଟି ଚୌକି । ସେଇଠି ଗୋଟିଏ ଚୌକିରେ ବସି ଯାଇ ରଞ୍ଜନା ଅନ୍ୟ ଚୌକିଟି 
ଦେଖାଇ ଦେଲା ଅନୁପୂବାକୁ । “ବେଳେ ବେଳେ କେତେ ଜଣ ପିଲା ଅନ୍ୟମାନଙ୍କ 
ସାଙ୍ଗରେ ମିଶି କରି କାମ କରିବାକୁ ଚାହାନ୍ତି ନାହିଁ । ମନୁଆ ତ ସେମାନେ । କୌଣସି 
କାରଣରୁ ରାଗ ହେଇଗଲେ ନିଜେ ତ କରିବେନି କାମ, ଆଉ କାହାକୁ ବି କରିବାକୁ 
ଦେବେନି । ସେଇମାନଙ୍କୁ ବୁଝେଇ ସୁଝେଇ ଏଇଠି ଅଲଗା କରି ବସେଇବାକୁ ହୁଏ । 

ନିଜ ବ୍ୟାଗ୍ରୁ ସାଣ୍ଡଉଇଚ୍‌ କାଢିଲା ସେ । ˆ ଅଧା ନିଅ ।”? 

“ନା, ମୁଁ ତ ଏଇ ଖାଇ କରି ଆସିଲି । ତୁମେ ଖାଅ । 

ସାଶ୍ଉଇଚ୍‌ରୁ ଟିକିଏ ପାଟିରେ ଦେଇ ରଞ୍ଜନା କହିଲା, “ ରାଧିକାର ମୋଟ 
ଉପରେ ନାଁ ହିଁ ନ ଥିଲା ।” 

“ନା ନ ଥିଲା ? ମାନେ ?”” 

ରଞ୍ଜନା ଆରମ୍ଭ କଲା ରାଧିକାର ଜୀବନ କାହାଣୀ | 

ନିହାତି ଗରୀବ ଘରେ ଜନ୍ମ ତା'ର । ବାପା ମୁଲ ଲାଗୁଥିଲା । ଆଉ ମା” ଘର 
କାମ କରୁଥିଲା ଗୋଟିଏ ଦିଇଟା ଜାଗାରେ ।! ଯାହା ବା ଯେମିତି ଚଳି ଯାଇଥାଆନ୍ତେ, 

ଏଣେ ବଡ ପରିବାର ସେମାନଙ୍କର । ପୁଅ ଆଶାରେ ଗୋଟିଏ ପରେ ଗୋଟିଏ ଝିଅ 
ଅନିଚ୍ଛାରେ ଆଣୁଥିଲେ ଘରକୁ । ପୁଣି ପିଲା ହେବାର ହେଲା ରାଧିକା ମା'ର । ଏଥର 
ସମସ୍ତେ ଆଶା ଦେଇଥିଲେ | ପାଖ ମନ୍ଦିରର ପୁଢ଼ାରୀଠାରୁ ଆରମ୍ଭ କରି କୋଉ ପୀର 
ବାବା ପଯ୍ୟନ୍ତ । ମାନସିକ, ବ୍ରତ, ଓପାସ - କିଛି ବି ବାଦ ଯାଇ ନ ଥିଲା | ହେଲେ ପୁଅ 
ତ ହେଲାନି, ବରଂ ଓପାସ, ପୁଷ୍ଠିହୀନତାରୁ କି କ'ଣ, ଯେଉଁ ଝିଅଟି ଜନ୍ଧ ହେଲା, ତା'ର 
ଗୋଡ ନ ଥିଲା । ଦୁଇ ଜଙ୍ଘ ପାଖରୁ ତଳକୁ ଲମ୍ବି ଆସିଥିଲା ସରୁ ହେଇ ମାଂସ ଖଣ୍ଡ 
ଦୁଇଟି । ମୁଣ୍ଡରେ ହାତ ଦେଇ ବସିଗଲେ ସେମାନେ । ଘୃଣା ଯେତେ ନୁହଁ, ତା'ଠୁ 
ଅଧିକ ଆତଙ୍କ ।ଚିକିତ୍ସା କରିବାର କ୍ଷମତା ନ ଥିଲା । ଚିକିତ୍ସା କରିଥିଲେ ବି ଯେ 
କୌଣସି ସୁଫଳ ମିଳି ଥାଆନ୍ତା, ତା” ବି ନୁହଁ । ହେଳାରେ ହେଳାରେ ପାଳିଲେ ଛୁଆଟାକୁ । 

ସେତେବେଳେ କୌଣସି ନାଁ ନ ଥିଲା ତା'ର । ନୀ ଦେବା କଥା କାହା ମନକୁ 
ଆସି ନଥୁଲା ବି । ମାଦଳ ଭଳି ଧୂଳିରେ ଗଡି ଗଡି ହତାଦରରେ ବଢିବାକୁ ଲାଗିଲା 
ଝିଅଟି । ଯେତେବେଳେ ତା” ବୟସ ଦୁଇ, ସେତେବେଳେ କିଏ ଢଣେ ବୁଦ୍ଧି ଦେବାରୁ 
ଝିଅକୁ ଦେଖାଇ ଭିକ ମାଗିବା ଆରମ୍ଭ କରି ଦେଲେ । ଏଆର୍‌ ପୋର୍ଟ୍‌ ରୋଡ଼୍‌ରେ 
ଗାଡିମାନ ଯାଉ ଯାଉ ଯେତେବେଳେ ଇନ୍ଦିରା ନଗର ଛକ ପାଖରେ ନାଲି ବତିରେ 
ଅଟକି ଯାଆନ୍ତି ସେତେବେଳେ ଧାଇଁଯାଏ ତା” ବଡ ଭଉଣୀ । ଧୂଳିଆ ବିକଳାଙ୍ଗ 
ଝିଅଟିକୁ କୌଣସି ମତେ କାଖେଇ ଆଖିରୁ ଲୁହ ଝରେଇ ଗୋଡର ମାଂସ ଖଣ୍ଡମାନ 
ଦେଖାଇ ଗାଡି ଝରକାରେ ହାତ ପତାଏ । ଝିଅଟିକୁ ଦେଖି କାହା କାହା ଛାତି ଥରି 
ଉଠେ । ଆଉ କିଏ ପୁଣି ଶିହରି ଉଠି ମୁହଁ ଘୁରାଇ ନିଏ । ପୁଣି ଅନିଛ୍ଛାରେ ତା” ଆଖି 
ଦୁଇଟି ଟାଣି ହେଇ ଯାଏ ଗୋଡ ନ ଥିବା ଝିଅଟି ଉପରକୁ । 

ଏଭଳି ଶିଶୁଟିଏକୁ ଦୟା ବା ସାହାଯ୍ୟ ନ କରିବାର କୌଣସି କାରଣ ନଥିଲା । 
ବେଶ୍‌ ଭଲ ରୋଜଗାର ହେଉଥିଲା ସେମାନଙ୍କର । 

ଝିଅଟି ବଡ ହେବାକୁ ଲାଗିଲା । ଏଥର ବଡ ଭଉଣୀ କାଖ କରିବାର 
ଆବଶ୍ୟକତା ନ ଥିଲା ! ବାପା କୋଉଠୁ ଯୋଗାଡ କରି ଦେଇଥିଲା ଚକ ଲଗା ଛୋଟ 
କାଠ ପଟାଟିଏ । ତା' ଉପରେ ବସି ଖୁବ୍‌ ବିପଦଜନକ ଭାବରେ ରାସ୍ତା ଏପାଖରୁ 
ସେପାଖକୁ ଝିଅଟି ଯାଉଥିଲା ଏବଂ ହାତ ପତାଉଥିଲା । ଯେତେବେଳେ ତା” ବୟସ 
ଆଠ, ସେତେବେଳେ କଂଣ ହେଲା କେଢାଣି, ଝିଅଟି ରାସ୍ତାରେ ବୁଲି ବୁଲି ଭିକ ମାଗିବାକୁ 
ମନା କରିଦେଲା । ବାସ୍‌ - ଆରମ୍ଭ ହେଇଗଲା ଅତ୍ୟାଚାର । ମାଡ ଗୋଇଠାରେ 

ଯେତେବେଳେ କିଛି ଲାଭ ହେଲା ନାହିଁ, ଦିନେ ଟାଣି ଟାଣି ଘରୁ ବାହାର କରିଦେଲେ 
ତାକୁ । ଫୋପାଡି ଦେଇ ଆସିଲେ ରାସ୍ତା କଣରେ । 

ସେଇ ରାସ୍ତାରେ ଯିବା ଆସିବା କରିବା ବେଳେ ଝିଅଟିକୁ ବହୃତ ଥର ଦେଖିଥିଲା 
ରଞ୍ଜନା । ଦୟା କରି କେଇଥର ପଇସା ବି ଦେଇଥିଲା । ସେଦିନ ପିଲାଟିକୁ ଖଶ୍ତିଆ 
ଖାବରା ହେଇ କଣରେ ପଡି କାନ୍ଦୁଥିବାର ଦେଖି ସେ ସହି ପାରିଲା ନାହିଁ । ଅଟୋ 
ରିକ୍କାକୁ ଅଟକେଇ ତା” ପାଖକୁ ଗଲା ଓ ସବୁ ଶୁଣିଲା । ସେତେବେଳେ ସେ ନୁଆ 
ଚାକିରି ଆରମ୍ଭ କରିଥାଏ ଅଶାଜ୍ୟୋତିରେ । ଗୋଟିଏ ହୋସ୍ରେ ଝିଅଟିକୁ ନିଜ ଅଟୋରେ 
ଉଠେଇ ନେଇ ଆସିଲା ଏବଂ ନେଇଗଲା ସ୍ଥାନୀୟ ଅନାଥାଶ୍ରମକୁ । ସେମାନେ 
ଯେତେବେଳେ ନା ଜାଣିବାକୁ ଚାହିଁଲେ, କାହିଁକି କେଜାଣି ରଞ୍ଜନା ପାଟିରୁ ବାହାରିଗଲା 
- ରାଧିକା | 

“ରାଧିକାକୁ ଆମ ସ୍ୁଲ୍‌ରେ ବି ଭର୍ରି କରି ଦେଲି । ସେଇ ଦିନଠୁ ସେ ଏଠି ।”? 

‘ରାଧିକା କ'ଣ ସବୁଦିନେ ଏଇମିତି ଥିଲା ? 

“ଏଇମିତି ମାନେ ? 

ଏମିତି ହସଖୁସିଆ ---- ? 

“ “ସବୁଦିନେ । ମୁଁ ବେଳେବେଳେ ଅବାକ୍‌ ହୁଏ | ସେ ତା” ଜୀବନରେ ଯେତିକି 
ମାନସିକ ଓ ଶାରିରୀକ ଯନ୍ତ୍ରଣା ସହିଛି, ସେସବୁ ଯଦି ଆଉ ଜଣଙ୍କ ଜୀବନରେ ଘଟି 
ଥାଆନ୍ତା, ତେବେ ସେ ମଣିଷ ବୋଧହୁଏ ସାରା ଜୀବନ ପାଇଁ ତିକ୍ତ ହେଇ ଯାଇଥାଆ୍ତା 
ପୃଥିବୀରେ କେବେହେଲେ କାହାକୁ ବିଶ୍ଵାସ କରନ୍ତା ନାହିଁ । --- ହେଲେ ଆମ ରାଧିକାକୁ 
ଦେଖ |! ସବୁବେଳେ ହସୁଥାଏ । ସମସ୍ତଙ୍କୁ ଆପଣାର ବୋଲି ମନେ କରେ | କାହା ପ୍ରତି 
ଏତେ ଟିକିଏ ଅବିଶ୍ଧାସ ନାହିଁ । --- ଗତ ବର୍ଷ ଟେନ୍‌ଥ୍‌ ପାସ୍‌ କରିଛି ରାଧିକା । ଆଉ 
ଅଧିକା ପଢେଇବାକୁ ଆମେ ପ୍ରସ୍ତୁତ ଥିଲୁ । କିନ୍ତୁ ରାଧିକା ଏତେ ଭଲ ଛାତ୍ରୀ ନୁହଁ | 
ସୀମିତ ମାନସିକ କ୍ଷମତା ନେଇ ଆଉ ଅଧିକ ପଢିଥିଲେ ତା'ର କିଛି ଲାଭ ହେଇ ନ 
ଥାଆନ୍ତା ।”? 

ତା'ପରେ ? 

ତା'ପରେ ତ ଦେଖୁଛ । ଆମ ସୁଲ୍‌ରେ କ୍ରମଶଃ ଜଣେ ରିସେପ୍ସନିଷ୍ର 
ଆବଶ୍ୟକତା ହେଉ ଥିଲା । ବାହାରର ଆଉ କାହାକୁ ନେଇଥାଆନ୍ତୁ କାହିଁକି ? ବହୁତ 
ଚିନ୍ତା କରି ମିସେସ୍‌ ମାଥୁର୍‌ ରାଧିକାକୁ ଚାକିରିଟି ଦେଲେ ।” 

* ଏବେ ରହେ କେଉଁଠି ରାଧିକା ? ଏବେ ବି କ'ଣ ସେ ଅନାଥାଶ୍ରମରେ ?'' 

ହସିଲା ରଞ୍ଜନା ! ନା, ବାଳ ଅନାଥାଶ୍ରମରେ ରହିବା ବୟସ ତ ପାର ହେଇ 
ଯାଇଛି ତା'ର | କିଏ କହୁଥିଲା ଯେ ତା” ଭଳି ବିକଳାଙ୍ଗ ଝିଅମାନେ ରହିବାର ହଷ୍ଟେଲ୍‌ଟିଏ 
ଏଠି ଅଛି ବୋଲି । ଆମେ ହୁଏତ ସେଇଠି ଚେଷ୍ଟା କରିଥାଆନ୍ତୁ । ହେଲେ ଏଠି ଚାକିରି 
ଆରମ୍ଭ କରିବାର କିଛି ଦିନ ପରେ ତା” ବାପା ମା” ଆସି ତାକୁ ଘରକୁ ନେଇଗଲେ । 
ଏବେ ତ ସେ ରୋଜଗାରିଆ ଝିଅ ।”? 

ରାଧିକା ବି ରାଜି ହେଇଗଲା ? 

କହିଲି ତ, ଭାରି ଭଲ ମନର ଝିଅଟି ସେ । ସେ ସମସ୍ତଙ୍କୁ କ୍ଷମା କରି 
ଦେଲା ।”? 

' “ଆଉ ତୁମେ ? ତୁମେ ବି ରାଜି ହେଇଗଲ ??”” 

“ମୁଁ କିଏ ଅରାଜି ହେବାକୁ ?” 'ରଞ୍ଜନା ଅନ୍ୟମନସ୍କ ହେଇଗଲା ଟିକିଏ । 
ଦଶ ବର୍ଷ ଧରି ଯେଉଁମାନେ ଝିଅର ଖୋଜ ଖବର ନେବାକୁ ଚାହିଁ ନ ଥିଲେ, ହଠାତ 
ସେଇ ବାପା ମା'ଙ୍କର ବାତ୍ସଲ୍ୟ ଝରି ଆସିଲା କେମିତି ? ଦରମା ଲୋଭରେ ତ ! ମୁଁ 
ଠିକ୍‌ ଜାଣିଲି । କିନ୍ତୁ ଜାଣି ବି ମୁଁ କରିଥାଆନ୍ତି କ'ଣ ?”” 

ହଠାତ୍ଵ ଭାବାବେଗରେ ରୁଦ୍ଧ ହୋଇଗଲା ରଞ୍ଜନା କଣ୍ଠ | ବସା ବସା ସ୍ଵରରେ 
ସେ କହିଲା, “ମୋ ନିଜ ଜୀବନର ତ କିଛି ଠିକଠିକଣା ନାହିଁ । ମୁଁ ଯେ ନିଜେ କେତେ 
ଦିନ ଚାକିରି କରି ପାରିବି ତା'ମୁଁ ଜାଣିନି । ରାଧିକା ଦାୟିତ୍ଵ ନେବି କେମିତି ?”” 

ଏସବୁର ମାନେ କ'ଣ ? ଅବାକ୍‌ ହେଲା ଅନୁପୂର୍ବା । ହେଲେ ସେ କିଛି 
ପଚାରିବା ଆଗରୁ ରଞ୍ଜନା ନିଜକୁ ସମ୍ଭାଳି ନେଇ ସାରିଥଲା । ଜୋର କରି ମୁହଁରେ ହସ 
ଫୁଟାଇ ସ୍ଵରକୁ ହାଲୁକା କରିବାର ଚେଷ୍ଟା କରି ସେ କହିଲା, ' ଆମ ରାଧିକା କ'ଣ ତା” 
ନିଜ ପାଇଁ କୃଷ୍ଣଟିଏ ଯୋଗାଡ କରି ପାରିବ କେବେ ହେଲେ ?ନା ଆମେ କ'ଣ ସତରେ 
ଚନ୍ଦ୍ରଶେଣଟିଏ ଧରି ଆଣି ତାକୁ ବାହା ଦେଇ ପାରିବୁ ? ତା'ଛଡା --- କିଏ ତାକୁ ବାହା 
ହେବ କୁହ । ଯିଏ ବି ବାହା ହେବ, ତା' ସେଇ ଦରମା ଲୋଭରେ । ତା'ହେଲେ 
ଲୋଭୀ ବାପା ମା”, ଭାଇ ଭଉଣୀଙ୍କ ପାଖରେ ରହୁ ! କ୍ଷତି କ'ଣ ?” 

ବେଲ୍‌ ବାଢିଲା । ଖେଳଛୁଟି ଶେଷ ! ଏବେ ଆସିଯିବେ ପିଲାମାନେ | ରଞ୍ଜନା 
ନିଜକୁ ସଜାଡି ନେଲା । କହିଲା, ˆ 'ଅନୁପୂବା, ଏଇଟା ଠିକ୍‌ ଆମର ନିୟମିତ କ୍ଲାସ୍‌ 
ନୁହଁ । ଏଠି ସବୁ ବୟସର ପିଲାଙ୍କୁ ଦେଖିବ । ଯେଉଁମାନଙ୍କ ଭିତରେ ଆମେ ଛବି 

ଆଙ୍କିବାର ବିଶେଷ ପ୍ରତିଭା ଦେଖିଲୁ, ସେଇମାନଙ୍କୁ ଏକାଠି କରି ନେଇ ଏଇ କ୍ଲାସ୍‌ଟି । 
ପ୍ରଦର୍ଶନୀକୁ ଆଖିରେ ରଖି ଆମର ଏଇ ବ୍ୟବସ୍ଥା । ଏହା ମାନେ ନୁହଁ ଯେ ଆଉ କେହି 
ପାରିବେ ନାହିଁ । ବା ପ୍ରଦର୍ଶନୀରେ ଭାଗ ନେଇ ପାରିବେ ନାହିଁ । ୟା ସାଙ୍ଗେ ସାଙ୍ଗେ 
ଆମର ନିୟମିତ ଆର୍ଟ କ୍ଲାସ୍‌ ବି ଚାଲିବ । ଆଗରୁ ଯେମିତି ଚାଲୁଥିଲା । ସେଇ ପିଲାଙ୍କର 
ହାତ ଅଙ୍କା ଛବି ଆମେ ତୁମକୁ ମଝିରେ ମଝିରେ ଦେଖାଇବୁ । ତୁମେ ଯଦି ଅନୁଭବ 
କର ଯେ ସେମାନଙ୍କ ଭିତରୁ କାହାକୁ ଅଧିକ ସୁଯୋଗ ଦେବା ଉଚିତ, ତାହେଲେ 
ସେମାନଙ୍କୁ ବି ଏଇ କ୍ଲାସ୍‌ରେ ମିଶେଇ ଦେଇ ହେବ । 

ପିଲାମାନେ ଆର୍ଟ କ୍ଲାସ୍କୁ ଆସିବା ଆରମ୍ଭ କରି ଦେଲେ । କେତେ ଜଣ 
ନିଜେ ନିଜେ ଧରା ଧରି ହେଇ । କେତେ ଜଣ ଘୁଷୁରି ଘୁଷୁରି । ଜଣେ ହୁଇଲ୍‌ ଚେଆର୍‌ରେ । 
ଆଉ ଦୁଇ ଜଣଙ୍କୁ ସ୍ତୁଲ୍‌ର ଆୟାଟିଏ ଧରି ଆଣିଲା । ଏଗାର ଜଣ ସର୍ବମୋଟ । 
ଯାହେଉ, ବେଶୀ ବଡ କ୍ଲାସ୍‌ ନୁହଁ । 

ତଥାପି ଯେ କାହିଁକି ଅନୁପୂବୀ ଭିତରେ ଏଭଳି ମନ୍ତ୍ରନ । ନର୍ଭସ୍‌ ଲାଗୁଛି କି 
ତାକୁ ? ଆଦୌ ନୁହଁ । ସେ ତ ଆଉ ନୂଆ କରି ଆର୍ଟ ଟିଚର୍‌ ହେଇନି । ଜୋର୍‌ କରି 
ଅନୁପୂବୀ ପିଲାଙ୍କ ଆଖିରେ ଆଖି ମିଳେଇବାର ଚେଷ୍ଟା କଲା । ପାରୁନି କାହିଁକି ସେ ? 
ଚେଷ୍ଟା କର୍‌, ଅନୁପୂବୀ । ଚେଷ୍ଟା କର୍‌ । ନିଜକୁ ନିଜେ କହି ଚାଲିଲା ସେ । ଓଃ, କାହିଁକି 
ଯେ ଆଖିକୁ ପାଣି ଚାଲି ଆସୁଛି ! 

ଏଭଳି କିଛି ହେବ ବୋଲି ବୋଧହୁଏ ରଞ୍ଜନା ଜାଣିଥିଲା । ସେଥିପାଇଁ ଦାୟିତ୍ସ 
ନିଜ ଆଡକୁ ନେଇଗଲା ସେ । 

ପରିଚୟ ହେବାରେ ବେଶ୍‌ କିଛି ସମୟ କଟିଗଲା । ଧୀରେ ଧୀରେ ସାବଲୀଳ 
ହେଉଥିଲା ଅନୁପୂବା । 

ଏଗାର ଜଣଙ୍କ ଉପରେ ଆଖି ବୁଲେଇ ଆଣି ହଠାତ୍ଵ ରଞ୍ଜନା ପଚାରିଲା, 
““ଭମା କାହିଁ ? ସକାଳେ ତାକୁ ଦେଖିଥିଲି । କୁଆଡେ ଗଲା ?”? 

କିଏ ଜଣେ କହିଲା, ˆ ‘ତା' ବାପା ଡେରିରେ ଆସିଛନ୍ତି । ସେଥିପାଇଁ ତା'ର 
ଡେରି ହେଉଛି ।”? 

ଓ, ଆଚ୍ା । --- ତୁମେ ମାନେ କିଛି ଗୋଟାଏ ଆଙ୍କି ଅନୁପୂବା ଆଣ୍ଟିଙ୍କୁ 
ଦେଖାଅ । ତୁମେ କହିଦିଅ, ଅନୁପୂବୀ । କଂଣ ଆଙ୍କିବେ ସେମାନେ ?”” 

ଅନୁପୂବୀ ଇତସ୍ତତଃ କଲା ମୁହୁର୍ରେ । “ଏମାନଙ୍କୁ -- - ” ? 

ତା” ଆଖିରେ ଆଖି ରଖି ଆଉ କେହି ନ ଶୁଣି ପାରିବା ଭଳି ରଞ୍ଜନା କହିଲା, 
 ଏନିଥିଙ । ଏମାନେ ହୁଏତ ପେନ୍‌ ସିଲ୍‌ ଠିକ୍‌ରେ ଧରି ପାରଚ୍ତି ନାହିଁ, ତୃଳୀ ନିୟନ୍ତ୍ରଣରେ 
ରଖି ପାରନ୍ତି ନାହିଁ, କିତୁ ବୁଝନ୍ତି ସବୁ । 

“ଓକେ । --- ଆଚ୍ଛା ପିଲାମାନେ, ଯଦି ଅସମ୍ଭବକୁ ସମ୍ଭବ କରି ହୁଅନ୍ତା, 
କଂଣ ହେବାକୁ ବା କରିବାକୁ ପସନ୍ଦ କରିବ ତୁମେମାନେ ? ଆଙିଂ କରି କୁହ ।” 

ପିଲାମାନଙ୍କ ମୁଣ୍ଡ ନଇଁ ଆସିଛି କାଗଜ ଉପରକୁ । 

କାନ୍ଥ ଆଲମାରୀ ଭିତରେ ଥିବା ଆଗର ଛବିମାନଙ୍କୁ ସଜାଡି ରଖୁଛି ରଞ୍ଜନା । 
ସେଇଠିକି ଆଗେଇ ଗଲା ଅନୁପୂବା । ପାଖରେ ବସି ପଡି ରଞ୍ଜନାକୁ ସାହାଯ୍ୟ କରୁ 
କରୁ ପଚାରିଲା, ˆ ଉମା କିଏ ?”” 

 ଉମାକୁ ଏଇ କ୍ଲାସ୍‌ ପାଇଁ ବଛା ହେଇଛି । ହେଲେ ବଡ ବଦ୍‌ରାଗୀ ସେ । 
ଆଜି ତା” ବାପା ଖାଇବା ନେଇ ଆସିବାରେ ଡେରି କରିଦେଇଛି ମାନେ ସରିଗଲା 
କଥା --- 

ଚକ ଶବ୍ଦରେ କଥା ବନ୍ଦ କରି ବୁଲି ଚାହିଁଲା ରଞ୍ଜନା । ଅନୁପୂବୀ ବି । ଚକ 
ଲଗା କାଠ ପଟା ଉପରେ ବସି ଦୁଇ ହାତରେ ଠେଲି ଠେଲି ଆସୁଛି ବାର ତେର ବର୍ଷର 
କଳା, ପତଳା ଝିଅଟିଏ । ଦେହ ତୁଳନାରେ ମୁଣ୍ଡଟି ବଡ । କିନ୍ତୁ ତା' ବ୍ୟତୀତ ଶରୀରର 
ଉପରାଂଶରେ କୌଣସି ଖୁଣ ନାହିଁ । ଆଉ ଅଣ୍ଟା ତଳକୁ ? 

ତା” ଅଣ୍ଟା ତଳକୁ ଚାହିଁ ଦେଇ କମ୍ପି ଉଠିଲା ଅନୁପୂବା । ଝିଅଟିର ଦୁଇ ଗୋଡ 
ଥାଇ ନ ଥିବା ଭଳି । ଗୋଡ ତ ନୁହଁ ବାଉଁଶ କାଠି ଦିଓଟି ଯେମିତି । ଆହା, ବିଚାରୀ - 

ଝିଅଟି କ୍ଲାସ୍‌ କବାଟ ପାଖରେ ଅଟକିଲା । ତା” ପଛରେ ପ୍ରାୟ କାକୁସ୍ଥ ହେଇ 
ଠିଆ ହେଇଥିଲା ମଧ୍ୟବୟସ୍କ ଲୋକଟିଏ । ଆଖିରୁ ନିଆଁ ଝୁଲ ଝରାଇ ଝିଅଟି ଲୋକଟିକୁ 
ତିକ୍ତ ସ୍ଵରରେ କହିଲା, “ଆଉ ପୁଣି କାହିଁକି ଆସୁଛ ? ଯାଅ ଏଥର ।” ? ବୁଲି ପଡି 
ଭିତରକୁ ପଶି ଆସିଲା ସେ । କ୍ଲାସ୍‌ ଭିତରକୁ ପଶିବା ପାଇଁ ଅନୁମତି ନାହିଁ । ଡେରିରେ 
ଆସିଛି ବୋଲି ମୁହଁରେ ଅନୁଶୋଚନା ବା ଭୟ ନାହିଁ । ନିର୍ବିକାର ଭାବରେ ଭିତରେ 
ପଶି ଆସି ଗୋଟିଏ ଚୌକି ଉପରକୁ ହାତ ଭରା ଦେଇ ଉଠିଗଲା ସେ । କାହା ମୁହଁକୁ 
ନ ଚାହିଁ ବେକରେ ଗଳେଇଥିବା ବ୍ୟାଗ୍‌ ଭିତରୁ ସେ ପେନ୍‌ ସିଲ୍‌ ଡବା କାଢିଲା । 

* ନ୍ୟାଲୋ ଉମା !” ? ରଞ୍ଜନା କହିଲା । 

ଉତ୍ତର ନାହିଁ । 

ଏଇ ଦେଖ, ଜଣେ ନୂଆ ଆଣ୍ଟି ଆସିଛନ୍ତି ଆର୍ଟ ଶିଖେଇବା ପାଇଁ ।”? °” 

ଉମା ଏଥର ଆଖି ଉଠେଇ ଅନୁପୂବୀକୁ ଚାହିଁଲା ଥରେ । ପରଖି ନେବା 
ଭଳି । ନମସ୍କାର ନାହିଁ । ହ୍ୟାଲୋ। ନାହିଁ । ଅପ୍ରସନ୍ନ ମୁହଁ ନେଇ କଠିନ ସ୍ଵରରେ ସେ 
ପଚାରିଲା, “କ'ଣ ଆଙ୍କିବି ?”? 

ଅନୁପୂବୀ ଜୋର୍‌ କରି ମୁହଁରେ ହସ ଫ୍ରଟାଇଲା । ପାଖକୁ ଆସି କାଗଜ 
ଖଣ୍ଡିଏ ସାମ୍ପାରେ ରଖି ଦେଇ ସେ ଜମାକୁ କହିଲା ସେଇ ଏକା କଥା । କିଛି ସମୟ 
ଆଗରୁ ଅନ୍ୟମାନଙ୍କୁ ଯାହା କହିଥିଲା । 

ଉମା ମୁଣ୍ଡ ବଙ୍କେଇ ଶୁଣିଲା | ତା'ପରେ କିଛି ନ କହି ବା ହାତରେ ପେନ୍‌ ସିଲ୍‌ 
ଧରିଲା ସେ । 

ଅନୁପୂବୀକୁ ସାମାନ୍ୟ ଅପମାନିତ ଲାଗି ଆସୁଥିଲା ।କିନ୍ତୁ ସେ ନିଜ ମନକୁ 
ତାଗିଦା କରି ଦେଲା ।ଏ କ”ଣ କରୁଛି ସେ ? ଗୋଟିଏ ସାଷ୍ଟିକ୍‌ ପିଲାର ଆଚରଣରେ 
ସେ ପୁଣି ଅପମାନିତ ହେବାକୁ ଯାଉଛି ? 

ଆଲ୍‌ମାରୀ ପାଖକୁ ଚାଲିଗଲା ସେ । ରଞ୍ଜନା ଏବେ ବି ସେଇଠି । ଏଇ 
ଡ୍ରଇଙ୍ଗ ଗୁଡିକ ପରେ ସୁବିଧାରେ ଦେଖିବ, ଅନୁପୂବୀ । ଯଦି ଉଚିତ ମନେ କର ଏଥିରୁ 
କେତେଗୁଡିଏ ପ୍ରଦର୍ଶନୀ ଉଦ୍ଦେଶ୍ୟରେ ରଖି ଦେବା ।” 

“ ' ହଉ ।” ' ସୁରକୁ ସାମାନ୍ୟ କମେଇ ନେଇ ସେ ରଞ୍ଚନାକୁ ପଚାରିଲା, ˆ ‘ଉମାର 
ଅବସ୍ଥା ଠିକ୍‌ ରାଧିକା ଭଳି । ନୁହଁ ? 

ରଞ୍ଜନାର ହାତ ଅଟକିଗଲା ମୁହୁରେ । କ”ଣ କହି ଆସୁଥିଲା, କିନ୍ତ ସେତିକି 
ବେଳେ ପିଲାଙ୍କ ଭିତରେ କୌଣସି କାରଣରୁ ଆରମ୍ଭ ହେଇଗଲା ଖିକ୍‌ ଖିକ୍୍‌ ହସ । 
ଫିସ୍‌ଫିସ୍‌ କଥା । 

ରଞ୍ଜନା ଉଠି ଠିଆ ହେଲା ¦ ମିଛ ରାଗରେ କହିଲା, “ ଏଇ, କ'ଣ ହେଲା ? 
ପାଟିତୁଣ୍ଡ କାହିଁକି ?” 

“'ରଞ୍ଜନା ଆଣ୍ଟି, ରଞ୍ଜନା ଆଣ୍ଟି,”? ହସ ଚାପି ପାରୁ ନ ଥାଏ ପିଲାଟି । ତା 
ନାଁ ବୋଧହୁଏ ଚୈତନ୍ୟ । ଶ୍ରୀନିବାସ ଠେକୁଆଟିଏ ଆଙ୍କିଛି। କହୁଛି ସେ ତ ଠେକୁଆ 
ଭଳି ଡେଇଁ ଡେଇଁ ଚାଲେ । ତେଣୁ ସେ ଦିନେ ଗୋଟିଏ ସତ ଠେକୁଆ ହେଇଯିବ । 
ଆଉ ଏଇମିତି ଡେଇଁ ଡେଇଁ ସେ କୁଆଡେ ସାରା ପୃଥିବୀ ବୁଲି ଦେଇ ଆସିବ । ହି 
ହି ।” ? ତା ସାଙ୍ଗରେ ତାଳ ଦେଇ ହସିଲେ ଆଉରି କେତେ ଜଣ | 

ଦେବଶିଶୁ ୩୯ 


ନଅ ବର୍ଷର ଶ୍ରୀନିବାସ ଅଭିମାନଭରା ସ୍ଵରରେ କହିଲା, ବିପିନ୍‌ କହୁଛି ଯେ 
ସେ କୁଆଡେ ମତେ ଖାଇ ଯିବ । ସେ କୁଆଡେ ଗୋଟାଏ ସିଂହ ହେଇଯିବ ।” 

ଲତା କହିଲା, “ତୁ ଜମା ଡରନା, ଶ୍ରୀନିବାସ । ସେମିତି ହେଲେ ମୁଁ ବାଘ 
ହେଇଯିବି । ସିଂହ ସାଙ୍ଗରେ ଧୁମ୍‌ ଲଢେଇ କରିବି । ଢିଷୁମ୍‌ । ଡିଷୁମ୍‌ । ଢିଷୁମ୍‌ ।” 

ଠିକରେ କଥା କହି ପାରୁ ନ ଥିବା ବିପିନ୍‌ ଗଁ ଗଁ ହେଇ ଏହାର କ'ଣ ଉତ୍ତର 
ଦେଲା | ଅନୁପୂବା ବୁଝିଲା ନାହିଁ । କିନ୍ତୁ ଅନ୍ୟମାନେ ଅଭ୍ୟସ୍ତ । ବୁଝିଲେ ଠିକ୍‌ । ଢୋରରେ 
ହସିବାକୁ ଲାଗିଲେ । ରଞ୍ଜନା ବି ହସିଲା । କହିଲା, ˆ ହଉ, ବହୁତ ହେଲ! ଗପ ସପ । 
ଆଉ ଅଳ୍ପ ସମୟ ଅଛି ଛୁଟି ହେବାକୁ । ସାର ନିଜ ନିଜ କାମ ।' 

ଏସବୁ ଭିତରେ ଗମ୍ଭୀର ହୋଇ ବସି ତଳକୁ ଚାହିଁ ନିଜ କାମ କରୁଥାଏ 
ଉମା । ହସଖୁସିରେ ଭାଗ ନେଉ ନ ଥାଏ କି କାହା ସାଙ୍ଗରେ କଥା ପଦେ ବି କହୁ ନ 
ଥାଏ । କାଗଜ, ପେନ୍ସିଲ୍‌, ରଙ୍ଗ - ଏହାରି ଭିତରେ ବୁଡି ଯାଇଥାଏ ସେ । 

ସ୍କୁଲ୍‌ ଛୁଟିର ବେଲ୍‌ ବାଜିଲା । ଇ---ପି---” ସଲ୍‌ ଛୁଟି ହେଲେ ଯେମିତି 
ପାଟି କରି ଦୌଡନ୍ତି ସବୁ ପିଲା, ଏଠି ବି ସେଇମିତି । ଫରକ ଏତିକି, ଦୌଡିବା 
ବଦଳରେ ଅଧିକାଂଶ ପିଲା ସ୍ତ୍ୁଲ୍‌ ବସ୍‌ ଆଡେ ଚାଲିଥାଆନ୍ତି ଛୋଟେଇ, ଘୁଷୁରି ବା 
ହୁଇଲ୍‌ ଚେଆର୍‌ ଟାଣି ଟାଣି । 

ଉମା ଏକମାତ୍ର ବ୍ୟତିକ୍ରମ । ଛୁଟିର ବେଲ୍‌ ଶୁଣି ମୁଣ୍ଡ ଉପରକୁ ଉଠେଇଲା 
ଟିକିଏ । କୌଣସି ଉତ୍ତେଜନା ନାହିଁ । କାହାକୁ ସମ୍ବୋଧନ ନ କରି ଭାବଲେଶହୀନ 
ମୁହଁରେ ସେ କହିଲା, “ସରିନି । ଅଛ ବାକୀ ଅଛି ।ଘରକୁ ନେଇ ଯାଉଛି ।ଶେଷ କରି 
ଆଣିବି ।”? 

' ନା, ଉମା | ଏଇଠି ରଖି ଦେଇ ଯାଅ,’ ? ନରମ ସ୍ବରରେ ରଞ୍ଜନା କହିଲା, 
““ ଯେତିକି କରିଛ, ସେତିକି ଆଜି ଅନୁପୂବୀ ଆଣ୍ଟି ଦେଖିବେ । ପୁଣି ଗୁରୁବାର ଦିନ ସେ 
ଆସିଲେ ତୁମେ ବାକୀଟା ସାରି ଦେବ | ହେଲା ? ”? 

ଏକଥାର କୌଣସି ଉତ୍ତର ନାହିଁ । ପ୍ରତିବାଦ ବି ନାହିଁ । ଆଙ୍କିଥିବା କାଗଜକୁ 
ଆଡେଇ ଦେଇ ଉମା ଚୁପ୍ଚାପ ନିଜ ବ୍ୟାଗ୍‌ ସଜାଡିଲା । ତା'ପରେ ବ୍ୟାଗ୍‌ଟିକୁ ବେକରେ 
ଝୁଲେଇ ଚୌକିରୁ ତଳକୁ ଖସି ଆସିଲା । ଗୋଡ ପାଖରେ ଥିବା କାଠ ପଟା ଉପରେ 
ବସି ଯାଇ ଏଥର ଠେଲି ଠେଲି ଆର୍ଟ ରୁମ୍ରୁ ବାହାରି ଗଲା ସେ ! 

ପିଲାଙ୍କ ହାତ ଅଙ୍କା କାଗଜ ଏକାଠି କରୁ କରୁ ଅନୁପୂବା ସେଇ ଆଡେ ଚାହିଁ 

୪୦ ଦେବଶିଶୁ 


ରହି କ'ଣ ଭାବି ହେଉଥିଲା । ପାଖରେ ଆସି ଠିଆ ହେଲା ରଞ୍ଜନା | ' ତୁମେ ପଚାରୁଥିଲ 
ନା ଉମାର ଶାରୀରିକ ସମସ୍ୟା କଥା ? ହଁ, ଠିକ୍‌ ରାଧିକା ଭଳି ଗୋଡ ଦିଇଟା ଅଚଳ 
ତା'ର । ହେଲେ, ଆଉ କୋଉଠି କିଛି ମେଳ ନାହିଁ । ଉମା ମୁହଁରେ ଆଜି ଯାଏଁ କେହି 
ହସ ଦେଖି ନାହାନି । ମିଠା କଥା ପଦେ ଶୁଣି ନାହାରି । ଅଥଚ ତା'ର ନିମ୍ନ ମଧ୍ୟବିତ୍ତ 
ବାପା ମା’ ଝିଅ ପାଇଁ ନିଜ ଜୀବନ ଉତ୍ସର୍ଗ କରି ଦେଇଛନ୍ତି । ସବୁବେଳେ ସବୁ କଥାରେ 
ଉମା, ଉମା, ଉମା । ---ଏଇ ଦେଖ, ଘରୁ ଅନ୍ୟ ସବୁ ପିଲାଙ୍କ ଭଳି ଟିଫିନ୍‌ ଆଣି 
ପାରନ୍ତା ସେ । କିନ୍ତୁ ଝିଅକୁ ଗରମ ଗରମ ଭାତ ଖୁଆଇବା ପାଇଁ ତା' ବାପା ସବୁଦିନେ 
ଦିପହରେ କାମ ଛାଡି ଘରୁ ଖାଇବା ଆଣି ଆସେ । ଝିଅକୁ ପାଖରେ ବସାଇ ଖୁଆଏ | 
କେତେ କ'ଣ ରାନ୍ଧି ପଠାଏ ତା’ ମା’ । ଦିନେ ଦିନେ ସାନ ପିଲା କାଖେଇ ସେ ନିଜେ 
ବି ଆସେ । ହେଲେ ଉମା ପାଖରେ ସବୁ ମୂଲ୍ୟହୀନ । ତା” ବ୍ୟବହାର ଏମିତି, ଯେମିତିକି 
ସେ ସେମାନଙ୍କୁ ଦୟା କରୁଛି । ଆଉ ପୁଣି ପାନରୁ ଚୁନ ଖସିଲେ ତା'ର କି ରାଗ !'' 

“ “ତୁମେମାନେ କିଛି କୁହ ନାହିଁ ?' 

“କଣ କହିବୁ ? ଉମା ଯଦି ସ୍ଥାଷ୍ଟିକ୍‌ ନ ହେଇ ଥାଆନ୍ତା, ଯଦି ସାଧାରଣ 
ପିଲାଙ୍କ ଭଳି ଚାଲବୁଲ କରି ପାରୁ ଥାଆନ୍ତା, ତାହେଲେ ହୁଏତ ଆମେ ଶାସନ କରିଥାଆନ୍ତୁ । 
କିନ୍ତୁ ଯାହା ମନକୁ ଅସମର୍ଥ ଶରୀରଟିଏ ବନ୍ଦୀ କରି ଦେଇଛି, ସେଇଭଳି ଜଣଙ୍କୁ କହିବୁ 
କ'ଣ ? ତଥାପି ତା” ବାପାଙ୍କୁ ଡାକି ମିସେସ୍‌ ମାଥୁର୍‌ ଥରେ ଦୁଇ ଥର କହିଥିଲେ ଏତେ 
ବେଶୀ ନ କରିବାକୁ । ମୁଁ ବି ସେମାନଙ୍କୁ ବୁଝେଇଥିଲି । କିନ୍ତ ବିଚରା ବାପା ମା’ ଦିଇଟା 
ଏତେ ଭଲ । ସେମାନେ ଭାବନ୍ତି ବୋଧହୁଏ ସେମାନଙ୍କର କୌଣସି ପାପରୁ ବା ଭୁଲ୍‌ରୁ 
ଉମାର ଏଇ ଅବସ୍ଥା ହେଇଛି । ତେଣୁ ଚିରଦିନ ପାଇଁ ତା'ର ସେବା କରିବାକୁ ହେବ । 
ଉମାକୁ ନିୟମିତ ଭାବରେ ଥେରାପିକୁ ପଠା ହେଉଛି । ମନସ୍ତତ୍ଧବିତ୍ବମାନେ ଚେଷ୍ଟା କରି 
ଚାଲିଛନ୍ତି । କିନ୍ଧ ସତରେ କ'ଣ ଉମା ଭିତରେ ଜଳୁଥିବା ନିଆଁ କେବେ ଶାନ୍ତ ହେବ ? 
--- କେହି ଜାଣନ୍ତିନି ।” 

ଏ ନିଆଁ ତ ରାଧିକା ଭିତରେ ବି ଜଳି ପାରି ଥାଆନ୍ତା । ଜଳିବାର ବି ଅଧିକ 
କାରଣ ରହିଥିଲା । କିନୁ କ'ଣ ହୁଏ ମଣିଷ ମନ ଭିତରେ ? କାହିଁକି ଜଣେ ସହଜରେ 
ସମସ୍ତଙ୍କୁ କ୍ଷମା କରି ଦିଏ ? ଆଉ ପୁଣି ଜଣେ ପୃଥିବୀଯାକର ଲୋକଙ୍କୁ ନିଜ ସମସ୍ୟା 
ପାଇଁ ଦୋଷୀ ଆଖ୍ୟା ଦେଇ ଦିଏ ? 

ଗାଡିରେ ବସି ଘରକୁ ଫେରିବା ବେଳେ ଅନୁପୂବୀ ଭାବି ହେଉଥିଲା । 

ଏହାରି ଭିତରେ କଟିଗଲା ଦେଢ ସପ୍ତାହ । ତିନି ଦିନ କ୍ଲାସ୍‌ କରିବା ପରେ 
ଅନୁପୂର୍ବା ଏବେ କିଛିଟା ସହଜ । ତଥାପି ବେଳେ ବେଳେ ବିନା କାରଣରେ ଅଜଣା 
ଅସ୍ଵସ୍ତିଟିଏ ଖେଳି ଯାଏ ତା” ଭିତରେ । ସେ ଅବଶ୍ୟ ଜୋର କରି ସେଇଟିକୁ ପୋଛି 
ଦିଏ । ତଥାପି ବେଳେ ବେଳେ ଛିଟାଟାଏ ରହିଯାଏ କୋଉ କୋଣରେ । 

ସେଇଦିନ ଯେମିତି । 

ସେଦିନ ଗୁରୁବାର । ଆଶାଜ୍ୟୋତିରେ ତା'ର ଚତୁର୍ଥ ଦିନା ତଥାପି ଯେ 
କାହିଁକି ଅଯଥା ଆଶଙ୍କା ମନ ଭିତରେ ! ଯଦିଓ ସେମିତି ହେବାର କୌଣସି କାରଣ ନ 
ଥୁଲା । ଗାଡିରୁ ଓହ୍ଇବା ବେଳେ ଜୋର୍‌ କରି ଛାତି ତଳର ସେଇ ଅସ୍ଵସ୍ତି ପୋଛି 
ଦେଇ ମନରେ ଦମ୍ଭ ଆଣିଲା ଅନୁପୂର୍ବା । 

ଦରୱାନ୍‌ ଗେଟ୍‌ ଖୋଲି ଦେଲା । ସବୁ ଦିନ ଭଳି । ଧୀର ପାଦରେ ବଗିଚା 
ଟପି ଯାଉ ଯାଉ ହଠାତୃ ତା'ର ପ୍ରିନୁସିପାଲ୍‌ ଶାନ୍ତା ମାଥୁର୍‌ଙ୍କ ସାଙ୍ଗରେ ଦେଖା ହେଇଗଲା । 
ସେଇ ଥରକ କ୍ରିସ୍ମାସ୍‌ ପାର୍ଟିରେ ଯାହା ଦେଖା ହେଇଥିଲା ! ତା'ପରେ ଆଉ ନାହିଁ । 

ଆଶାଜ୍ୟୋତି ପିଲାଙ୍କୁ ଅଙ୍କା ଶିଖେଇବା ପାଇଁ ସେ ଯେଉଁଦିନ ପ୍ରଥମ ଆସିଲା, 
ସେଇ ଦିନ ହିଁ ତାଙ୍କୁ ଆଗ ଦେଖା କରି ତା'ପରେ ଯାଇ କ୍ଲାସ୍‌ ନେବାଟା ଠିକ୍‌ 
ହେଇଥାଆନ୍ତା ¦ ଅନ୍ୟ କୋଉ ସ୍ତୁଲ୍‌ ହେଇଥିଲେ, ସେଇମିତି ହିଁ ହେଇଥାଆନ୍ତା । କିନ୍ତୁ 
ଆଶାଜ୍ୟୋତି ତ ଅନ୍ୟ ସ୍ତୁଲ୍‌ ଭଳି ନୁହଁ । ଏଠିକା ପ୍ରିନ୍‌ସିପାଲ୍‌ଙ୍କୁ ନିୟମ ବାହାରର ବହୁ 
ରକମର କାମ କରିବାକୁ ହୁଏ । ସେ ଯେ ସବୁବେଳେ ତାଙ୍କର ରୁମ୍‌ରେ ରହନ୍ତି, ତା” ବି 
ନୁହଁ । ସେଇଥିପାଇଁ ଗତ ଦୁଇ ସପ୍ତାହ ଧରି ଏଠିକୁ ଆସିଥିଲେ ବି ଅନୁପୂବାର ତାଙ୍କ 
ସାଙ୍ଗରେ ଦେଖା ହେଇ ପାରି ନ ଥିଲା । 

“ଆରେ ଅନୁପୂବୀ ! ସରି ସରି, ଏହା ଭିତରେ ତୁମ ସାଙ୍ଗରେ ଜମା ଦେଖା 
କରି ପାରିଲିନି । କ'ଣ କରିବି କୁହ, ଆମ ସ୍ବାସ୍ଥ୍ୟ କେନ୍ଦ୍ର ନେଇ ଅଣନିଶ୍ବାସୀ ହେଇ 
ପଡିଲିଣି ।ସବୁ ଦିନ ପ୍ରାୟ ଯିବାକୁ ପଡ଼ଛି । ଶାନ୍ତା ମାଥୁର୍‌ ଲଜିତ ସ୍ଵରରେ 
କହିପକେଇଲେ ! 

“ମୁଁ ଜାଣିଛି । ରଞ୍ଜନା କହୁଥିଲେ ! --- ସ୍ଵାସ୍ଥ୍ୟ କେନ୍ଦ୍ର ନୂଆ ଖୋଲିଛି 
ନା ?”? ସହଜ ସ୍ଵରରେ ଅନୁପୂବା କହିଲା । 

“ହୁଁ ତିନି ମାସ ତଳେ | କେବଳ ସ୍ପାଷ୍ଟିକ୍‌ ପିଲାଙ୍କ ପାଇଁ । ଆମେ ପ୍ରଥମେ 
ଏଇଟି ଆରମ୍ଭ କଲୁ ଆମ ସ୍ତୁଲ୍‌ ପିଲାଙ୍କ ପଇଁ ! ଦୁଇ ଜଣ ଡାକ୍ତର ସବୁବେଳେ ରହିବେ । 
ନିୟମିତ ଭାବରେ ପିଲାଙ୍କ ଦେଖାଶୁଣା କରିବେ | ସେଇଥିପାଇଁ । କିନ୍ତୁ ଧୀରେ ଧୀରେ 
ଶୁଣାଶୁଣିରେ ପାଖାପାଖି ଗୀରୁ ସ୍ପାଷ୍ଟିକ୍‌ ପିଲା ଆସିବା ଆରମ୍ଭ କରିଦେଲେ । କେମିତି 
ମନା କରିବୁ ସେମାନଙ୍କୁ ?” 

“ଦଇ ଜଣ ଡାକ୍ତର ସମ୍ଭାଳି ପାରୁଛନ୍ତି ? ? ଆଶ୍ଚଯ୍ୟରେ ଅନୁପୂବୀ ପଚାରିଲା । 

* “କେମିତି ସମ୍ଭାଳିବେ ? --- ଆଉ ଜଣଙ୍କୁ ରଖିବାକୁ ହେଲା ! ତା'ଛଡା 
ସହରର କେତେ ଜଣ ବଡ ଡାକ୍ତର ବିନା ଫିଜ୍‌ରେ ସ୍ବେଚ୍ଛାକୃତ ଭାବରେ ଦିନକୁ ଘଣ୍ଡେ 
ଦୁଇ ଘଣ୍ଟା ଆସି ବସୁଛନ୍ତି ଏଠି । --- ଏଇମିତି ଚାଲିଛି ଆମ ସ୍ତୁଲ୍‌, ହେଲ୍‌ଥ୍‌ ସେଣ୍ଟର୍‌ । 
ସେଇ ଉପରବାଲା ଚଳାଉଛି । ନହେଲେ ଆମେ କିଏ ? ”? ଆକାଶକୁ ମୁହଁ ଟେକି ଦୁଇ 
ହାତ କପାଳରେ ଲଗାଇଲେ ଶାନ୍ତା । ପୁଣି ଅନୁପୂବୀ ଆଡକୁ ମୁହଁ ଫେରାଇ ପଚାରିଲେ, 
“ଆଉ ତୁମ କଥା କୁହ | ଏଠି କିଛି ଅସୁବିଧା ହେଉନି ତ ? 

“ନା ନା , ଅସୁବିଧା କ'ଣ ? ଭଲ ଲାଗୁଛି ।” ” ସୂରରେ ଜୋର କରି ଆଗ୍ରହ 
ମିଶାଇଲା ଅନୁପୂର୍ବା । 

ତା ମୁହଁକୁ ମୁହୁରେ ଚାହିଁଲେ ଶାନ୍ତା ମାଥୁର । ଧରି ନେଲେ କି ତା'ର ମିଛ 
ଆଗ୍ରହ ? 

ତା'ପରେ ଅନ୍ୟକଥା ପକେଇଲେ ସେ । “ତୁମେ ଖାଇକରି ଆସିଛ, 
ଅନୁପୂର୍ବା ? --- ଖାଇଛ ? ତଥାପି ଆସ ନା ମୋ ରୁମକୁ | ମୁଁ ଖାଉ ଖାଉ ତୁମେ ୧ କଫି 
କପେ ପିଇବ । କ୍ଲାସ ଆରମ୍ଭ ପଯ୍ୟନ୍ତ ଗପିବା ଟିକିଏ ।” 

ଚାଲନ୍ତୁ ।” 

ଅତି ସାଧାସିଧା ଖାଇବା ମିସେସ୍‌ ମାଥୁରୁଙ୍କର । ଶୁଖିଲ। ରୁଟି, ମୁଗ ଡାଲି, 
ଭେଣ୍ରି ଭଜା । ଆଉ ଗୋଟିଏ ଛୋଟ ଡବାରେ ସାଲାଡ । 

“ଏ ଦେହଟା ଏବେ ରୋଗର ଖଣି ହେଇବସିଛି । କ'ଣ ଆଉ କରିବି , ଏଇ 
ସବୁ ସିଝା ଶୁଖିଲା ଖାଇବାକୁ ହେଉଛି । --- ଡାଏବେଟିସ୍‌, କୋଲେଷ୍ଠଲ୍‌, ହାଇ ବି.ପି. 
- ସମସ୍ତଙ୍କୁ ଯେମିତି ଜାଗା ମିଳିଲାନି, ଆସି ମୋ ଦେହରେ ବସା ବାନ୍ଧି ବସିଛନ୍ତି ।” 

ତଥାପି ଦେହରେ ମନରେ ଏତେ ଶଳ୍ତି ! ଏତେ ଭଚ୍ଲାସ ! 

““ - -ପୁଅମାନେ କହୁଛନ୍ତି ଲଣ୍ଡନ୍‌ ଯାଅ । ପ୍ୟାରିସ୍‌ ଯାଅ । କଣ୍ଡକ୍ଟଟେଡ୍‌ ଟୁର୍‌ 
ନେଇ ଦେଶବିଦେଶ ବୁଲ । ବୋହୂ ମାନେ କହୁଛନ୍ତି ବୁଲିବାକୁ ଯଦି ଇଚ୍ଛା ନାହିଁ, ତା' ହେଲେ 
ଘରେ ବସି ଟି.ଭି. ଦେଖ । ବଜାର ବୁଲ । ସାଙ୍ଗଙ୍କ ସାଙ୍ଗରେ ଆଡାମାର । କିଛି ନ 
ହେଲେ ନାତିନାତୁଣୀଙ୍କ ସାଙ୍ଗରେ ଖେଳ । ---ହେଲେ ଏ ଜନ୍ଧରେ ଆଉ ବୁଲିବା କିମ୍ବା 
ଆଡଜାଦେବା କଥାଟା ହେବ ନାହିଁ । ମୁଁ ବୁଝି ଯାଇଛି ସେଇ କଥା ! ଆଉ ବୁଝେଇ 
ଦେଇଛି ମୋ ସ୍ବାମୀଙ୍କୁ । ଭାଗ୍ୟକୁ ଗଲ୍‌ଫ୍ବ ଆଉ ବ୍ରିଜ୍‌ ପାଗଳା ମଣିଷ ସେ । ସେଥୁପାଇଁ 
କିଛି ଅଭିଯୋଗ ନାହିଁ । ମୁହଁ ଫୁଲା ନାହିଁ । କବ ନେଇ ସନ୍ତୁଷ୍ଟ । -- କ'ଣ କରିବି କୁହ | 
ଆଶାଜ୍ୟୋତି ଗୋଟାଏ ଅଭ୍ୟାସ ହେଇଯାଇଛି । ତାକୁ ଛାଡି ମୁଁ ରହି ପାରିବିନି ।' 

ଅବାକ୍‌ ହେଇ ଶୁଣୁଥିଲା ଅନୁପୂର୍ବ। । 

“* କୋଡିଏ ବର୍ଷ ହେଇଯିବ ଏଠି । ଅଥଚ ଜାଣିଛ, ଅନୁପୂର୍ବା , ମୁଁ ପୁଥମେ 
ମନା ହିଁ କରିଦେଇଥୁଲି ଏଠି ଚାକିରି କରିବିନି ବୋଲି --- ? 

ଖାଉ ଖାଉ ନିଜ କଥା କହିବାକୁ ଲାଗିଲେ ଶାନ୍ତା ମାଥୁର୍‌ । 

ଯେତେବେଳେ ତାଙ୍କର ବୟସ ବାଉନ, ସେତେବେଳେ ଚାକିରିରୁ ଅବସର 
ନେଲେ ତାଙ୍କ ସ୍ଵାମୀ । ସେତେବେଳକୁ ଦୁଇ ପୁଅ ବାହାସାହା ହେଇ ସ୍ତ୍ରୀ ପିଲା ଧରି 
ବାଙ୍ଗାଲୋର୍‌ରେ । ଦୁଇ ସମର୍ଥ ପୁଅ । ଆଉ ଝିଅଠୁ ବଢି ନିଜର ଦୁଇ ବୋହୂ । ସବୁବେଳେ 
ଖାଲି ଫୋନ୍‌ - ଚାଲି ଆସ । ଚାଲି ଆସ । ଅବସର ପରେ ଆଉ ବନ୍zେ କାହିଁକି ? 
ବହୁତ ଚିନ୍ତା କଭି ଶାନ୍ତା ମାଥୁର୍‌ ଆଉ ତାଙ୍କ ସ୍ଵାମୀ ସ୍ଥିରକଲେ ଯେ ସତରେ ପିଲାଙ୍କ ଠୁଁ 
ଦୂରରେ ରହିବାର କୌଣସି କାରଣ ହିଁ ନାହିଁ । ଘର ବିକ୍ରି କରି, ଜିନିଷ ପତ୍ର ବାନ୍ଧି ଚାଲି 
ଆସିଲେ ଏଠିକୁ | 

“ବାହାଘର ପରଠୁ ମୁଁ ରହିଛି ବମ୍ବେରେ । ତିରିଶ ବର୍ଷ ଧରି ପାଠ ପଢେଇଛି 
ଗୋଟିଏ କନ୍‌ ଭେଣ୍ଢ୍‌ରେ । ବମ୍ବେ ଛାଡିବା ବେଳେ ମୁଁ ସେ ସ୍ତୁଲ୍‌ର ପ୍ରିନନସିପାଲ୍‌ । ଏଗାର 
ଶହ ପିଲାଙ୍କ ଦାୟିତ୍ସ ସମ୍ଭାଳିବାରେ ଅଭ୍ୟସ୍ତ । ହଠାତ୍ଵ ଆସି କିଛି ନ କରି ଘରେ ବସି 
ଯାଇଥାଆନ୍ତି କେମିତି ? 

ଏ ଶୂନ୍ୟତା ଅନୁପୂର୍ବା ବୁଝେ । ସେଥୁପାଇଁ ତା ପାଟିରୁ ବାହାରି ଗଲା, 
ନରିଶ୍ମାସ ରୁଦ୍ଧ ଅବସ୍ଥା ହେଇଯାଏ । 

ଠିକ୍‌ କହିଛ । ନିଶ୍ବାସ ରୁଦ୍ଧ ହେଇ ଯାଇଥଲା ମୋର ¦ --- ସେତେବେଳେ 

ଜଣେ ମତେ କହିଲା ଏଇ ସ୍ତୁଲ୍‌ କଥା । ସ୍ତୁଲ୍‌ର ଜଣେ ଟ୍ରଷ୍ଟି -- 

ପ୍ରଥମେ ମନରେ ଅସ୍ଵସ୍ତି ହେଇଥଲା । ଅନେକଟା ଅନୁପୂର୍ବା ଭଳି । ପୁଣି ଭୟ 
ବି । ସତରେ କ'ଣ ସେ ଗୋଟିଏ ସ୍ପାଷ୍ଟିକ୍‌ ପିଲାଙ୍କ ସ୍ତୁଲ୍‌ର ସଫଳ ପ୍ରିନ୍‌ସିପାଲ୍‌ କେବେ 
ହେଲେ ହେଇପାରିବେ ? ଟ୍ରେନିଙ୍ଗ ନାହିଁ । ଅଭିଜଞ୍ଚତା ନାହିଁ । କେମିତି ଯାଇ ପ୍ରିନନସିପାଲ୍‌ 
ଚୌକିରେ ଚକା ମାରି ବସି ଯିବେ ସେ ? 

ଯେଉଁ ଟୁଷ୍ଠି ପ୍ରଥମେ ଏଇ ଚାକିରି କଥା କହିଥୂଲେ, ସେ ବୁଝେଇ କହିଥୂଲେ 
- ଆଗ ଯାଅ । ଦିନେ ଦୁଇ ଦିନ ଦେଖ | ମନ ଲାଗିଲେ ଚାକିରି କରିବ । ନହେଲେ 
ନାହିଁ । 

ମନ ଲାଗିବା ତ ପର କଥା । ସ୍ତୁଲୁକୁ ଦେଖି ଦେଇ ଚମକି ଯାଇଥ୍‌ଲେ 
ଶାନ୍ତା । ସରକାର ଦୟାରେ ଦାନ କରି ଦେଇଥୁ୍‌ବା ପଥୁରିଆ ଦେଢ ଦୁଇ ଏକର ଜମି । 
ସହରର ଶେଷ ସୀମା । ତା'ପର ଆରମ୍ଭ ହେଇଯାଇଛି ଜଙ୍ଗଲ । ଜମି ଚାରିପଟେ 
ନାଁକୁ ପାଚିରି । ଧସି ଯାଇଛି ବହୁ ଜାଗାରେ । ସେଇ ଜମିରେ କଡିକିଆ ହେଇ ତିଆରି 
ହେଇଛି ଟାଇଲ୍‌ ଛାତର ଘରଟିଏ । ସେଇଟି ସ୍ତୁଲ୍‌ ଘର । 

ନା, ଘର କହିବା ସମୀଚୀନ ହେବ ନାହିଁ । କେବଳ ବଡ ହଲ୍‌ଟିଏ ଜାଣ । 
ତାକୁ ଇ କାଠର ପାର୍ଟିସନ୍‌ ଦେଇ ତିନିଟା କୋଠରୀ । ଦୁଇଟା କ୍ଲାସ୍‌ ରୁମ୍‌ । ଅନ୍ୟଟି 
ଏକକଥାରେ କହିବାକୁ ଗଲେ ମଲ୍‌ ପର୍‌ପସ୍‌ ରୁମ୍‌ । ଅଫିସ୍‌ ରୁମ୍‌, ଦୁଇ ଶିକ୍ଷୟିତ୍ରୀଙ୍କ 
ବସିବା ଘର - ସବୁ କିଛି । ସେଇ ଘରର ଗୋଟିଏ କଡରେ ଟେବୃଲ୍ଟିଏ ପକେଇ 
ସମ୍ଭାବ୍ୟ ପ୍ରିନ୍‌ସିପାଲ୍‌ଙ୍କର ବସିବା ବ୍ୟବସ୍ଥା କରାଗଲା | 

ଅବାକ୍‌ ହୋଇ ଶାନ୍ତା କେବଳ ସବୁ ଦେଖି ଯାଉଥଲେ । ଆମ୍ବ କାଠରେ 
ତିଆରି ଟେବୁଲ୍‌ । ତା' ଉପରେ ମାନ୍‌ଧାତା ଅମଳର ଟେଲିଫୋନ୍‌ ଟିଏ । ଆଉ ଗୋଟାଏ 
ଶସ୍ତା ଡେସ୍କ କ୍ୟାଲେଣ୍ଡର୍‌ ! ଟେବୁଲ୍‌ ସାଙ୍ଗରେ ଖାପ୍‌ ଖାଉଥବା ଭଳି ଚୌକି ନାହିଁ। କିଏ 
ଜଣେ ଖୋଜି ଆଣି ପକେଇ ଦେଲା ଟଳ ଟଳ ହେଉଥୂବା ଆଲୁମିନିୟମ୍‌ ଚେଆର୍‌ଟାଏ | 
ଟେବୁଲ୍ର ଗୋଟିଏ ପାଖରେ କଳା ପଡି ଯାଇଥୁବା ପୁରୁଣା ଆଲମାରୀଟିଏ | କାହା 
ଘରର ତ୍ୟଜ୍ୟ ଜିନିଷ, କିଏ ହୁଏତ ଉଠେଇ ଆଣିଛି । ସେଇ ଆଲ୍ମାରୀରେ କେଇଟି 
ମାଟିଆ ଫାଇଲ୍‌, କିଛି ପାମ୍ଲେଟ୍‌ । ସଲ୍‌ ଆରମ୍ଭ ବେଳେ ଛପା ହେଇଥିଲା ବୋଧହୁଏ । 

ଚୌକିରେ ବସିବା ଆଗରୁ ଶାନ୍ତା ବୁଲି ଦେଇ ଆସିଲେ ପାର୍ଟିସନ୍‌ ଦିଆ ଦୁଇ 
କ୍ଲାସ୍‌ ରୁମ୍‌ ଆଡ଼ । ତାଙ୍କର ଅବାକ୍‌ ହେବାର ଯେମିତି ଶେଷ ନାହିଁ । ମାତ୍ର ପନ୍ଦରଟି ପିଲା 

ଏ ସ୍ତୁଲ୍‌ରେ ! ପନ୍ଦର ! ଏଗାର ଶହ ପିଲା ସମ୍ଭାଳିବାରେ ଅଭ୍ୟସ୍ତ ଶାନ୍ତାଙ୍କୁ ଶେଷରେ 
ପନ୍ଦରଟି ପିଲା ସମ୍ଭାଳିବାକୁ ହେବ ! ପାଗଳ ! ଏହାଠୁ ଢେର ଭଲ ଘରେ ବସି ଚାରି 
ନାତି ନାଡୃଣୀଙ୍କ ସାଙ୍ଗରେ ଖେଳିବା । କିମ୍ବା ପୁଅମାନଙ୍କ କଥା ମାନି ବିଦେଶ ଭ୍ରମଣରେ 
ବାହାରି ଯିବା । 

ପ୍ରଥମ ଦିନଟି ବି ଶେଷ ହେଲାନି । ଦୁଇଟା ଅଢେଇଟା ବେଳେ ଟ୍ରଷ୍ଟିଙ୍କୁ 
ଫୋନ୍‌ ଲଗାଇଲେ ଶାନ୍ତା ! “କ୍ଷମା କରିବେ, ମିଷ୍ଟର୍‌ ଚତୃର୍ବେଦୀ । ଏଠି ମୁଁ ପାରିବିନି ।' 

ଚତୃର୍ବେଦୀ ଅନୁରୋଧ କରିଥୂଲେ ଅନ୍ୟ ପଟରୁ । ବର୍ଷଟାଏ ସମୟ ଦେବା 
କଥା କହିଥୁଲେ । 

“ନା - ଅସମ୍ଭବ ।” ଶାନ୍ତାଙ୍କ ସ୍ବର ବୋଧହୁଏ ତାଙ୍କ ଅଜାଣତରେ ଉଚ୍ଚ 
ହେଇ ଯାଇଥୁଲା । “ମୋ ବୟସ ପଚିଶ ହେଇଥୁଲେ ଅନ୍ୟ କଥା । ଏ ବାଉନ୍‌ ବର୍ଷ 
ବୟସରେ ଆଉ ଏ ପରୀକ୍ଷା ନିରୀକ୍ଷା କରି ପାରିବିନି । ଏଭଳି ସ୍ତ୍ଲ୍‌ଟିଏକୁ ଠିଆ 
କରିବାର ଦାୟିତ୍ଵ ନେଇ ପାରିବିନି । --- କ୍ଷମା କରିବେ ।' 

ଫୋନ୍‌ ରଖିବା ପରେ ଶାନ୍ତା ଜାଣିଲେ ଯେ ଚତୁର୍ବେଦୀଙ୍କ ସାଙ୍ଗରେ ତାଙ୍କର 
କଥାବାର୍ଭା ସମସ୍ତଙ୍କ କାନରେ ପଡିଛି । କାଠ ପାର୍ଟିସନ୍‌ ସେପାଖରେ ବସିଥୁବା ଛାତ୍ର 
ଛାତ୍ରୀଙ୍କ କାନରେ ବି । କ'ଣ ଆଉ କରାଯିବ ? ବିରସ ଭାବରେ ନିଜ ପର୍ସ ଧରି 
ବାହାର ବାରଣ୍ଡାକୁ ବାହାରି ଆସିଲେ ସେ । 

ପାହାଚ ତଳକୁ ସେ ଓହ୍ଲେଇ ଯାଉଛନ୍ତି, କ'ଣ ଯେମିତି ଗୁଡେଇ ହେଇଗଲା 
ତାଙ୍କ ଡାହାଣ ପାଦରେ । ଚମକି ପଡିଥୂଲେ ଶାନ୍ତା , ଜନୁଜୁନ୍ତା ନୁହଁ ତ ? ଏ ଜଙ୍ଗଲିଆ 
ଜାଗାରେ ଅସମ୍ଭବ କ'ଣ ? ଗୋଡ ଛାଟି ଦେବାକୁ ଯାଉ ଯାଉ ତଳକୁ ଚାହିଁ ଦେଲେ 
ଥରେ ସେ । ତାଙ୍କ ଡାହାଣ ପାଦରେ ସାପ ବା ସେଇଭଳି କିଛି ଗୁଡେଇ ହେଇ ଯାଇ ନ 
ଥିଲା | ଗୁଡେଇ ହେଇ ଯାଇଥଲା ଦୁଇଟି ଛୋଟ ଛୋଟ କଅଁଳ ହାତ | “ ‘ଯାଅନି ଆଣ୍ଟି । 
ପିିଜ୍‌ ଚାଲି ଯାଅନି । ତୁମେ ଚାଲିଗଲେ କିଏ ଦେଖିବ ଆମକୁ । ଯାଅନି ଆଣ୍ଟି ।” ' ଘୁଷୁରି 
ଘୁଷୁରି କ୍ଲାସ୍‌ ରୁମ୍ରୁ ବାହାରି ଆସି ପାହାଚ ପାଖରେ ପହଞ୍ଚି ଯାଇଥୂଲା କଅଁଳ ହାତ 
ଦୁଇଟିର ଅଧ୍ଵକାରିଣୀ - ସାତ ଆଠ ବର୍ଷର ଝିଅଟିଏ । ତା' ନରମ ଆଖିର ପିତୁଳା 
ଦୂଇଟି ଢଳ ଢଳ କରୁଥଲା । ଆଉ ଆଖିରେ ଚକ୍‌ ଚକ୍‌ କରୁଥିଲା ଲୁହ | 

ନା, ଆଉ ମୋର ଯିବା ହେଲା ନାହିଁ । ଢଏନ୍‌ କରିଗଲି ସ୍ତ୍ୁଲ୍‌ରେ । --ମୁଁ 


ଢ୍ାଣ ଏ ସ୍ତୁଲ୍‌ରେ ରହିଗଲି ନୁର୍‌ ପାଇଁ ।” 

“ନୁର୍‌ କିଏ ?” 

“ସେଇ ଛୋଟ ଝିଅଟି ଯିଏ ମୋ ପାଦ ଧରି ଅଟକେଇ ଦେଇଥଲା, ସେଇ 
ନୁର୍‌। ନୁର୍ଜାହାନ୍‌ । --- ଦେଖିବ ଆମ ନୁର୍‌କୁ, ଅନୁପୂର୍ବା ?” 

““ନୁର୍‌ ? କୋଉଠି ?”' ଅବୁଝା ଭାବରେ ଚାରିଆଡେ ଆଖି ବୁଲେଇଲା 
ଅନୁପୂର୍ବା । ଯେମିତି ରୁମ୍‌ ଭିତରେ କୋଉଠି ଲୁଚି ବସିଛି ଛୋଟିଆ ଆଠ ବର୍ଷର 
ଝିଅଟିଏ । କଳ କଳ ହସି ବାହାରି ଆସିବ କୋଉ କଣରୁ । ତା' ଗୋଡକୁ ଦୁଇ ହାତରେ 
ଛନ୍ଦି ଦେଇ କହିବ - ମତେ ଦେଖିବ, ଆଣ୍ଟି ? ମତେ ? 

ହୋ ହୋ ହେଇ ମନ ଖୋଲା ହସ ଶାନ୍ତା ମାଥୁର୍‌ଙ୍କର । “'ନୁର୍‌କୁ ଏଠି 
ଖୋଜୁଛ, ଅନୁପୂର୍ବା ? ସେ କ'ଣ ଆଉ ଆମ ସ୍କୁଲ୍‌ରେ ଅଛି ? ପାସ୍‌ କରିଗଲାଣି 
କେବେଠୁ । 

' ତାହେଲେ ଦେଖିବା କଥା କହିଲେ ଯେ ?”? 

ନର୍‌ ଏବେ ଆମ ହେଲ୍ଥ ସେଣ୍ଟର୍‌ରେ କାମ କରେ ।” ? ହଠାତ୍‌ ଅନ୍ୟମନସ୍କ 
ହେଇ ପଡିଲେ ଶାନ୍ତା । ସେଇମିତି ଅନ୍ୟମନସ୍କ ଭାବରେ କହିଲେ, ˆ ଏତେ ବର୍ଷ ଭିତରେ 
ଆମ ସ୍ତୁଲ୍‌ରୁ ବହୁତ ପିଲା ପାସ୍‌ କରିଗଲେଣି ! ହେଲେ ସାମାଜିକ ସଫଳତା କହିଲେ 
ଯାହା ସଚରାଚର ବୁଝାଏ, ତା” ପାଇଛନ୍ତି ମାତ୍ର କେତେ ଜଣ । ସେଇ କେତେ ଜଣଙ୍କ 
ଭିତରୁ ଦେଖିବାକୁ ଗଲେ ଆମର ସବୁଠାରୁ ବଡ ସକ୍୍‌ସେସ୍‌ ଷ୍ଟୋରି ହେଉଛି ନୁର୍‌ ।” 

କଣ କରେ ନୁର୍‌?? 

“ନର୍‌ ? ଅତି ବୁଵିଆ ଝିଅଟି । ସାଇକୋଲୋଜିରେ ବି.ଏ. ପାସ୍‌ କରି 
କମ୍ପ୍ଟର୍‌ ଟ୍ରେନିଙ୍ଗ ନେଲା । ଏବେ ଆମ ସେଣ୍ଟର୍‌ର ସବୁ ରେକର୍ଡ କମ୍ପଟରାଇଜ୍‌ଡ 
କରିବା ଦାୟିତ୍ସ ତା'ର । ତା'ଛଡା ସ୍ଵାସ୍ଥ୍ୟ କେନ୍ଦ୍ରକୁ ଆସୁଥୁବା ଅଧୁକାଂଶ ପିଲା, ବାପା 
ମାଙ୍କୁ କାଉନ୍‌ସେଲିଙ୍ଗ କରେ ସେ । ସେମାନେ ସବୁ ଆସନ୍ତି ନିହାତି ଡିପ୍ରେସ୍‌ଡ୍‌ ହେଇ । 
ଜଣାଶୁଣା କଥା । ହେଲେ ନୁର୍‌ ନିଜକୁ ଦେଖାଏ, ନିଜର ଦୃଷ୍ଟାନ୍ତ ଦିଏ । ସେମାନଙ୍କୁ 
ବୁଝାଇବାର ଚେଷ୍ଟା କରି କହେ ଯେ ସ୍ତାଷ୍ଟିକ୍‌ ପିଲାଟିକୁ ସାରା ଜୀବନ ସିନା ଯୁଦ୍ଧ 
କରିବାକୁ ହେବ, କିନ୍ତୁ ତା ମାନେ ନୁହଁ ଯେ ପୃଥୁ୍‌ବୀର ସବୁ ଦ୍ଵାର ରୁଦ୍ଧ ।” ? ଶାନ୍ତାଙ୍କ 
ମୁହଁ ଉଜ୍ଜଳ । 

‘ବାଃ |”? 

“ଦିନେ ମୋ ସାଙ୍ଗରେ ଆସ ହେଲ୍‌ଥ ସେଣ୍ଟର୍‌କ୍ତୁ ଅନୁପୂର୍ବା । ଯାହା ଯୋଗୁଁ 

ସ୍ତୁଲ୍‌ରେ ମୁଁ ରହିଗଲି ତାକୁ ତ ଦେଖିବ, ଆମ ସ୍ଵାସ୍ଥ୍ୟ କେନ୍ଦ୍ର ବି ଦେଖି ନେବ ।”' 
ନିଶ୍ଚୟ ଯିବି ।” ? ଅନୁପୂର୍ବା କହିଲା । 

ଅଜି ଆସିବ ?”? 

ଆଜି ? ହଁ, ଆଜି ଯାଇ ପାରିବି । ମୋ ପିଲାଙ୍କର ସ୍ତ୍ରଲ୍ରୁ ଫେରିବାରେ 
ଆଜି ଡେରି ହେବାର ଅଛି । 

““ ମୁଁ ତାହେଲେ କାହାକୁ କହିଦେବି ତୁମକୁ ନେଇ ଆସିବ ହେଲ୍‌ଥ୍‌ ସେଣ୍ଟର୍‌ ।” 
ଟିଫିନ୍‌ ବାକ୍ସକୁ ବନ୍ଦ କରି କଡେଇ ରଖିଲେ ଶାନ୍ତା ମାଥୁର । ପାଣି ବୋତଲରୁ ଢକ ଢକ 
କରି ପାଣି ଟିକିଏ ପିଇଲେ । ପୁଣି ପର୍ସ ଖୋଲି ଦିଇଟା ଟ୍ୟାବୁଲେଟ୍‌ କାଢି ପାଟିରେ 
ପକେଇଲେ ।ଚଷମାଟା ଚଷମା ଖୋଳରୁ କାଢି ହାତରେ ଧରିଲେ ।ଅଳ୍ପ ସମୟ ଭିତରେ 
କାମ ଆରମ୍ଭ କରି ଦେବାକୁ ହେବ । ଟେବୁଲ୍‌ ଉପରେ ଗଦା ହେଇ ରହିଛି ଫାଇଲ୍‌ ମାନ । 

ଅନୁପୂର୍ବା ଉଠି ଠିଆ ହେଲା । ଯିବାକୁ ହେବ । ଅଳ୍ପ ସମୟ ଭିତରେ ଖେଳଛୁଟି 
ସରି କ୍ଲାସ୍‌ ଆରମ୍ଭ ହେଇଯିବ । ଚାଲି 
ଯାଉ ଯାଉ ହଠାତ କ'ଣ ମନେ ପଡିଗଲା ଭଳି ସେ କୌତୁହଳରେ ପଚାରିଲା, ଆପଣଙ୍କୁ 
କେତେ ଦିନ ଲାଗିଲା ସ୍ତୁଲ୍‌ ଠିଆ କରିବା ପାଇଁ ? 

“ସ୍କୁଲ୍‌ ଠିଆ କରେଇବା ପାଇଁ ---?' 'ଚଷମାର କାଚ ଶାଡି କାନିରେ ପୋଛୁ 
ପୋଛୁ ଭାବି ହେଲେ ମିସେସ୍‌ ମାଥୁର୍‌ । ‘ଏମିତିରେ ଦେଖିଲେ ଏପଯୀ୍ୟନ୍ତ ବି ତ ସ୍ତୁଲ୍‌ଟି 
ଠିଆ ହେଇନି । ମୋର ଯାହା ଯେମିତି ଯୋଜନା ସବୁ ରହିଛି, ମୋ ମନତଳେ ଯେଉଁ 
ସବୁ ଚିନ୍ତାମାନ ଖେଳୁଛି, ସେସବୁ ସାକାର ନ ହେବା ଯାଏ ସ୍ତ୍ଲ୍‌ଟି ଠିଆ ହେଲା ବୋଲି 
କେମିତି କହିବି ? 

“ତାଂ ଠିକ୍‌ । କିରୁ ପ୍ରଥମେ ଅବସ୍ଥା ସୁଧାରିବାକୁ ତ ବେଶ୍‌ ସମୟ ଲାଗି 
ଯାଇଥୁୂବ ? 

* ହଁ | କେବଳ ସଫାସଫିରେ ତ ସାତ ଆଠ ମାସ ଲାଗିଗଲା । ସେତେବେଳେ 
ଯାହା ଅବସ୍ଥା ଏଠି ! କଣ୍ଟା ବଣ, ବିଛୁଆତି ବୁଦା ଖେଳାଇ ହେଇ ଚାରିଆଡେ । ଚପଲ 
ପିନି ବି ହତା ଭିତରେ ଚାଲିବା ଅସମ୍ଭବ । ସାପ ନେଉଳ ଗୋଧ୍‌ ତ ନିତିଦିନିଆ ସାଥୀ.4 
ଦିନେ ଚିତାଟିଏ ବି ଆଖିରେ ପଡିଥୂଲା । 

“ଚିତା ବାଘ ??' ? ଶିହରି ଉଠିଲା ଅନୁପୂର୍ବା । 

“ହଁ । ସୁଲ୍‌ ହତାର ଶେଷ ଆଡଟା ପାଚିରୀ ଦିଆହେଇଥ୍‌ଲେ ବି ଜଙ୍ଗରିଆ 

ହେଇପଡିଥଲା । କହିଥିଲି ତ, ସେତେବେଳେ ପାଚିରୀ ଆର ପାଖଟା ଜଙ୍ଗଲ । ସେଇ 
ଜଙ୍ଗଲରେ ବୋଧହୁଏ ରହୁଥିଲା ଚିତା ବାଘଟି । ଗଛରୁ ଗଛକୁ ଡିଆଁ ମାରି କେମିତି 
ଚାଲି ଆସିଥୂଲା ଆମ ସ୍ତ୍ରଲ୍‌ ହତା ଭିତରକୁ ।” 

“ଚିତାକୁ ଦେଖିଲା କିଏ ?”? 

““ହୃତା ସଫା କରିବା ପାଇଁ ଯେଉଁ ଦିଇଟା ମୂଲିଆ ଲଗା ହେଇଥୁଲେ, 
ସେଇମାନଙ୍କ ଆଖିରେ ପଡିଗଲା ଆଗ । ପାଟି ଗୋଳ କରି କମ୍ପେଇ ଦେଲେ ସେମାନେ । 
ଆମ ଅଫିସ୍‌ରୁ କେଇ ଜଣ ବାହାରି ଆସିଲେ ପାଟି ଶୁଣି । ଆଉ ପୁଣି ଆଖପାଖରୁ 
କେଇଟା ଲୋକ ବି ପାଚିରୀର ଭଙ୍ଗା ଅଂଶ ଦେଇ ଦୌଡି ଆସିଲେ । କିଏ ଜଣେ ସେଠି 
ଗଦା ହେଇଥିବା ଶୁଖିଲା ପତ୍ରରେ ନିଆଁ ଜାଳି ଦେଲା । ଆଉ ଜଣେ ପୁରୁଣା ଟିଣ 
ବାଲ୍‌ଟିରେ ଶୁଖିଲା ଡାଳଟାଏ ପିଟିବାକୁ ଲାଗିଲା । ଭାଗ୍ୟ ଭଲ, ଏସବୁ ଗୋଳମାଳ 
ଦେଖି କାହାର କିଛି କ୍ଷତି ନ କରି ଚିତା ଡିଆଁଟାଏ ମାରି ଜଙ୍ଗଲ ଭିତରକୁ ପଳେଇଲା । 

ତା'ପରେ ?”' 

ତା'ପରେ ? ତା'ପରେ ସରକାରଙ୍କୁ ଅନୁମତି ନେଇ କିଛି ଗଛ କଟାକଟି 
କରି ଜଙ୍ଗଲକୁ ଦୂରେଇ ଦିଆଗଲା ! ମରାମତି କରେଇ ଉଚ୍ଚ ପାଚିରୀ ତିଆରି କରାଗଲା । 
ସ୍ତ୍ୁଲ୍‌ ହତା ପରିଷ୍କାର କାମ ବି ଶେଷ ହେଇଗଲା ସେତିକି ବେଳେ । 

ଶାନ୍ତା ମନ ପ୍ରାଣ ଢାଳି ଦେଲେ ସ୍ତୁଲୁଟିକୁ ଭଲ ଭାବରେ ଠିଆ କରେଇବା 
ପାଇଁ । ଛାତ୍ର ଛାତ୍ରୀ ସଂଖ୍ୟା ବଡିଲା । ସ୍ତୁଲ୍‌ର ଆବଶ୍ଯକତା ବଢିଲା । ସହର ବି 
ବଢିଲା । ଜଙ୍ଗଲ କଟା ହେଇଗଲା ବର୍ବିଷ୍ଣୁ ସହର ବାସୀଙ୍କ ବାସସ୍ତାନ ନିର୍ମାଣ ଉଦ୍ଦେଶ୍ୟରେ । 

' ଏବେ ତ ଆଉ ଏ ଅଞ୍ଚଳକୁ ସହରର ଶେଷ ସୀମା କୁହା ଯାଇ ପାରିବନି । 
କୁଆଡେ କୁଆଡେ ଲମ୍ବି ଗଲାଣି ଏ ବାଙ୍ଗାଲୋର୍‌ ସହର । --- ମତେ ଜଣେ ଅଧେ 
ପ୍ରସ୍ତାବ ଦେଇଥଲେ ସ୍ତୁଲ୍‌ର ଅଧା ଜମି ବିଜ୍ରି କରି ଦେଇ ସେଇ ଟଙ୍କାରେ ସ୍ତୁଲ୍‌ ଘର 
ତିଆରି କରିବାକୁ । ଟ୍ରଷ୍ଠିମାନଙ୍କର ବି ସେଇ ଇଚ୍ଛା ଥୁଲା | ମୁଁ କିନ୍ତୁ ରାଜି ହେଇ ପାରି ନ 
ଥିଲି । --- ଭାଗ୍ୟ ଭଲ, ରାଜି ହେଇ ନ 
ଥିଲି । ନହେଲେ କୁହ, କେମିତି ଆମେ ତିଆରି କରି ଥାଆନୁ ଏତେ ବଡ ସ୍ତୁଲ୍‌ ? 
କେମିତି ତିଆରି ହେଇଥାଆନ୍ତା ଆମ ହେଲ୍‌ଥ୍‌ ସେଣ୍ଟର୍‌ ?”' 

“ ‘ହେଲେ ସେତେବେଳେ ତ ବେଶ୍‌ ଟଙ୍କା ଦରକାର ହେଇଥିବ ଆପଣଙ୍କର । 
କେମିତି କ'ଣ କଲେ ?”' 

ଦେବଶିଶୁ ୪୯ 


“ମୋ ବାସ୍ତରୀ ବର୍ଷର ଜୀବନରେ ମୁଁ ଗୋଟିଏ ଜିନିଷ ଦେଖିଛି, ଅନୁପୂର୍ବା। ! 
ଥରେ ମନରେ ଗୋଟିଏ ସିଦ୍ଧାନ୍ତ ଦୃଢ ଭାବରେ ନେଇଗଲେ, ତାକୁ ସାକାର କରିବାରେ 
ବିଶେଷ ଅସୁବିଧା ହୁଏ ନାହିଁ । ବହୁ ରକମର ରାସ୍ତା ଖୋଲିଯାଏ ମଣିଷ ସାମ୍ବାରେ । 
ସ୍ତ୍ୁଲ୍‌ ବ୍ୟାପାରରେ ବି ଠିକ୍‌ ସେଇମିତି ହେଲା । ପ୍ରଥମ ପ୍ରଥମ ମୋ ଗ୍ରାଚୁଇଟି ଟଙ୍କାକୁ 
ମୂଳଧନ ଭାବରେ ଖଟେଇ ମୁଁ ଚ୍ୟାରିଟି ପ୍ରୋଗ୍ରାମ କରିବା ଆରମ୍ଭ କଲି । ଯେତେବେଳେ 
ସେତକ ଯଥେଷ୍ଟ ନ ହେଲା, ସେତେବେଳେ ନିର୍ବିକାର ଭାବରେ ମୁଁ ବାଙ୍ଗାଲୋର୍‌ 
ସାରା ବୁଲିଲି ଭିକ୍ଷା ଥାଳ ଧରି ।” 

“ ଭିକ୍ଷା ଥାଳ ! 

“ହଁ, ଭିକ୍ଷା । ସୁଲ୍‌ ପାଇଁ ହାତ ପଡେଇଲି । ଏ ସହରରେ ଏମିତି କୌଣସି 
ଅଫିସ୍‌ ନାହିଁ ଯୋଉଠିକି ମୁଁ ଯାଇନି । ଏମିତି କେହି ବ୍ୟବସାୟୀ ନାହିଁ ଯାହାକୁ ମୁଁ 
ଦେଖା କରିନି । କିଏ ଦୟା କରି ଦଶ କୋଡିଏ ମୋ ଝୁଲାମୁଣିରେ ପକେଇ ଦେଲା ତ 
କିଏ ମିଠା କଥାରେ ମତେ ବିଦାୟ କରି ଦେଲା । କିଏ ପୁଣି ମୁଁ ମାଗିବା ଆଗରୁ ଭି 
କରି ଦେଲା ମୋ ଥାଳ । ସରକାର ଡ କିଛି କିଛି ଦେଉଥୁୂଲେ । କିନ୍ତୁ ସେତକ ସମୁଦ୍ରକୁ 
ଶଙ୍ଖ ପାଣି । ମୁଁ ବିଭିନ୍ନ ଏନ୍‌ଜିଓମାନଙ୍କ ସାଙ୍ଗରେ କଥାବାର୍ଭା କଲି । ବିଭିନ୍ନ ଦାତବ୍ୟ 
ଅନୁଷ୍ଠାନଙ୍କୁ ବି ଦରଖାସ୍ତ ପକେଇଲି । ଧୀରେ ଧୀରେ ଅଧ୍କା ଗ୍ରାଣ୍ଟର ବ୍ୟବସ୍ଥା ହେଲା । 
ସେଥରେ ସ୍ତୁଲ୍‌ ଘର ତିଆରି ହେଲା । ଅନ୍ୟ ରକମର ବ୍ୟବସ୍ଥା ସବୁ କରାଗଲା । 
ପିଲାସଂଖ୍ୟା ଆହୁରି ବଢିବାକୁ ଲାଗିଲା । ଶିକ୍ଷକଙ୍କ ସଂଖ୍ୟା ବଢିଲା । ଅଫିସ୍‌ ଷ୍ଟାଫ 
ବଢେଇବାକୁ ହେଲା । ପିଅନ୍ନ୍‌ ଆୟା, ମାଳୀ ରଖିବାକୁ ହେଲା | ପିଲାଙ୍କ ପବା ଆସିବା 
ପାଇଁ ସ୍ତୁଲ୍‌ ବସ୍‌ର ବ୍ୟବସ୍ଥା କରିବାକୁ ହେଲା | ଦେଖି ଚାହିଁ ଡ୍ରାଇଭର୍‌ ରଖିବାକୁ ହେଲା । 
ତା'ପରେ ହେଲ୍୍‌ଥ୍‌ ସେଣ୍ଟର୍‌, ଆମ୍ଭଲାନ୍‌ସ୍‌ - କେତେ କଂଣ | --- ଚାଲିଛି ଏମିତି । 
ତଥାପି ଆହୁରି କେତେ କଥା ବାକୀ । ପିଲାଙ୍କ ପାଇଁ ଭୋକେସନାଲ୍‌ ଏଜୁକେସନ୍‌ର 
ବ୍ୟବସ୍ଥା ଠିକ୍‌ ଭାବରେ ଆରମ୍ଭ ହେଇନି । ଆର୍ଟ ରୁମ୍‌ ନାହିଁ । ଆର୍ଟ ଟିଚର୍‌ ରଖିବାର 
ସାମଥ୍ୟ ନାହିଁ । ବେକରି ୟୁନିଟ୍‌ଟିଏ ଖୋଲିବାର ଇଚ୍ଛା ---” ପୁଣି ଅନ୍ୟମନସ୍କ 
ହେଇଗଲେ ଶାନ୍ତା ମାଥୁର୍‌ । 

ଅନୁପୂର୍ବା କେବଳ ମନ୍ତ୍ରମୁଗ୍ଧ ହେଇ ଶୁଣୁଥୂଲା । ଏମିତି ମଣିଷ ବି ଅଛନ୍ତି ଏ 
ପୃଥୁବୀରେ ! ଅବସର ନେଇ ବୋହୁ ହାତ ରନ୍ଧା ଖାଇ ନାତି ନାତୁଣୀଙ୍କ ସାଙ୍ଗରେ ଖେଳି 
ସମୟ କଟାଇ ପାରିଥାଆନ୍ତେ । ଅଥଚ ଏ ବୟସରେ ଖଟି ଚାଲିଛନ୍ତି ! ଏଇମାନଙ୍କ ଭଳି 

୫୦ ଦେବଶିଶୁ 


ମଣିଷ ପୃଥିବୀରେ ଅଛନ୍ତି ବୋଲି ସିନା ପୃଥବୀଟା ଚାଲିଛି ! 

ହଠାତ୍ଵ ଗୋଟାଏ ବିକଳ ଚିଳ୍କ଼ାର ଭାସି ଆସି ଚମକେଇ ଦେଲା । କବାଟ 
ପାଖରେ ପ୍ରାୟ ପହଞ୍ଚି ଯାଇଥଲା ଅନୁପୂର୍ବା । କିନ୍ୁ ଗୋଡ ଦିଇଟା ପଥର । ସେ କିଛି 
ବୁଝିବା ଆଗରୁ ଚୌକି ଠେଲି ବଡ ବଡ ପାଦ ପକାଇ ତାକୁ ଟପି ବାହାରକୁ ବାହାରିଗଲେ 
ଶାନ୍ତା । ସମ୍ବିତ ଫେରି ପାଇ ତାଙ୍କ ପଛେ ପଛେ ଦୌଡିଗଲା ଅନୁପୂର୍ବା । କାହାର କ'ଣ 
ହେଲା ? 

ହୁଇଲ୍‌ ଚେଆର୍‌ରୁ ପଡି ଯାଇଛି ପିଲାଟିଏ । ସେକେଣ୍ଡ ଷ୍ଟାଣ୍ଡାର୍ଡର ସୁମନା । 
ଶାନ୍ତା ପହଞ୍ଚ୍‌ ପହଞ୍ଚୁ ଆଉ ଦୁଇ ଜଣ ପହଞ୍ଚି ଯାଇଥଲେ ସେଇଠି । ଜଣେ ସୁମନାର 
ମୁଣ୍ଡକୁ କୋଳରେ ଧରି ରଖିଛି । ଆଉ ଜଣେ ତା” ହାତ ଆଉଁଶି ଚାଲିଛି । ହେଲେ 
ଝିଅଟିର ଦେହ କମ୍ପି ଚାଲିଛି ଅନବରତ | ଦାନ୍ତରେ ଦାନ୍ତ ବାଜି ଯେମିତି ରକ୍ତାଭ୍ତ ନ ହୁଏ 
ବା ଜିଭ କଟି ନ ଯାଏ, ସେଥୁପାଇଁ ଝିଅଟିର ପାଟି ଭିତରେ କିଛି ଗୋଟାଏ ଧରି ରଖିଛି 
ଜଣେ । 

'“ଏପିଲେପ୍ଟିକ୍‌ ସିଜର୍‌ !”  ଶାନ୍ତାଙ୍କ ସ୍ଵର ଅସ୍ପଷ୍ଟ 

ଏପିଲେପ୍ସି !ଝମ୍‌ କରି ହେଇଗଲା ଅନୁପୂର୍ବାର ଛାତି ଭିତରଟା ।ତା' ମାଉସୀ 
ପୁଅ ଭାଇ ବୁନୁର ଥଲା ଏପିଲେପ୍ସି । ପିଲାଦିନେ ହଠାତ କରି କେତେ ଥର ଯେ ତାକୁ 
ଏଭଳି ଅଜ୍ଞାନ ହେଇ ଯିବାର ଦେଖିଛି ସେ । ସେତେବେଳେ ଡାକ୍ତର କହିଥୂଲେ ସାରା 
ଜୀବନ ସାବଧାନରେ ରହିବାକୁ ପଡିବ ବୁନୁକୁ । ଉିଷଧ ଖାଇବାକୁ ହେବ ନିୟମିତ 
ଭାବରେ । ବୃୁନୁର ବୟସ ଏବେ ଅଠେଇଶ । ପାଠ ଶାଠ ସାରି ଚାକିରି କଲାଣି । 
ତଥାପି ଏବେ ବି ସେ ଗିଳି ଚାଲିଛି କଡା କଡା ଓଷଧମାନ । 

ସେଇମିତି ଏପିଲେପ୍‌ଟିକ୍‌ ସିଜର୍‌ ଏଇ ଛୋଟ ଝିଅଟିର ! ଆହା ! 

ଶାନ୍ତା ମାଥୁର୍‌ ସୁମନା ପାଖରେ ବସି ରହିଛନ୍ତି ସ୍ଥିର ଭାବରେ । ମୁହଁର, 
ଆଖିର ଭାବ ଗମ୍ଭୀର । ଅନ୍ପ ସମୟ ପରେ ଚାପା ସ୍ଵରରେ ସେ କାହା କାହା ଉଦ୍ଦେଶ୍ୟରେ 
କହିଲେ, ˆ “ସୁମନ୍ତ --- ଲିପିକା -- ଜଗନ୍ନାଥ -- ¬ | 

ସମସ୍ତେ ଜାଣନ୍ତି ଏ ପରିସ୍ଥିତିରେ କ'ଣ କରିବାକୁ ହେବ । ଅବିଚଳିତ ଭାବରେ 
ଯିଏ ଯାହା କରିବା କଥା କରି ଚାଲି ଥଲେ । କିଏ ମେଡିକାଲ୍‌ ସେଣ୍ଟର୍‌କୁ ଫୋନ୍‌ 
କରୁଥଲା, କିଏ ସୁମନାର ବାପା ମାଂଙ୍କୁ ଖବର ଦେବାର ବ୍ୟବସ୍ଥା କରୁଥିଲା, ଆଉ 
ପୁଣି କିଏ ପାଣି, ତଭଲିଆ ଆଣି ପାଖରେ ରଖୁଥୁଲା । ସେଇଠି ଟିଫିନ୍‌ ଖାଉଥିବା 

ବାକୀ ପିଲାମାନେ ବି କାହା ନିର୍ଦ୍ଦେଶରେ ଅନ୍ୟ ବାରଣ୍ଡାକୁ ଚାଲି ଯାଇସାରିଥୂଲେ । 
ଏକା ଅନୁପୂର୍ବା। ଯେମିତି ଜାଣି ପାରୁ ନ ଥୁଲା ସେ କ'ଣ କରିବ । ଅଥଚ କିଛି ଗୋଟାଏ 
କରିବା ଦରକାର ! କେବଳ ଦର୍ଶକ ସାଜି ରହିବାକୁ ମାଡି ମାଡି ପଡ଼ୁଥିଲା ତାକୁ । 

ସିଜର୍‌ ହେବା ପରେ ସୁମନା ହାତରୁ ଛିଟକି ତା'ର ଟିଫିନ୍‌ ବାକ୍ସ ତଳେ 
ପଡିଯାଇଥୂଲା । ଧାଇଁ ଯାଇ ତାକୁ ଇ ଉଠେଇ ପକେଇଲା ଅନୁପୂର୍ବା । ତଳେ ଛିନ୍‌ 
ଛତର ହେଇ ପଡିଥୂଲା ପିଲାଟି ଘରୁ ଆଣିଥୁବା ରୁଟି, ଆଳୁ ତରକାରୀ । ଅନୁପୂର୍ବାର 
ହାତ ଅଟକି ଗଲା । କେମିତି ସଫା କରିବ ଏସବୁ ? 

“ତୁମେ ଘୁଞଚ, ମା” ।”” ପାଖରେ ଆସି ଠିଆ ହେଲା ଆୟା ଜଣେ । ବାଁ 
ହାତରେ ଖଡିକା ଝାଡୁ । ଡାହାଣ ହାତରେ ଘର ପୋଛା ବାଲ୍ଟି । 

ଅନୁପୂର୍ବା ତା ହାତକୁ ଟିଫିନ୍‌ ବାକ୍ସଟା ବଢେଇ ଦେଇ କଡେଇ ଗଲା । ଏଠି 
କିଛି କରିବାର ନାହିଁ ତା'ର । କେମିତି ଅପାରଗ ମନେ ହେଉଥଲା ନିଜକୁ । 

ସୁମନାର ସିଜର୍‌ ଶେଷ । ତଥାପି ଅଜ୍ଞାନ ଅବସ୍ଥାରେ ପଡି ରହିଥୁଲା ସେ । 
ଶାନ୍ତ ଭାବରେ ନିର୍ଦ୍ଦେଶ ଦେଇ ଚାଲିଛନ୍ତି ଶାନ୍ତା ମାଥୁର ! 

ଗାଡି ଆସିଗଲା । ସୁମନାକୁ ଏବେ ନିଆଯିବ ସ୍ଵାସ୍ଥ୍ୟ କେନ୍ଦ୍ରକୁ । 

““ ମୁଁ କିଛି ସାହାଯ୍ୟ କରି ପାରିବି ? --- ଆସିବି ଆପଣଙ୍କ ସାଙ୍ଗରେ ?'' 
ରହି ରହି ପଚାରିଲା ଅନୁପୂର୍ବା । 

ସାମାନ୍ୟ ଅବାକ୍‌ ଭାବରେ ଅନୁପୂର୍ବା ମୁହଁକୁ ଚାହିଁଲେ ଶାନ୍ତା । ତା'ର ଅସ୍ତିତ୍ଵ 
ବିଷୟରେ ଯେମିତି ଅଜ୍ଞ ପାଲଟି ଯାଇଥୂଲେ ଏସବୁ ଭିତରେ । ˆ ତୁମେ ? --- ତୁମର 
ଏବେ କ୍ଲାସ୍‌ ଅଛି ନା ?”? 

ବର୍ମାନକୁ ଫେରି ଆସିଲା ଅନୁପୂର୍ବା । ଖେଳଛୁଟି ଯେ ଶେଷ ହେଇ ଯାଇଛି, 
ତା'ର ଧାରଣା ନାହିଁ । ବେଲ୍‌୍ର ଶହ ବି ପଡିନି କାନରେ । ଆଖି ବୁଲେଇ ଆଣିଲା 
ଚାରିଆଡ଼ୁ । କୋଉଠି ଗୋଟିଏ ବି ପିଲା ବା ଶିକ୍ଷକ, ଶିକ୍ଷୟିତ୍ରୀ ଦିଶୁ ନାହାନ୍ତି । ଯିଏ 
ଯାହାର କ୍ଲାସ୍କୁ ଯାଇ ସାରିଲେଣି । ଅନୁପୂର୍ବା କଲାସ୍‌ରେ ବି ପିଲାମାନେ ବସି ସାରିବେଣି 
ଏହା ଭିତରେ । ଇସ୍‌ - 

କ'ଣ କହିବ ଜାଣି ନ ପାରି ସାମାନ୍ୟ ବିଚଳିତ ଭାବରେ ନିଜ କ୍ଲାସ୍‌ ଆଡକୁ 
ଆଗେଇ ଯାଉଥଲା ସେ । ହଠାତ୍ଵ ପଛରୁ ଡାକିଲେ ଶାନ୍ତା । ମନେ ପଡିଗଲା ଭଳି 
କହିଲେ, “ ‘ତୁମେ ପରା ଆଜି ଆମ ହେଲ୍‌ଥ୍‌ ସେଣ୍ଟର୍‌କୁ କ୍ଲାସ୍‌ ପରେ ଆସିଵ ବୋଲି 

କହୁଥିଲ, ଅନୁପୂର୍ବା ? --- ଆସିବ ? ଠିକ୍‌ ଅଛି, ମୁଁ ଶୋଭାଙ୍କୁ କହି ଦେବି ତାହେଲେ । 

କିଛି ଗୋଟାଏ କରିବାର ନିର୍ଦ୍ଦେଶ ପାଇ ଯେମିତି କୃତାର୍ଥ ହେଇଗଲା ଅନୁପୂର୍ବା । 
“ମୁଁ ଆସିବି ।” 

ଏଥର ଆର୍ଟ କ୍ଲାସ୍‌ ଆଡକୁ ଚାଲିଲା ସେ । 

ଯାହା ଭାବିଥୂଲା ସେୟା | କ୍ଲାସ୍‌ରେ ପିଲାମାନେ ବସି ସାରିଥୂଲେ । ଟେବୁଲ୍‌ 
ଉପରେ ସଜାଡି ରଖିଥୁଲେ ପେନ୍‌ ସିଲ୍‌, ରବର୍‌, ରଙ୍ଗ , ତୁଳୀ | ଅନୁପୂର୍ବା ପାଇଁ କେବଳ 
ଅପେକ୍ଷା । 

ତରବର ହେଇ ଆଲ୍‌ମାରୀରୁ ଅଧା ଅଙ୍କା କ୍ୟାନଭାସ୍‌ମାନ କାଢି ଦେଲା 
ଅନୁପୂର୍ବା । ଖୁବ୍‌ ଶୀଘ୍ର ନିଜ ନିଜ କାମରେ ମଗ୍ଧ ହେଇଗଲେ ସମସ୍ତେ । ବେଶୀ କଥା 
ନାହିଁ, ଅଯଥା ହିଁ ହିଁ ନାହିଁ । କେବଳ କାଗଜ, ପେନସିଲ୍‌, ରଙ୍ଗ । ମଝିରେ ମଝିରେ 
ଦରକାରୀ କେତେଟା ପ୍ରଶ୍ନ ଅନୁପୂର୍ବାକୁ । ସେ ହୁଏତ ଆଙ୍କିବ। ଶୈଳୀ ନେଇ କିଛି 
ଗୋଟାଏ ବୁଝାଏ । ରଙ୍ଗ ବ୍ୟବହାର ନେଇ ଦୁଇ ଚାରିଟା କଥା କୁହେ । ଆଶ୍ଚଯ୍ୟ, 
କୌଣସି କଥା ଦୁଇ ଥର ବୁଝେଇ କହିବାକୁ ହୁଏ ନାହିଁ ତାକୁ । ଏ ପିଲାଙ୍କର ନିଷ୍ଠା ଓ 
ଏକାଗ୍ରତା ଦେଖିଲେ ବାସ୍ତବିକ୍‌ ଅବାକ୍୍‌ ହେବାକୁ ହୁଏ । ସେମାନେ ଜାଣନ୍ତି ଯେ ସେମାନଙ୍କ 
ପାଇଁ ପେନ୍‌ସିଲ୍‌ ଧରିବା, ଦେହକୁ ସିଧା ରଖିବା ଭଳି ସାଧାରଣ କାମଗୁଡିକ ବି ବେଶ 
କଠିନ । ସେଥୁପାଇଁ କି କଠୋର ଅଧ୍ଯବସାୟ ! 

ଦୁଇଟା ଘଣ୍ଟା କଟିଗଲା ଚାହୁଁ ଚାହୁଁ । କ୍ଲାସ୍‌ ଶେଷ । ପିଲାମାନେ ଚାଲିଗଲେଣି 
ଆଟଟଁ ରୁମ୍‌ରୁ | ସେମାନଙ୍କ କ୍ୟାନ୍‌ଭାସ୍କୁ ସାବଧାନରେ ଆଲମାରୀ ଭିତରେ ରଖୁ ରଖୁ 
ମୁଗ୍ଧ ହୋଇ ଅନୁପୂର୍ବା ଦେଖୁଥୂଲା ସେଗୁଡିକୁ । କି ପ୍ରତିଭା ! ଇଚ୍ଛା ହେଉଛି, ଶାନ୍ତା 
ମାଥୁର୍‌ଙ୍କୁ ଯାଇ କହିବ - ପ୍ରଦର୍ଶନୀ ବାଦ୍‌ ଦିଅନ୍ତୁ । ମୁଁ କିଣି ନେବି ସବୁ ତକ ଡ୍ରଇଙ୍ଗ ।' 
କିନ୍ତୁ ନିହାତି ଆତ୍ମକୈନ୍ଦ୍ରିକ ଚିନ୍ତା ଏ । ଏଇଥରକ ସିନା କିଣି ନେବ ଅନୁପୂର୍ବା, ହେଲେ 
ପର ଥରକ ? ପୁଣି ତା' ପର ଥରକ ? ଆହୁରି ତା' ପର ? 

ନା, ଭଲ କରି ପ୍ରଦର୍ଶନୀ କରିବାକୁ ହେବ । ସମସ୍ତଙ୍କର ଆଖି ଝଲସାଇ 
ଦେବାକୁ ହେବ । ଆଉ ବାଙ୍ଗାଲୋର୍‌ର ସବୁ ମଣିଷଙ୍କୁ ଦେଖାଇ ଦେବାକୁ ହେବ 
ଆଶାଚ୍ୟୋତି ପିଲାଙ୍କର କିଭଳି ପ୍ରତିଭା । 

“କାମ ସରିଲା, ପୂର୍ବା ??? କବାଟ ପାଖରେ ମୁଣ୍ଡ ଦେଖାଇଲା ଶୋଭା । 
‘ଯିବା ହେଲ୍‌ଥ୍‌ ସେଣ୍ଟର୍‌ ?” 

“ହଁ ଚାଲ୍‌ ।  ପର୍ସ କାନ୍ଧରେ ଝୁଲାଇ ବାହାରି ପଡିଲା ଅନୁପୂର୍ବା । 

ସ୍ତ୍ଲ୍‌ କମ୍ପାଉଣ୍ଡକୁ ଲାଗି କରି ସ୍ଵାସ୍ଥ୍ୟ କେନ୍ଦ୍ର । ବାହାରୁ ମନେ ହୁଏ ନିହାତି 
ଛୋଟ | କିନ୍ଧ ଭିତରକୁ ଭିତରକୁ ଲମ୍ବିଛି । ଯେହେତୁ ସପାଷ୍ଟିକ୍‌ ପିଲାଙ୍କ ପାଇଁ ସେଣ୍ଟରୁଟି, 
ସେଥୂପାଇଁ ସବୁ କିଛି ଗୋଟିଏ ମହଲାରେ । ପରେ ନିହାତି ଦରକାରରେ ଦୁଇ ମହଲା 
କରିବାର ସୁବିଧା ରଖା ହେଇଛି, କିନୁ ସେ ତ ବହୁତ ପରର ଯୋଜନା ¦! ଯେତେବେଳେ 
ଲିଫ୍ଟ୍‌ ବା ଏସ୍‌କାଲେଟର୍‌ ତିଆରି କରିବାର ସାମଥ୍ୟ ରହିବ, ସେତେବେଳେ ଯାଇ ।! 

“ “ଆସିଗଲ, ଅନୁପୂର୍ବା ? ଆସ ଆସ ଭିତରକୁ ।” ' ଅଫିସ୍‌ ରୁମ୍‌ ଭିତରକୁ 
ତାକୁ ଡାକିନେଲେ ଶାନ୍ତା । ପାଖରେ ବସିଛି ରଞ୍ଜନା । ଦୁଇ ଜଣଙ୍କ ଆଖିରେ ଚଷମା । 
ସାମ୍ପାରେ ଫାଇଲ୍‌ ! 

‘କେମିତି ଅଛି ସୁମନା ? 

“ଅଛି ଏକରକମ । ଇଞ୍ଜେକ୍ସନ୍‌ ନେଇ ଶୋଇଛି । ଦେଖି ଆସିବ କି ?” 

* ନୋ, ଶୋଇଛି ଯଦି ଶୋଉ । ଏତେ ବଡ ବିପଦ ଗଲା ! 

“ବଡ଼, ସାନ କ'ଣ । ଏଠି ଏସବୁ ତ ନିତିଦିନିଆ କଥା ।” 

“ଏପିଲେପ୍ସିକୁ ନିୟନ୍ତ୍ରଣରେ ରଖିବା ପାଇଁ ତ ଥିଷଧ ଅଛି । ସେସବୁ 
ଦିଆଯାଇନାହିଁ ସୁମନାକୁ ? 

' ଦିଆଯାଇଛି ! ଓିଷଧ ବି ଖାଏ ଝିଅଟା ସବୁ ଦିନ । ହେଲେ ଟିକିଏ ପାନରୁ 
ଚୁନ ଖସିଲେ ସିଜର୍‌ । -- ଖାଲି କଣ ସୁମନା ? ଆହୁରି କେତେ ଜଣଙ୍କର ବି ଏମିତି 
ହୁଏ ଏଠି । କାହାର ବେଶୀ, କାହାର କମ୍‌ । କ'ଣ କରାଯିବ, ପାର୍ଟ ଅଫ୍‌ ଆଞୱାର୍‌ 
ଲାଇଫ୍‌ ହିଅର୍‌ ।” 

ଶାନ୍ତାଙ୍କ କଥା ସରିବା ଆଗରୁ ହାତରେ ଫାଇଲ୍‌ଟାଏ ଧରି ହୁଇଲ୍‌ ଚେଆର୍‌ରେ 
ବସି ପଶି ଆସିଲା ଜଣେ । ଶ୍ୟାମଳ ରଙ୍ଗର ଦେହରେ ଆକାଶିଆ ସାଲ୍‌ୱାର୍‌ କମିଜ୍‌ । 
ମୁଣ୍ଡରେ ହିଜାବ୍‌ । ଆଖିରେ ବେଶ୍‌ ଉଚ୍ଚ ପାୱାର୍‌ର ଚଷମା । ମୁଣ୍ଡ ବଙ୍କି ଯାଇଛି ଡାହାଣ 
ଆଡକୁ । ଉଚ୍ଚତା ସାଢେ ଚାରି ଫୁଟ୍‌ ହେବ କି ନ ହେବ । ସାମାନ୍ୟ ଖନେଇ ଖନେଇ 
ସେ କହିଲା, ˆ 'ଶାନ୍ତା ଆଣ୍ଟି ଏ ଫାଇଲ୍‌ଟା ଟିକିଏ ଦେଖିବେ । ଚୂଆ କେସ୍‌ । ମଧ୍ଯବିତ୍ତ 
ଦମ୍ପଭିଟିଏ ଝିଅକୁ ଧରି ଆସିଥୂଲେ । ଆସିଥୁୂଲେ ନୁହଁ, ସେମାନଙ୍କର ପଡୋଶୀ ଜୋର୍‌ 
ଜବରଦସ୍ତି ତାଙ୍କୁ ନେଇ କରି ଆସିଥୂଲେ | ଭେରି ସ୍ୟାଦ୍ଵ କେସ୍‌ । ଏଗାର ବର୍ଷ ପରେ 
ପିଲାଟିଏ ହେଲା | କିନ୍ତୁ ସ୍ତାଷ୍ଟିକ୍‌ । ବାପା ମା” ଦିହେଁ ଡିପ୍ରେସନ୍‌ ଭିତରେ । କିଏ କାହାକୁ 

ବୁଝେଇବ ? ଆଜି ମୁଁ କାଉନ୍‌ସେଲ୍‌ କଲି ତାଙ୍କୁ । କିନ୍ତୁ ସମୟ ଲାଗିବ । ଆପଣ ଯଦି 
ଫୋନ୍‌ କରି ଟିକିଏ ସେମାନଙ୍କ ସାଙ୍ଗରେ କଥା କହନ୍ତେ, ଭଲ ହୁଅନ୍ତ। । ସେମାନେ 
ଜମା ରାଜି ହେଉ ନାହାନ୍ତି ଝିଅକୁ ସ୍ତଲୁକୁ ପଠାଇବାକୁ । ସେମାନଙ୍କର କହିବା କଥା 
ଆଖିରୁ ଅନ୍ତର ହେଲେ ପିଲାଟି ଆଉ ବଞ୍ଚିବନି । ବାପଟିର ଅଧା ଦିନ ଅଫିସ୍‌ ଯିବା 
ବନ୍ଦ | ମା'ଟି ତ ଘର ବାହାରେ ଇ ପାଦ ରଖେନି । 

ତା” ହାତରୁ ଫାଇଲ୍‌ ନେଲେ ଶାନ୍ତା । ହୁଁ । ପଢି ଦେଖିବି । ତା'ପରେ କାଲି 
ଆଡକୁ ଫୋନ୍‌ କରିବି । --- ହଁ ନୁର୍‌ , ମିଟ୍‌ ଅନୁପୂର୍ବା । ଏବେ ଭଲେଣ୍ଟାରିଲି ଆର୍ଟ 
କ୍ଲାସ୍‌ ନେଉଛନ୍ତି ଆମର । --- ଅନୁପୂର୍ବା, ଏଇ ଆମ ନୁର ୟାରି ପାଇଁ ମୁଁ ଆଶାକ୍ୟୋତିକୁ 
ଆସିଲି ଜାଣା 

“ଆପଣ କ'ଣ ଯେ କହନ୍ତି, ଶାନା ଆଣ୍ଟି? ଲଜିତ ସ୍ବରରେ କହିଲା ନୁର୍‌ | 

ଯାହା ଠିକ, ସେଇ କଥା ହିଁ କହୁଛି । ତୁମେ ସେଦିନ ମୋ ପାଦ ଗୁଡେଇ 
ଧରି ନ ଥୁଲେ, ଭାବୁଛ ମୁଁ ରହି ଯାଇ ଥାଆନି ? ଜମା ନୁହଁ ।” 

“ଯାଃ - ”” ଚାଲି ଯାଉ ଯାଉ ନୁର୍‌ ରହିଗଲା ଟିକିଏ । ରଞ୍ଜନାକୁ କହିଲା, 
*“ରଞ୍ଜନା ଆଣ୍ଟି, ପଅର ଦିନ ମୋର ଆଉ ଗୋଟିଏ କାଉନ୍‌ସେଲିଙ୍ଗ୍‌ ସେଶନ୍‌ ଅଛି 
ଅବ୍ଦୁଲ୍‌ ଆଲମ୍‌ ସାଙ୍ଗରେ ।” 

“କୋଉ ଅବୃଦୁଲ୍‌ ଆଲମ୍‌ ?”? 

“କହୁ ନ ଥୂଲି ଆପଣଙ୍କୁ ? ସେଇ ଯେଉଁ ବାଙ୍ଗଲା ଦେଶୀ ଲୋକଟି ? ଯାହା 
ପୁଅ ଫୋର୍‌ଥ୍‌ରେ ଆଡ଼ମିଶନ୍‌ ନେଇଛି ଏ ବର୍ଷ ।' 

ରଞ୍ଜନାର ମନେ ପଡିଛି । ' ଓହୋ, ସେଇ ଯିଏ ପୁଅ ପାଖେ ପାଖେ ରହିବ 
ବୋଲି ଦିନ ଯାକ ସ୍ତ୍ଲ୍‌ ବାହାରେ ପାଦ ଦିଏ ନାହିଁ । ରାତିରେ ବି ଜଗି ବସେ ସ୍ତଲ୍‌କୁ, 
କାଳେ କିଏ ବାଜେ ଲୋକ ଆସି ସ୍ତ୍ଲୁକୁ ରାତାରାତି ଭାରି ଦେବ ? ସେଇ ?” 

“ହଁ | ଲୋକଟି ଇଂରାଜୀ ଜମା ଜାଣିନି । ହିନ୍ଦୀ ବି କହୁଛି ଭଙ୍ଗା ଭଙ୍ଗା । ନା 
ମୁଁ ତା” କଥା ବୁଝି ପାରୁଛି ନା ସେ ମୋ କଥା ବୁଝୁଛି । ଆପଣ ରହିଲେ ତା' ସାଙ୍ଗରେ 
ବଙ୍ଗଳାରେ କଥା କହି ପାରିବେ । ହୁଏତ ନିଜ ଭାଷା ଶୁଣିଲେ ଲୋକଟି ଟିକିଏ ଖୋଲା 
ମନରେ କଥା କହିବ । 

“ 'ପଅର ଦିନ ? ଠିକ୍‌ ଅଛି । ମୁଁ ଆସିବି ।” 

ହୁଇଲ୍‌ ଚେଆର୍‌ ବୁଲେଇ ନେଇ ନୃର୍‌ ଚାଲିଗଲା । 

ସେଇ ଆଡକୁ ଚାହିଁ ଟିକିଏ ହସି ଦେଇ ଶାନ୍ତା ମାଥୁର୍‌ କହିଲେ, ' ଦେଖିଲ ତ 
ଆମ ନୁର୍‌କୁ, ଅନୁପୂର୍ବା ? ଏଡିକି ଛୋଟିଆ ଝିଅଟିଏ, ଅଥଚ ହେନ୍‌ଥ୍‌ ସେଣ୍ଟର୍‌ର ଅଧା 
ଦାୟିତ୍ବ ସ୍ବେଚ୍ଛାରେ ନିଜ ଆଡକୁ ଟାଣି ନେଇଛି । ଏବେ ସେ ଦିନେ ନ ଆସିଲେ ସେଣ୍ଟର୍‌ 
ଅଚଳ । --- ଯାଅ ଏଥର, ଅନୁପୂର୍ବା । ଶୋଭାଙ୍କ ସାଙ୍ଗରେ ଚଟାପଟ୍‌ ଆମ ସେଣ୍ଟର୍‌ଟା 
ଟିକିଏ ବୁଲି ଦେଇ ଘରକୁ ଯାଅ । ତୁମର ଡେରି ହେଉଛି ।” 


ଚାରିଟା ପାଞ୍ଚରେ ହେଲ୍‌ଥ ସେଣ୍ଟରରୁ ବାହାରିଲା ଅନୁପୂର୍ବା । ଟାଣୁଛି ଶୋଭାକୁ । 
“ଚାଲ୍‌ ନା ମୋ ସାଙ୍ଗରେ । ଘରେ ବସି ଗପିବା ।! ରାତିରେ ଏକାଠି ଘରେ ଖାଇ 
ଫେରିବୁ ।” 

ନାଇଁରେ, ଆଜି ହେବନି । ମୋ ଭଉଣୀ ରଣ୍ଟର୍‌ ଭିଭ ଦେବାକୁ ଆସୁଛି 
ଦିଲ୍ୀରୁ । ଢେଟ୍‌ ଫ୍ଲାଇଟ୍‌ରେ । ଆଗରୁ କେବେ ଆସିନି ବାଙ୍ଗାଲୋର୍‌ । ସେଥୁପାଇଁ 
ତା'ର ଯେତେ ଦୁଶ୍ଚିନ୍ତା ନାହିଁ, ତା'ଠୁ ଅଧୁକ ଦୁଶ୍ଚିନ୍ତା ତା? ବର ଆଉ ତା' ଶାଶୁଙ୍କର | 
ବାରମ୍ବାର ଫୋନ୍‌ କରି ଚାଲିଛନ୍ତି ମତେ ମୋ ମୋବାଇଲ୍‌ରେ । ସେଥୁପାଇଁ ଏଆର୍‌ ପୋର୍ଟ 
ଯିବାକୁ ହେବ ଠିକ୍‌ ସମୟରେ । 

“ଓ । ଢେଟ୍‌ ଫ୍ାଇଟ୍‌ ମାନେ ତ ଘରକୁ ଯାଇ ସମୟ ଅନୁସାରେ ଫେରି 
ହେବନି । --- ଚାଲ୍‌, ବରଂ କୋଉଠି ବସି କଫି ପିଇବା । ଆଜି ଜିତ, ବବିଙ୍କର 
କ୍ରିକେଟ୍‌ କୋଚିଙ୍ଗ ଅଛି । ଫେରୁ ଫେରୁ ସାଢେ ଛଅ ବାଜିବ । କଫି ପିଇ ତତେ 
ଏଆର୍‌ ପୋର୍ଟରେ ଓହ୍ଲେଇ ଦେଇ ମୁଁ ଘରକୁ ଯିବି । 

“ଚାଲ୍‌ ତାହେଲେ । 

ଗେଟ୍‌ ପାଖକୁ ଚାଲି କରି ଗଲା ବେଳେ ଦୁଇ ପୁରୁଣା ବନ୍ଧୁଙ୍କର କେତେ 
ଆଡର କେତେ କଥା ହେଉଥୁୂଲା । ଗେଟ୍‌ ସେପାଖକୁ ଯାଇ ଗାଡିରେ ବସିବାକୁ ଯାଉଛନ୍ତି 
ସେମାନେ, ହଠାତ ଆଖି ପଡିଲା ରଞ୍ଜନା ଉପରେ । ବ୍ୟସ୍ତ ହୋଇ ଅଟୋଟିଏ ଧରିବାର 
ଚେଷ୍ଟା କରୁଛି ସେ । ହେଲେ ଏଇ ସମୟରେ ଯାହା ହୁଏ । ଖାଲି ଅଟୋ ଗୋଟାଏ ବି 
ନାହିଁ । 

ଗାଡିରୁ ଓହ୍ଲେଇ ଆସିଲା ଅନୁପୂର୍ବା । ' ରଞ୍ଜନା, ଘରକୁ ଯିବ ? ମୁଁ ଛାଡି 

ଦେବି ? 

““ଦ୍ୟାଟ୍‌ ଉଇଲ୍‌ ବି ଓଶ୍ଡର୍‌ଫୁଲ୍‌ ! ହେଲେ ତୁମେ ତ ଏଆର୍‌ପୋର୍ଟ୍‌ ରୋଦ୍‌ 
ଧରି କୋରମଙ୍ଗଳା ଯିବ । ମୋ ଆପାର୍ଟ୍ମେଣ୍ଟ୍‌ ଯାଇ ସର୍‌ଜାପୁର୍‌ ରୋଡଵରେ ! ଅଯଥା 
ଏତେ ଗୁଡାଏ ବାଟ --- 

“ବାଟ ପୁଣି କ'ଣ ? ଟିକିଏ ଘୁରିଗଲେ ହେଲା । ତା'ଛଡା ମୁଁ ଏବେ ଘରକୁ 


ଯାଉନି । 

“ସତ କହୁଛ, ଅନୁପୂର୍ବା ? -- ଅସୁବିଧା ହେବନି ? ତୁମେ ଦୁଇ ସାଟ 
କୁଆଡେ ଜାଣ ଯାଉଥୁୂଲ, ମତେ ପୁଣି ଛାଡିବାକୁ ଗଲେ ---” ରଞ୍ଜନା ସ୍ଵରରେ 
ତଥାପି ସାମାନ୍ୟ ଇତସ୍ତତତା । 


ନା, ଆମର ସେମିତି କୁଆଡେ ଯିବାର ନ ଥୁଲା | --- କୋଉ କ୍ୟାଫେରେ 
ବସି କଫି କି ଚାହା ପିଇ ଥାଆନ୍ତୁ । ଗପ ଟିକିଏ ହେଇଥାଆନ୍ତା ।” 

ତାହେଲେ ମୋ ଘରକୁ ଚାଲ । ମୁଁ ବଢିଆ ଚାହା ପିଆଇବି ।” . ଉଚ୍ମସିତ 
ଭାବରେ ରଞ୍ଜନା କହିପକେଇଲା । 

ଶୋଭା ବୋଧ୍ହୁଏ ଆପରି କରି ଆସୁଥୂଲା | କିନୁ ଅନୁପୂର୍ବା ଆଖିରେ ପଡିଲା 
ନାହିଁ । ସେ ଖୁସିରେ କହି ପକେଇଲା, ˆ ସିଓର୍‌ । --- ଶୋଭା, ଆମର ଦୁଇ ଜଣିଆ 
କଫି ପ୍ରୋଗ୍ରାମ ଆଉ କେବେକ ପାଇଁ ଥାଉ । ଆଜି ରଞ୍ଜନାଙ୍କ ହାତ ତିଆରି ଚାହା 
ପିଇବା ଚାଲ୍‌ ।!” 

କିଛି ନ କହି ଶୋଭା ମୁଣ୍ଡ ଟୁଙ୍ଗାରିଲା । ୟାପରେ ତ ଆପରଭି କରିବା ଭଲ 
ଦିଶିବନି । 

ବାଟରେ ଯିବା ବେଳେ କେତେ ଆଡର କେତେ କଥା ପଡିଛି । ଇରାକ୍ଵ 
ସମସ୍ୟା ଠାରୁ ଆରମ୍ଭ କରି ବାଙ୍ଗାଲୋର୍‌ର ରାସ୍ତାଘାଟର ସମସ୍ୟା ପଯ୍ୟନ୍ତ । 

ବାଙ୍ଗାଲୋର ଆଉ ଆଗର ଉଦ୍ୟାନ-ସହର ନାହିଁ । ନା ଟା ଏବେ ବି କଥା 
ଛଳରେ ବ୍ୟବହାର କରନ୍ତି ଅନେକ । କିନ୍ଧୁ କେବଳ କଥାର କଥା ହେଇ ରହିଯାଇଛି । 
ସବୁଜିମା କମିଛି, ଉଦ୍ୟାନର ସଂଖ୍ୟା କମିଛି । ଏବେ “ଉଦ୍ୟାନ ସହର ' ନୁହଁ, ‘ସିଲିକନ୍‌ 
ସହର” କହିବା ବୋଧହୁଏ ଅଧୁକ ପ୍ରଯୁଜ୍ୟ ହେବ ! ରାଜ ରାସ୍ତାଡୁି ଆରମ୍ଭ କରି ସହରର 
ଗଳି କନ୍ଧିରେ ଠେଲାଠେଲି ହେଉଛନ୍ତି ସଫ୍ଟ ଓର୍‌ କମ୍ପାନୀମାନ | ସେମାନଙ୍କର ଚାହିଦା, 
ସେମାନଙ୍କ ଅଫିସ୍‌ରେ କାମ କରୁଥୁବା ମଣିଷମାନଙ୍କର ଚାହିଦା ମେଣ୍ଟାଇବାକୁ ଯାଇ 

ସବୁଜିମାକୁ ବଳିଦାନ ଦେବାକୁ ହେଇଛି । 

କେବଳ ଏମାନଙ୍କର କାହିଁକି, ସହରର ଅଧୂବକାଂଶ ଲୋକଙ୍କର ଯେ ଏଇଟା 
ଏବେ ପ୍ରଧାନ ଆଲୋଚ୍ୟ ବିଷୟ । 

ରଞ୍ଜନା କହିଲା, “ ଆଗରୁ ମତେ ଘରୁ ଆଶାଜ୍ୟୋତିକୁ ଯିବା ଆସିବା କରିବା 
ପାଇଁ ପନ୍ଦର ମିନିଟ୍‌ରୁ ବେଶୀ ସମୟ ଲାଗୁ ନ ଥୁଲା । ଏବେ ସକାଳୁ ଘରୁ ବାହାରୁ 
ବାହାରୁ ଟିକିଏ ଡେରି ହେଲେ ପଇଁଚାଳିଶ ମିନିଟ୍‌ ଲାଗି ଯାଏ ଅତି କମ୍‌ରେ । କେବେ 
ଯେ ମାରାଥାଲି ବ୍ରିଜ୍‌ ଚଉଡ଼ା ହେବ ! ଭାଗ୍ୟ ଭଲ, ଫେରିବା ବେଳେ ଅଫିସ୍‌ ଫେରନ୍ତା 
ଟ୍ରାଫିକ୍‌ ଭିଡ଼ ନ ଥାଏ । ନହେଲେ ବୋଧହୁଏ ମୁଁ ପାଗଳ ହେଇଯାଆନ୍ତି କେବଳ 
ଯାତାୟାତ କରି କରି । 

ହଠାତ୍‌ ଅନୁପୂର୍ବା ପଚାରିଲା, “ତୁମେ ସବୁ ଦିନ ଘରକୁ କେମିତି ଯାଅ, 
ରଞ୍ଜନା ?”? 

“ମୋ ଗାଡିରେ । ହେଲେ ଆଜି ସକାଳେ ଗାଡି ୱାର୍କଶପ୍‌ରେ ଦେଇ ଆସିଛି । 
ବ୍ରେକ୍ଟା ଗଣ୍ଡଗୋଳ କରୁଥଲା କେଇ ଦିନ ଧରି । ସସ୍ପେନ୍‌ସନ୍୍‌ ବି ଠିକ୍‌ ନାହିଁ । ଏବେ 
ପାଞ୍ଚ ଦିନ ପାଇଁ ଅଟୋ ଉପରେ ନିର୍ଭର କରିବା ଛଡା ଉପାୟ ନାହିଁ । ଶୁକ୍ରବାର 
ସକାଳେ ଯାଇ ଗାଡି ମିଳିବ ।” 

“କାଲି, ପଅର ଦିନ ମ୍ୟାନେଜ୍‌ କରି ନିଅ ! ଗୁରୁବାର ଦିନ ମୁଁ ପୁଣି ଛାଡି 
ଦେଇ ପାରିବି ।” ? 

“କାହିଁକି ଅଯଥା ?' ରଞ୍ଜନା ଲଜିତ ହେଲା । 

“ଅଯଥା ପୁଣି କ'ଣ ? ମୁଁ ବି ତ ଘରକୁ ଫେରିବି ସେଦିନ । --- ଆଛା 
ଗୋଟିଏ କାମ କର । ଯଦି ମନରେ ଅସ୍ଵସ୍ତି ହେଉଛି, ତା'ହେଲେ ଅଟୋ ପଇସାଟା 
ମତେ ଦେଇ ଦିଅ ।” ' ଅନୁପୂର୍ବା ଚିଡାଇଲା । 

ହସିଲା ରଞ୍ଜନା , ‹ 'ଥ୍ୟାଙ୍କସ୍‌ !' 

ରଞ୍ଜନା ଠିକ କହିଥୂଲା । ତା' ଘର ଠିକ୍‌ ଅନୁପୂର୍ବାର ଯିବା ରାସ୍ତାରେ ନୁହଁ । 
ଏମିତିରେ ଅନୁପୂର୍ବା ଶୋଭା ସାଙ୍ଗରେ ଏଆର୍‌ ପୋର୍ଟ ପାଖରେ କୋଉଠି ବସି କଫି 
ପିଇ ଥାଆନ୍ତା । ତା'ପରେ ଶୋଭାକୁ ଏଆର୍‌ ପୋର୍ଟ୍‌ରେ ଓହ୍ଲେଇ ଦେଇ ସିଧା ରାସ୍ତା 
ଧରି ଚାଲି ଯାଇଥାଆନ୍ତା କୋରମଙ୍ଗଳା ଘରକୁ । ଏବେ କିନ୍ତୁ ରିଙ୍ଗ ରୋଡରେ ଯିବାକୁ 
ହେବ । ପୁଣି ଓଲଟା ପଟେ ଫେରିବାକୁ ହେବ ଶୋଭାକୁ ଛାଡିବାକୁ । 

ହଉ ପଛକେ । ଜଣେ ଯେତେବେଳେ ଘରକୁ ଫେରିବା ପାଇଁ ହଇରାଣ 
ହେଉଛି, ତାକୁ ଏତେ ଟିକିଏ ସାହାଯ୍ୟ କରି ପାରିବନି ସେ ? 

ଚଉଡା ରିଙ୍‌ ରୋଡ଼ରେ ବେଶ୍‌ ସିଡ଼ଵରେ ଗାଡି ଚଲେଇଛି ସୋମଶେଖର । 
କିଛି ବାଟ ଯାଇ ସେ ସରଜାପୁର୍‌ ରୋଡ୍‌ ଧରି ବୁଲିଗଲା ବା କୁ । 

କଥା ବନ୍ଦ କରି ଅନୁପୂର୍ବା ଦେଖୁଛି ନୂଆ ଅଞ୍ଚଳକୁ । ବାଙ୍ଗାଲୋର୍‌ର ଏପାଖକୁ 
ଆଗରୁ କେବେ ଆସିନି ସେ । ବଡ ବଡ କମ୍ପାନୀମାନଙ୍କର କ୍ୟାମ୍ପସ୍‌ ତିଆରି ହେଇଛି 
ଏପାଖରେ | ଆଉ ବୋଧହୁଏ ସେଠି କାମ କରୁଥୁବା ମଣିଷମାନଙ୍କ ପାଇଁ ରାସ୍ତା ଦୁଇ 
ଧାରରେ ତିଆରି ହେଇଛି ନୂଆ ନୂଆ ଆପାର୍ଟମେଣ୍ଟ । ବେଶ୍‌ ଆଭିଜାତ୍ଯସମ୍ପନ୍ 
ଆପାର୍ଟମେଣ୍ଢଟମାନ । ରାସ୍ତା ବି ସୁନ୍ଦର । ରାସ୍ତା ଦୁଇ ଧାରରେ କ୍ୃଷ୍ଣଚୂଡା ଗଛମାନ | 
ଫୁଲରେ ଫୁଲରେ ଭର୍ରି ହେଇଛନ୍ତି । 

' “ଏଇଠି ।” ହଠାତ ଗାଡି ଅଟକେଇବାକୁ କହିଲା ରଞ୍ଜନା ¦ ' ଏଇଠି ଫୋର୍‌ଥ୍‌ 
ଫ୍ଲୋର୍‌ରେ ମୁଁ ରହେ !” 

“ବାଃ, କି ସୁନ୍ଦର !” ' ଅନୁପୂର୍ବା ମୁଗ୍ଧ ହେଇ ଦେଖୁଥିଲା ଦଶ ମହଲାର 
ଆପାର୍ଟମେଣ୍ଟ୍‌ କମ୍ପେକ୍ସ୍‌କୁ । ବିଲ୍ଡର୍‌ର ସୌନ୍ଦଯ୍ୟ ଜ୍ଞାନ ଅଛି ନିଶ୍ଚୟ । 

ଶୋଭା ବି କିଛି ନ କହି ଆଖି ବୁଲାଉଥଲା ଆପାର୍ଟମେଣ୍ଟକୁ ଘେରି ରହିଥୁବା 
ସବୁଜିମା ଉପରେ । 

‘ଆସ, ଅନୁପୂର୍ବା । ଆସ, ଶୋଭା 

ଲିଫୃ ରେ ଚାରି ମହଲାକୁ ଯିବା ବେଳେ ଅନୁପୂର୍ବା ପଚାରିଲା, ଘରେ ଆଉ 
କିଏ କିଏ ଅଛନ୍ତି, ରଞ୍ଜନା ?”' 

ଚଟ୍‌ କରି ତାଗିଦା କରିବା ଭଙ୍ଗୀରେ ତାଂ ମୁହଁକୁ ବୁଲି ଚାହିଁଲା ଶୋଭା । 
କାହିଁକି ଏ ଦୃଷ୍ଟି ? କିଛି ଭୁଲ୍‌ ପ୍ରଶ୍ନ ପଚାରି ଦେଲା କି ଅନୁପୂର୍ବା ? 

ରଞ୍ଜନା ମୁହଁରେ ଭାବାନ୍ତର ନାହିଁ । ନିର୍ବିକାର ଭାବରେ କହିଲା, “ କେହି 
ନାହିଁ । --- ଏଠି ମୁଁ ଏକା ରହେ !' 

ଏକା ?”? ଶୋଭା ଅବାକ୍‌ ଭାବରେ ପଚାରି ଦେଲା । ଏବଂ ପର ମୁହୁରଭରେ 
ତା” ମୁହଁର ଭାବ ସହଜ | ଶୋଭାକୁ କଣେଇ ଦେଖୁ ଦେଖୁ ଅନୁପୂର୍ବା ମନେ ମନେ 
ଟିକିଏ ଆଶ୍ଚଯ୍ୟ ହେଲା । ହେଲେ ଆଉ କିଛି ପ୍ରଶ୍ନ କଲା ନାହିଁ । 

ଆପାର୍ଟମେଣ୍ଢଝ୍‌ ଭିତରେ ପାଦ ଦେଇ ଉଭୟ ଶୋଭା ଓ ଅନୁପୂର୍ବା ମୁଗ୍ଧ । କି 

ସୁନ୍ଦର ସଜେଇଛି ରଞ୍ଜନା ! କୋଉଠି କିଛି ଅସଜଡା ନାହିଁ । କୋଉ କଣରେ ବି ଧୂଳି 
କଣାଏ ନାହିଁ । ଅଫ୍‌ ହ୍ଵାଇଟ୍‌ର ସୋଫା । ତା' ଉପରେ ସବୁଜ ସିଲ୍‌କ୍ଵର କୁଶନ ! କୁଶନ୍‌ 
ସାଙ୍ଗରେ ମ୍ୟାଚ କରି ଝର୍କାରେ ସବୁଜ ରଙ୍ଗର ପର୍ଦ୍ଦା । ଘରର ଗୋଟାଏ କଣରେ 
ବିରାଟ ପାମ୍‌ଟିଏ । ବଡ ତିନି ଟିକିଆ ସୋଫା ପଛ ପାଖ ଅଫ୍ବ ହ୍ଵାଇଟ୍‌ କାନ୍ଥରେ 
ଅରିଜିନାଲ୍‌ ପେଣ୍Qିଙ୍ଗଟିଏ । 

“ତୁମେମାନେ ବସ | ମୁଁ ସାଙ୍ଗେ ସାଙ୍ଗେ ଚାହା ଆଣୁଛି ।' 

ନରମ ସୋଫା ଉପରେ କ୍ଲାନ୍ତ ଦେହଟିକୁ ଲମ୍ବେଇ ଦେଇ ଅନୁଜ ସ୍ଵରରେ 
ଅନୁପୂର୍ବା ଶୋଭାକୁ ପଚାରିଲା, “କ'ଣ ହେଇଛି, ଶୋଭା ? ମୁଁ କିଛି ନ ପଚାରିବା 
କଥା ପଚାରି ଦେଲିକି ?”' 

ରୋଷେଇ ଘର କବାଟ ଉପରେ ଆଖି ବୁଲେଇ ଆଣି ଫିସ୍‌ଫିସ୍‌ ସ୍ଵରରେ 


ଶୋଭା ଉତ୍ତର ଦେଲା, “ପରେ କହିବି । --- ଗୋଟିଏ କଥା ଖାଲି ମନେ ରଖ୍‌ , 
ବେଶୀ ପ୍ରଶ୍ବ ପଚାରିବୁନି ରଞ୍ଜନାକୁ ।” 
ଆକ୍ରା ”? 


ଅନୁପୂର୍ବା ସାମ୍ପା ଟେବୁଲ୍‌ ଉପରୁ ବହିଟିଏ ଟାଣି ଆଣିଲା । ରଘୁ ରାଏଙ୍କର 
ଫଟୋର ବହିଟି । ବହିର ପୃଷ୍ଠା ଓଲଟାଉ ଓଲଟାଉ ହଠାତ ଅନ୍ୟମନସ୍କ ହେଇ ପଡିଲା 
ଅନୁପୂର୍ବା। ଆପାର୍ଟମେଣ୍ଟଟି ସୁନ୍ଦର ନିଶ୍ଚୟ | ଦାମୀ ବି । କିନ୍ତୁ ବ୍ୟକ୍ତିଗତ ନୁହଁ । କୋଉଠି 
କୌଣସି ନିଜ ମଣିଷର ଫଟୋଟିଏ ନାହିଁ । ନିଜ ପସନ୍ଦର ବହିଟିଏ ନାହିଁ । ଏମିତି 
କାହିଁକି ? 

ହଠାତ୍ଵ ଗୋଟିଏ ନାରୀ-ସୁଲଭ କୌତୁହଳ ଅନୁପୂର୍ବା ମନ ଭିତରେ ଉଙ୍କି 
ମାରିଲା । ରଞ୍ଜନା ଏକା କାହିଁକି ? ସେ ଅବିବାହିତା, ବିଧବା ନା ଡିଭୋର୍ସି ? ଯିଏ 
ଏବେ ବି ଆଖି ନ ଫେରାଇ ପାରିବା ଭଳି ସୁନ୍ଦରୀ, ଯାହା ପାଖରେ ଏଭଳି ଆକର୍ଷଣୀୟ 
ବ୍ୟ୍ଧିତ୍ଵ ତା'କୁ ନିଜର କରିବା ପାଇଁ ନିଶ୍ଚୟ ବହୁ ପୁରୁଷ ଦିନେ ଅଗେଇ ଆସିଥ୍‌ବେ । 
ଏବେ ବି ହେଉଥୁବ ।ତାହେଲେ ଏକା କାହିଁକି ? 

ଶୋଭାକୁ ପଚାରିଲେ ହୁଅନ୍ତା । ତାକୁ ନିଶ୍ଚୟ ଜଣାଥୁବ । 

ହଠାତ୍‌ ନିଜକୁ ନିଜେ ଆକଟି ଦେଲା ସେ । କାହିଁକି ଅନ୍ୟର ବ୍ୟଭ୍ଧିଗତ କଥା 
ନେଇ ଏତେ ମୁଣ୍ଡ ଖେଳାଉଛି ସେ ! 

“ଚାହା ପିଇ କୁହ ତ କେମିତି ହେଇଛି ।' ଟ୍ରେରେ ଚାହା, ବିସ୍କୁଟ୍‌ ନେଇ 

ଆସିଲା ରଞ୍ଜନା । 

ଚାହା କପ୍୍‌ରେ ଓଠ ଛୁଆଁଇଲା ଅନୁପୂର୍ବା । ‘ବାଃ ! ବହୁତ ବଢିଆ ! କି 
ଚାହା ? ଦାର୍ଚଚିଲିଇ୍‌ ? 

ହୁଁ । ଏଇଠି ଆମ ଆପାର୍ଟମେଣ୍ଟ ବିଲଡି/ଙ୍ଟ୍‌ରେ ଜଣେ ରହେ ଯାହାର ଭାଇ 
ଟି ଇଷ୍ଟେଟ୍‌ରେ କାମ କରନ୍ତି । ସେଇ ମୋ ପାଇଁ ମଗେଇ ଦେଇଥିଲା । 

ଅଳପ ଗପସପ ଭିତରେ ଚାହା ପିଆ ଶେଷହେଲା ¦ 

“ମନ ଖୁସି କରେଇ ଦେଲ, ରଞ୍ଜନା | --- ଆଜି ଉଠୁଛି ।”” ଶୋଭା ଠିଆ 
ହେଲା । ତା” ଦେଖାଦେଖି ଅନୁପୂର୍ବା । 

* “ବସନା ଆଉ ଟିକିଏ । ଆଉ କପେ କପେ ଚାହା ପିଇ ଯିବ ।”? 

“ଆଚି ହେବନି । ଏଆର୍‌ପୋର୍ଟ୍‌ ଯିବାକୁ ହେବ । 

ଲିଫ୍ଟ୍‌ ପଯ୍ୟନ୍ତ ଛାଡିବାକୁ ଆସିଲା ରଞ୍ଜନା । 

ଲିଫ୍ଟ କବାଟ ବନ୍ଦ ହେଉ ହେଉ ଶୋଭା ଆଡେ ବୁଲି ଚାହିଁଲା ଅନୁପୂର୍ବା, 
“କଣ କହିବୁ କହୁଥ୍‌ଲୁ, କହ । 

ଶୋଭା ମୁହଁରେ ସାମାନ୍ୟ ଅସ୍ବସ୍ତି । “ନା, ସେମିତି କିଛି ନୁହଁ । ମୁଁ ଶୁଣିଛି 
ଯେ କାହା ସାଙ୍ଗରେ ଜାଣ ରହନ୍ତି ରଞ୍ଜନା । କୋଉ ପୁରୁଷ ବନ୍ଧୁ | ସ୍ତୁଲ୍‌ରେ କିଏ ଜଣେ 
କହୁଥିଲା । ଭାବିଲି ହୁଏତ ସିଏ ଘରେ ଥିବେ । ସେଇଥୁପାଇଁ ---” ହଠାତ୍‌ ନିଜ 
ଉପରେ ନିଜେ ବିରକ୍ତ ହେଇ ପଡିଲା ସେ ! ଗୁଣୁ ଗୁଣୁ ହେଇ କହିଲା, ' ‘ଯେତେ ସବୁ 
ମଧ୍ଯବିତ୍ତ ମାନସିକତା ! 

ଆମେରିକାରେ ଏତେ ବର୍ଷ ରହି ଅନୁପୂର୍ବାର ମାନସିକତା ବଦଳି ଯାଇଛି 
ଅନେକ | ସମାଜ ରକ୍ଷଣଶୀଳ ଭାବରେ ଟାଣି ଦେଇଥିବା ଲକ୍ଷ୍ମଣରେଖା କିଏ ପାର 
ହେଇଛି ଶୁଣିଲେ ତା'ର ବିଶେଷ ଭାବାନ୍ତର ହୁଏ ନାହିଁ । ସେ ସେଥପାଇଁ ନିର୍ବିକାର 
ଭାବରେ କହିଲା, “ ‘ଯଦିବା ସେମିତି କେହି ଥାଏ ତାଙ୍କ ଜୀବନରେ, ତାହେଲେ କ୍ଷତି 
କ'ଣ । ସେ ତ ଆଉ ଛୋଟ ପିଲା ନୁହନ୍ତି । --- ହେଲେ ଶୋଭା, ଘରେ ତ ଆଉ 
କାହାର ଅସ୍ତିତ୍ଵର ଚିହ୍ନ ଦେଖିଲି ନାହିଁ !” 

“  ହଏତ ଦାଣ୍ଡ ଘରକୁ ଜାଣି ଜାଣି ଇମ୍ପର୍ସନାଲ୍‌ କରି ରଖିଛନ୍ତି ରଞ୍ଜନା । 
ଲୋକଙ୍କର କୌତୃହଳୀ ଦୃଷ୍ଟିରୁ ଆଢୁଆଳ କରିବାକୁ ।” 

ହୁଏତ |”? 

ଦେବଶିଶୁ ୬୧ 


' “ଉଡ଼ା ଭାବରେ ଶୁଣିଛି ଯେ ସେ ଡିଭୋର୍ସି । କୁଆଡେ ରଗାରଗିରେ ଶ୍ବଶୁର 
ଘରୁ ବାହାରି ଯାଇଥୁଲେ । ତା” ପରେ ଡିଭୋର୍ସ ହେଇ ଯାଇଛି ।' ? ଶୋଭା ସାମାନ୍ୟ 
ଅନ୍ୟମନସ୍କ ହେଇଗଲା । କହିଲା, “ଆମ ସମାଜରେ ଏକା ଏକା ରହିବା କି ଯେ 
କଷ୍ଟକର, ତା' ମୁଁ ପ୍ରତିଦିନ ଅନୁଭବ କରେ । --- ତୁ ଠିକ୍‌ କହିଛୁ, ଜଣେ ସାବାଳିକା 
ଯଦି ଆଉ କାହା ସାଙ୍ଗରେ ସମ୍ପର୍କ ରଖେ ବା ବାହା ନ ହେଇ ଏକାଠି ରହେ, ତାହେଲେ 
କ୍ଷତି କିଛି ନାହିଁ । ଅନ୍ୟ କାହା ଜୀବନର ଭୁଲ୍‌ ଠିକ୍‌ ହିସାବ କରିବାକୁ ଆମେ କିଏ ?”' 

ଠିକ୍ସ ।” 

ଗୋଟିଏ କଥା ସତ , ରଞ୍ଜନାଙ୍କ ଭଳି ମଣିଷ ନାହିଁ । ଆଶାଜ୍ୟୋତିର 
ମୂଳଦୂଆ ସିନା ମିସେସ୍‌ ମାଥୁର୍‌ ପକେଇ ଦେଇଛନ୍ତି, କିନ୍ତ ସ୍ତଲ୍‌ ପରିଚାଳନାର ପ୍ରକୃତ 
ଦାୟିତ୍ଵ ଏବେ ରଞ୍ଜନାଙ୍କର । ଏବେ ସେ ହିଁ ସ୍ତୁଲ୍‌ର ପ୍ରଧାନ କର୍ଣ୍ଣଧାର । ସେଥୁପାଇଁ 
ତାଙ୍କୁ ଅଧ୍ୟକା ଦରମା ଦିଆ ଯାଏ ନାହିଁ କି ଶିକ୍ଷକ ଶିକ୍ଷୟିତ୍ରୀଙ୍କ ତାଲିକାରେ ସ୍ଵତନ୍ତ୍ର ସ୍ଥାନ 
ଦିଆ ଯାଏ ନାହିଁ । ହେଲେ ସେ ସେସବୁ ପ୍ରତି ସମ୍ପର୍ଣ୍ଣ ନିସ୍ଵହ । ସ୍ଵେଚ୍ଛାରେ ଅଧବକରୁ 
ଅଧ୍ବକ ଦାୟିତ୍ଵ ନିଜ ଆଡକୁ ଟାଣି ନେଉଛନ୍ତି ଦିନକୁ ଦିନ । --- ନା, ଏଭଳି ଜଣେ 
ମଣିଷର ବ୍ୟଭ୍ତିଗତ ଜୀବନକୁ ଆଙ୍କୁଠି ଦେଖେଇବା ଜମା ଉଚିତ ନୁହଁ ।” 

ଏଆର୍‌ ପୋର୍ଟ ପାଖରେ ଓହ୍ଲେଇ ଗଲା ଶୋଭା । 

ଗୁରୁବାର ଦିନ ରଞ୍ଜନାକୁ ତା' ଘରେ ଛାଡିବାର ପ୍ରସ୍ତାବ ଅନୁପୂର୍ବା ଭୁଲି ନ 
ଥିଲା । କ୍ଲାସ୍‌ ସାରି ବାହାରିଲେ ଦୁଇ ଜଣ । ପୁଣି ବାଟରେ ଜାତୀୟ, ଅନ୍ତର୍ଚଚାତୀୟ 
ସମସ୍ୟା ନେଇ ହଜାର ଆଲୋଚନା । ଜଣା ପଡିଲାନି, ବାଟ ସରିଗଲା |! ଆପାର୍ଟମେଣ୍ଢ୍‌ 
ପାଖରେ ପହଞ୍ଚିବା ପରେ ଆଗ ଦିନ ଭଳି ରଞ୍ଜନା ପୁଣି ଚାହା ପାଇଁ ନିମନ୍ତ୍ରଣ କଲା । 
ଅନୁପୂର୍ବା ହାତରେ ବେଶୀ ନହେଲେ ମଧ୍ଯ ଥୁଲା କିଛି ସମୟ । ସେ ବି ଗାଡିରୁ ଓହ୍ଲେଇ 
ପଡିଲା । 

ଘର ଚାବି ଖୋଲି ରଞ୍ଜନା ସିଧା ଚାଲିଗଲା ରୋଷେଇ ଘରକୁ । ଅନ୍ୟ ଦିନ 
ଭଳି ଅନୁପୂର୍ବାକୁ ସୋଫାରେ ବସେଇ ନ ରଖି ତାକୁ ବି ଭିତରକୁ ଡାକିନେଲା ସେ । 

ସୁନ୍ଦର ରୋଷେଇ ଘର । ବେଶୀ ବଡ ନ ହେଲେ ବି ସବୁ ସଜ୍ଡା ହେଇ 
ରହିଛି ବୋଲି ମନେହୁଏ ପ୍ରଶସ୍ତ । ରୋଷେଇ ଘରର ଗୋଟିଏ କଡକୁ ପଡିଛି ଛୋଟ 
କାଚ ଟେବୃଲ୍ଟିଏ । ତା'ର ଦୁଇ ପଟେ ଦୁଇଟା ଚୌକି । 

ଏଇଠି ବସ ।” ' ଅନୁପୂର୍ବା ପାଇଁ ଚୌକିଟିଏ ଟାଣିଦେଲା ରଞ୍ଜନା | 

୬୨ ଦେବଶିଶୁ 


ପୁଣି ସେଇ ମିଠା ବାସ୍ବାର ଦାର୍ଚିଲିଙଁ ଚାହା । ଗୋଟିଏ ପ୍େଟ୍‌ରେ କିଛି ବିସ୍ତ୍ଟ୍‌ 
ଆଉ ଚାହା ଦୁଇ କପ୍‌ କାଚ ଟେବୁଲ୍‌ରେ ରଖି ଅନ୍ୟ ଚୌକିରେ ବସିଗଲା ରଞ୍ଜନା । 

କପ୍ରେ ମୁହଁ ଛୁଆଁଇ ଅନୁପୂର୍ବା ହଠାତ୍‌ ପଚାରିଲା, “ ତୁମେ କେବେଠୁ ଏଇ 
ଆପାର୍ଟମେଣ୍ଟରେ , ରଞ୍ଜନା ?”? 

“ଆଠ ବର୍ଷ ହେଇଯିବ ଏଇ ଏପ୍ରିଲ୍‌ରେ । ଯେତେବେଳେ ଆମର ଏଇ 
ଆପାର୍ଟମେଣ୍ଟ୍‌ ତିଆରି ହେଲା, ସେତେବେଳେ କିଛି ନ ଥଲା ଏ ପାଖରେ । ଘର, 
ଅଫିସ୍‌, ଦୋକାନ - କିଛି ବି ନୁହଁ । ଭଲ ରାସ୍ତା ବି ନ ଥଲା । ହେଲେ ଏବେ ଦେଖ 
କେତେ ଉନ୍ନତି ଏପାଖ ଅଞ୍ଚଳର । 

“ହେଲେ --- ଆଠ ବର୍ଷ ! ନୂଆ ଭଳି ଏବେ ବି ଦିଶୁଛି ।” ଆଶ୍ଚଯ୍ୟରେ 
ଅନୁପୂର୍ବା କହିଲା । 

“ “ କ୍ରେଡିଟ୍‌ ଆସୋସିଏସନ୍‌ର । ଭଲରେ ଦେଖାଶୁଣା କରିଛନ୍ତି ଆଜି ପଯ୍ୟନ୍ତା" 
ରଞ୍ଜନା ହସି କରି ଉତ୍ତର ଦେଲା । 

“ଏତେ ବର୍ଷ ଧରି ତୁମେ ଏଇଠି ! ମାନେ ତୁମେ ତ ସେତେବେଳେ 
ଆଶାଚଜ୍ୟୋତିରେ ଚାକିରି କରୁଥୁବ |! ନା ?”” ହଠାତ୍‌ ଟିକିଏ ରହି ଯାଇ ଅନୁପୂର୍ବା 
ପଚାରି ଦେଲା, ‘ ତୁମେ ଆଶାଜଳ୍ୟୋତିକୁ ଆସିଲ କେମିତି, ରଞ୍ଜନା ?”? 

ନିହାତି ସାଧାରଣ ପ୍ରଶ୍ରଟିଏ । କିନ୍ତୁ ମୁହଁର ରଙ୍ଗ କାହିଁକି ଉଡିଗଲା ରଞ୍ଜନାର 
?କାହିଁକି ବିବ୍ରତ ହେଇଗଲା ଆଖି ଦୁଇଟି ? କିଛି ଭୁଲ୍‌ ପ୍ରଶ୍ନ କରି ଦେଲା କି ସେ ? ନା 
କିଛି ପୁରୁଣା କ୍ଷତକୁ ଉଖାରି ଦେଲା ? ଅନୁପୂର୍ବାକୁ ଖରାପ ଲାଗିଲା ! 

ରଞ୍ଜନା ମୁହଁର ସ୍ଵାଭାବିକତା ଫେରି ଆସିଲା ଧୀରେ ଧୀରେ । ଖୁବ୍‌ ନରମ 
ସ୍ଵରରେ ସେ କହିଲା, ˆ ମୁଁ ଆଶାଜ୍ୟୋତିକୁ ଆସିଥୁଲି ମୋ ଝିଅ ପାଇଁ ।”? 

ଝିଅ ! ଅନୁପୂର୍ବା ନିଜ ଅଜାଣତରେ ଘର ଚାରିଆଡେ ଆଖି ବୁଲେଇ ଆଣିଲା । 

“ନା, କେହି ନାହିଁ ଏଠି | --- ପାଞ୍ଚ ବର୍ଷ ତଳେ ମତେ ଛାଡି ସବୁ ଦିନ ପାଇଁ 
ଚାଲିଗଲା ସୌମ୍ୟା ।” ” ରଞ୍ଜନାର ବଡ ବଡ କଳା ଆଖି ଦିଓଟି ଛଳ ଛଳ ହେଇଗଲା ! 

ଚାଲିଗଲା ! ସବୁ ଦିନ ପାଇଁ ! ଅନୁପୂର୍ବା କଥା କହିବାକୁ ଯେମିତି ଭୁଲି 
ଯାଇଥଲା । ପ୍ରାୟ ନିଶ୍ଵାସ ବନ୍ଦ ଅବସ୍ଥାରେ ଚାହିଁ ରହିଥୁଲା ରଞ୍ଜନା ମୁହଁକୁ | ହଠାତବ 
ସମ୍ଭିତଵ ଫେରି ପାଇବା ପରି ରଞ୍ଜନାର ହାତ ଧରି ପକେଇ କହିଲା, ‘ଆଇ ଆମ୍‌ ସୋ 
ସରି । ରିଏଲି ସରି ।” 

' 'ଦ୍ୟାଟ୍‌ସ୍‌ ଓକେ ।”  ରଞ୍ଜନା ସ୍ଵର ଅସମ୍ଭବ ଭାବରେ ଶୁଖିଲା । “ ପାଞ୍ଚ ବର୍ଷ 
ହେଇଗଲାଣି । ସମସ୍ତେ କହନ୍ତି ସମୟ ସବୁ କ୍ଷତ ଭରି ଦିଏ । ଅଥଚ କାହିଁକି ଯେ ଏ 
ରକ୍ତକ୍ଷରଣ ବନ୍ଦ ହେଉନି ! 

ଅନୁପୂର୍ବାର କିଛି ଗୋଟାଏ କହିବା ଉଚିତ । ରଞ୍ଜନାକୁ ସାର୍ଧନା ଦେଇ କିଛି 
କହିବା ଉଚିତ । ହେଲେ ପାଟିରୁ କଥା ବାହାରୁନି ତା'ର । ନିଜ ଭିତରେ ଦୋଷୀ 
ଦୋଷ ଭାବ । କାହିଁକି ଯେ ଅବାନ୍ତର ପ୍ରଶ୍ନ ପଚାରି ରଞ୍ଜନା ଛାତି ଭିତରର କ୍ଷତକୁ ସେ 
ଉଖାରି ଦେଲା ! ଶୋଭା ସେଦିନ କହିଥୂଲା ନା ବେଶୀ ପ୍ରଶ୍ନ ନ ପଚାରିବାକୁ ! 

“ମୁଁ ନିଜକୁ ବାରମ୍ବାର ଗୋଟିଏ କଥା କହି ବୁଝାଇବାକୁ ଚେଷ୍ଟା କରେ । 
କହେ, ଭଲ ହେଲା ଚାଲିଗଲା ସୌମ୍ୟା । ଜଟିଳ ପୃଥଵବୀରେ ବଞ୍ଚି ରହି କରିଥାଆନ୍ତା 
କ”ଣ ? ହୁଏତ ବଞ୍ଚି ରହିଥୂଲେ ଆହୁରି କେତେ କେତେ ଯନ୍ତ୍ରଣାର ସାମ୍ବା କେବଳ ତାକୁ 
କରିବାକୁ ପଡିଥାଆନ୍ତା --- 

ରଞ୍ଜନାଙ୍କ ଭଳି ଜଣଙ୍କର ମୁହଁରୁ ଜୀବନ ଯନ୍ତ୍ରଣା କଥା ଶୁଣିବାକୁ ହେବ 
ବୋଲି ଅନୁପୂର୍ବା ଆଦୌ ଭାବି ନ ଥୁଲା । ଅବାକ୍‌ ହେଇଗଲା ସେଥୁପାଇଁ । 

ଝର୍କା ଦେଇ ଦୂରର କୋଉ ଅଦୃଶ୍ୟ ବିନ୍ଦୁ ଉପରେ ଆଖି ଥାପି ଦେଇ ରଞ୍ଜନା 
କହିଲା, ‘ସୌମ୍ୟା ଥୁଲା ସ୍ପାଷ୍ଟିକ୍‌ ।” 

ସ୍ପାଷ୍ଟିକ୍‌ ! 

“ସେ ଯଦି କୋଉ ସମବେଦନଶୀଳ ପରିବାରରେ ଜନ୍ମ ହେଇଥାଆନ୍ତା, 
ତାହେଲେ ହୁଏତ ଘଟଣା ଅନ୍ୟରକମ ନେଇ ଥାଆନ୍ତା । ହୁଏତ ଆଜି ବଞ୍ଚି ବି ରହି 
ଥାଆନ୍ତା ସେ --- କିନୁ ସୌମ୍ୟାର ଦୁର୍ଭାଗ୍ୟ । ତା' ଜନ୍ମ ଏଭଳି ପରିବାରରେ ହେଇଥୁଲା 
ଯେଉଁମାନେ କି ପ୍ରତି ମୁହୁର୍ଭରେ ଅନୁଭବ କରୁଥିଲେ ଆଉ କରାଉଥ୍‌ଲେ ଯେ ଏଭଳି 
ଲଜ଼ାକର ଘଟଣା ସେମାନଙ୍କ ପୃଥ୍‌ବୀରେ ଆଉ କିଛି ନାହିଁ । ପରିବାରର କଳଙ୍କ | 
କାହାକୁ ଯେମିତି ମୁହଁ ଦେଖାଇ ହେବ ନାହିଁ । ”? 

ଅନୁପୂର୍ବା କିଞ୍ଚିତ ବିରକ୍ତି ମିଶା ସ୍ଵରରେ କହିଲା, ‘ଏ ତ ଅକ୍ଷମତା । ଏଥୁରେ 
ଲଜାର କଂଣ ଅଛି ? 

ଦୁଃଖର ହସଟିଏ ଖେଳିଗଲା ରଞ୍ଜନା ଓଠରେ । କହିଲା, “ବୁଝି ପାରୁନ, 
ନା ? ମୁଁ ବି ବୁଝି ନ ଥୁଲି । ଆଶ୍ଚଯ୍ୟ ହେଇଥ୍‌ଲି । ଝିଅଟିର ଦୋଷ କ'ଣ ? ସେ କ'ଣ 
ସେରିବ୍ରାଲ୍‌ ପଲ୍‌ସି ନେଇ ଜନ୍ମ ନେବାକୁ ଚାହିଁଥୁଲା ? ଚାହିଁଥିଲା କଣ ବିକୃତ ମୁହଁ, 

ସରୁ ସରୁ ହାତ ଗୋଡର ଅଧ୍ବକାରିଣୀ ହେବାକୁ ? ଅଥଚ ମୋର ଆଭିଜାତ୍ୟଭରା 
ତଥାକଥୁ୍ତ ଶିକ୍ଷିତ ପରିବାରରେ ସମସ୍ତେ ଶିହରି ଉଠିଥିଲେ । ଏକ ମନ ହେଇ ଝିଅକୁ 
ସବୁ ଦୋଷ ଦେଇ ଦେଇଥ୍‌ଲେ । ଆଉ ତା” ମା’ ହିସାବରେ କିଛିଟା ମତେ ବି । --- 
ମୋ ସ୍ଵାମୀ ଲଳିତ ବି ସେଇ ଦୋଷ ଦେବା ଦଳରେ ସାମିଲ୍‌ ହେଇ ଯାଇଥୁଲେ ।!”' 

“ତୁମ ସ୍ଵାମୀ ବି ??”? 

“ହୁଁ । ଲଳିତ ବି । ତାଙ୍କୁ ଯେମିତି ମୋ ବିରୁଦ୍ଧରେ ଅଭିଯୋଗ କରିବାକୁ 
ଆଉ ଗୋଟିଏ ଯୁଭ୍ତି ମିଳିଗଲା । ବିରାଟ ଆଭିଜାତ୍ୟ ପରିବାରର ମଝିଆଁ ପୂଅ ସେ । 
ଭଲ ଚାକିରି, ଦେଖିବାକୁ ସୁନ୍ଦର ! କିନ୍ତୁ ମନଟା ଯେ କାହିଁକି ଏମିତି ---' ' ସୃପ୍ାଚ୍ଛନ 
ଭାବରେ ରଞ୍ଜନା କହି ଚାଲିଥୁଲା ¦ 

ବାହାଘର ପରେ ଯୌଥ ପରିବାରରେ ରହି ଲଳିତ ସାଙ୍ଗରେ ରଞ୍ଜନାର ଦିନ 
କଟି ଯାଉଥଲା ଭଲରେ ମନ୍ଦରେ । ଛୋଟ ଛୋଟ ମନାନ୍ତର, ମତାନ୍ତର ତ ଥୁଲା, କିନୁ 
ସମ୍ପର୍କ ହଲେଇ ଦେବା ଭଳି କିଛି ନୁହଁ । 

ସମସ୍ୟା ଆରମ୍ଭ ହେଇଥୂଲା ସୌମ୍ୟା ଜନ୍ମ ପରେ । 

ପରିବାରର ଅନ୍ୟ ପିଲାଙ୍କ ଜନ୍ମ ବେଳେ ଯେମିତି ଜାକଜ୍ରମକରେ ଏକୋଇଶିଆ 
ହେଇଥିଲା, ସେମିତି ତ କିଛି ହେଲା ନାହିଁ । ସେଭଳି କିଛି ହେବାର ଆଶା ବି ରଖି ନ 
ଥିଲା ରଞ୍ଜନା । ତେବେ ଘରର ପୁରୋହିତ ଯେଉଁ ଦିନ ଛୋଟ ପୂଜାଟିଏ କଲେ, 
ସେଦିନ ଅନ୍ତତଃ ଘରର ସଦସ୍ୟମାନଙ୍କର ଉପସ୍ଥିତି କାମନା କରିଥଲା । ତା” ବି ହେଲା 
ନାହିଁ । ଶାଶୂ ଚାଲିଗଲେ ତାମ୍ବୋଲା ଖେଳିବା ପାଇଁ । ଶ୍ୃଶୁରଙ୍କର ବ୍ରିଜ୍‌ । ବଡ ଜାଆର 
ବାପ ଘରେ କାହାର ଜନ୍ମଦିନ ଯେ ସପରିବାର ଚାଲିଗଲେ ସେଠିକୁ । ସାନ ଦିଅର 
କେତେବେଳେ ଘରେ ରହନ୍ତି ଯେ ତାଙ୍କୁ ଦେଖିବାର ଅଶା ରଖି ଥାଆନ୍ତା ରଞ୍ଜନା ? 
ତେବେ ତାକୁ ସବୁଠାରୁ ଅଧୁକ ବାଧୂଲା ଯେତେବେଳେ କାମ ପକେଇ ବନ୍ଦେ ଚାଲିଗଲା 
ଲଳିତ । 

ଏକୋଇଶିଆ ପୂଜା ହେଇଗଲା କୌଣସି ପ୍ରକାରେ ! ରଞ୍ଜନା ନାଁ ରଖିଲା 
ସୌମ୍ୟା । ପିଲା ଜନ୍ମ ଆଗରୁ ସେ ଆଉ ଲଳିତ ଭାବି କରି ରଖିଥୂଲେ | ପୂଅ ହେଲେ 
ନାଁ ହେବ ସୌମ୍ୟ । ଝିଅ ହେଲେ ସୌମ୍ୟା । ଏବେ ପୁଣି ନୀ ବଦଳାଇବାର କୌଣସି 
କାରଣ ଦେଖିଲା ନାହିଁ । ଶାଶୂ ଆଉ ବଡ ଜାଆ ନାଁ ଶୁଣି ଓଠ ଟିପି ହସିଥୂଲେ । 


Yo Ld 


କହିଥୂଲେ, “ତତେ ଆଉ ନା ମିଳିଲା ନାହିଁ ?”' 

ସାନ ଦିଅର ଫ୍ରିଜ୍‌ ଖୋଲି ପାଣି ପିଉ ପିଉ ଛିଗୁଲାଇବା ସ୍ଵରରେ କହିଥୁରା, 
“ଆମ ଲୋକଙ୍କର କମାଲ୍‌ କା ସେନ୍‌ସ୍‌ ଅଫ ହ୍ୟୁମର୍‌ | ଅନ୍ଧର ନାଁ ରଖିବେ ପଦ୍ମଲୋଚନ, 
କାଳୀ ଝିଅର ନା ଶ୍ବେତା, ---- ଆଉ ଏ ଝିଅର ନାଁ ସୌମ୍ୟା !! ଓଓ ! କିପ୍‌ ଇଟ୍‌ 
ଅପ୍‌, ମଝିଆଁ ଭାଉଜ । 

ରଞ୍ଜନା ଭାବିଥୁଲା ଲଳିତ ଅନ୍ତତଃ ତାକୁ ସମର୍ଥନ କରିବ । ହେଲେ ଶୋଇବା 
ଘରର ଏକାନ୍ତରେ ଆଖିରୁ ନିଆଁ ଝୁଲ ଝରାଇ ସେ ବିରକ୍ତିରେ କହିଥ୍ଲା, ˆ 'ନାଟକୀୟତା 
ନ କଲେ ତୁମର ଭାତ ହଜମ ହୁଏନି । ନା ?ଏମିତିଆ ଝିଅଟିର ନାଁ ପୁଣି ସୌମ୍ୟା । 
ମୋ ମୁଣ୍ଡ କାଟି ରଖି ଦେବ ସମାଜରେ ।” ? 

ରଞ୍ଜନା ଅବିଶ୍ବାସ ଭାବରେ ସ୍ବାମୀକୁ ଦେଖୁ ଦେଖୁ ଭାବୁଥଲା -ନା ସାଙ୍ଗରେ 
ମଣିଷର ଗୁଣ କ'ଣ ସତରେ ଖାପ ଖାଏ ? ତାହେଲେ ଅନ୍ତତଃ ମେରୁଦଣ୍ଡହୀନ କ୍ଷଣକୋପୀ 
ଲଳିତର ନାଁ “ଲଳିତ” ହେବାର ନ ଥୁଲା । 

ନା, କିଛି କହି ନ ଥଲା ସେ । ମୁହଁ ବୁଲାଇ ସେଠୁ ଚାଲିଯାଇ ଝିଅ କାମରେ 
ଲାଗି ପଡିଥୂଲା । କିନ୍ତୁ ସେଇ ଯେ ସମ୍ପର୍କରେ ଅସନ୍ତୋଷର ଛୁଆଁ ଲାଗିଗଲା, ସେଇଟା 
ଧୀରେ ଧୀରେ ଘନ ହେବାକୁ ଲାଗିଲା । କ୍ରମେ ଅବସ୍ଥା ଏମିତି ହେଲା, ଛାଡପତ୍ର ଛଡା 
ଅନ୍ୟ କିଛି ଉପାୟ ନ ଥୁଲା । 

ଡିଭୋର୍ସ୍‌ ପରେ ବାପ ଘରକୁ ଫେରି ଆସିଲା ରଞ୍ଜନା । ଝିଅ ଜନ୍ମ ବେଳେ 
କିଛିଟା ସମବେଦନା ସେ ପାଇଥ୍‌ଲା ବାପଘରର ମଣିଷମାନଙ୍କ ପାଖରୁ । ବାପା ଦିନା 
କେତେ ବ୍ୟସ୍ତ ହୋଇ ଏ ଡାକ୍ତରଠୁଁ ସେ ଡାକ୍ତର ଦୌଡା ଦୌଡି କରିଥୁଲେ । ମାଂ 
ଆୟୁର୍ବେଦିକ ତେଲ ଆଣି ଯୋଗାଇଥ୍‌ଲେ । ନୂଆ ବାହା ହେଇଥ୍‌ବା ସାନ ଭଉଣୀ 
ଖବର ପାଇ କୋଚିନ୍‌ରୁ ଧାଇଁ ଆସିଥୁଲା । ଆଖି ଛଳ ଛଳ କରିଥୂଲା । ତେଣୁ ନିଜର 
ନିହାତି ଦୁଃସମୟ ବେଳେ ସେଇ ଆଶ୍ରାକୁ ଜାବୁଡି ଧରିଲା ସେ । ଦେଢ ବର୍ଷର ଝିଅକୁ 
ଧରି ଚାଲି ଆସିଥୂଲା ବାପ ଘରକୁ । ଛଅ ମାସ, ବର୍ଷେ କଟିଗଲା କୌଣସି ମତେ । 
କ୍ରମେ କାମର ଚାପ ବିରବଭ୍ତିରେ ରୂପାନ୍ତରିତ ହେଲା । ରଞ୍ଜନା ଲକ୍ଷ୍ୟ କଲା ତା' ଝିଅକୁ 
ନେଇ ଶାଶୂ ଘର ମଣିଷମାନଙ୍କ ହାବଭାବରେ ଯେଉଁ ଲଢିତ ଭାବ ଦେଖିଥୁଲା, ତା 
କ୍ରମଶଃ ପ୍ରତିବିମ୍ବିତ ହେଉଛି ମା'ଙ୍କ ମୁହଁରେ । ବାପାଙ୍କ ଆଖିରେ । 

ରଞ୍ଜନା ଦେଖି ନ ଦେଖିବା ଭଳି ରହିଗଲା । ଉପାୟ ତ ନ ଥୁଲା ଆଉ କିଛି । 

ଝିଅର ଦେଖାଶୁଣା କରିବା ପାଇଁ ଲୋକର ବ୍ୟବସ୍ଥା କରାଗଲା । କିଏ ତିନି 

ଚାରି ମାସ ରହୁଥିଲା ତ କିଏ ସାତଟା ଦିନରେ କାମ ଛାଡି ଚମ୍ପଟ । ପୁଣି କୁହାବୋଲା, 
ଭଲ ଦରମା ଲୋଭ । ପୁଣି ନୂଆ ଲୋକ | 

ଏଇମିତି ଚାଲୁଥିଲା ଦିନଗୁଡିକ । ସୌମ୍ୟାକୁ ପାଞ୍ଚ ପୂରିଗଲା । ସେତେବେଳେ 
କାହା କାହାଠୁ ଶୁଣି ଆଶାଜ୍ୟୋତିରେ ଆସି ପହଞ୍ଚିଲା ଦିନେ ରଞ୍ଜନା । ମିସେସ୍‌ ମାଥୁରଙ୍କ 
ସାଇଁରେ ଦେଖା କଲା । କଥା ବି ହେଲା । ମିସେସ୍‌ ମାଥୁର ସୌମ୍ୟାକୁ ତ ସ୍ତୁଲ୍‌ରେ 
ଭର୍ଭି କରି ଦେଲେ, ରଞ୍ଜନାକୁ ବି ଚାକିରିଟିଏ ଦେଲେ । ଅଭିଜ୍ଞତା ନ ଥଲା ବୋଲି 
ପ୍ରଥମ ଦୁଇ ବର୍ଷ ପାର୍ଟ ଟାଇମ୍‌ । ତା'ପରେ ଫୁଲ୍‌ ଟାଇମ୍‌ । 

“କଟି ଯାଉଥୁଲା ଦିନଗୁଡିକ । ହେଲେ ସେଦିନ --- 

ସେଦିନ ସକାଳୁ ସାମାନ୍ୟ ଗରମ ଥୁଲା ସୌମ୍ୟାର ଦେହ | ରଞ୍ଜନା ତାକୁ ତ 
ସ୍ତୁଲ୍‌କୁ ପଠେଇଲାନି, ନିଜେ ବି ଯିବନି ବୋଲି ଭାବି ନେଇଥୁଲା । ହେଲେ ଟିଚର୍‌ସ୍‌ 
ମିଟିଇ୍‌ ଥିଲା ସାଢେ ତିନିଟା ବେଳେ । ସେଠି ନ ରହିବ କେମିତି ? ଶେଷରେ ମା'ଙ୍କ 
ପରାମର୍ଶରେ ଝିଅ କାମ କରିବା ପାଇଁ ନୂଆ ରଖା ହେଇଥିବା ରତନ ପାଖରେ ସୌମ୍ୟାକୁ 
ଛାଡି ଦୁଇଟା ଘଣ୍ଟା ପାଇଁ ବାହାରେ ପାଦ ଦେଲା ସେ । 

' “ସେଇ ଦୁଭ ଘଣ୍ଟା କାଳ ହେଲା ।” ? ରଞ୍ଜନା କହିଲା । 

“କଣ ହେଲା ?”? ଅନୁପୂର୍ବାର ସୂର ଉଦଵବିଗ୍ନ । 

ମିଟି! ସାରି ଯେତେବେଳେ ଘରକୁ ଫେରିଲା ରଞ୍ଜନା, ସେତେବେଳେ ତାକୁ 
ଜାବୁଡି ଧରି କାନ୍ଦିବା ଆରମ୍ଭ କଲା ଯେ ସୌମ୍ୟା, ବନ୍ଦ ହେବାର ନା ନାହିଁ । କାନ୍ଦି କାନ୍ଦ 
ଧଇଁ ଉଠିଲାଣି । ବାପା ବିରକ୍ତ, ମା” ନିର୍ବିକାର । କିଛି ଗୋଟାଏ ଦୋକାନରୁ ଆଣିବା 
ଆଳ କରି ରତନ ବି ସେଠୁ ଗାଏବ । ଶେଷରେ ଝିଅକୁ ଦୁଇ ହାତରେ ଟେକି ନେଇ 
ପାଖ କ୍ଲିନିକ୍କୁ ନେଇଗଲା ସେ । ବୟସ୍କା ଡାକ୍ତରାଣୀ ମିସେସ୍‌ ନାୟାର୍‌ ଅବସର ପରେ 
ଚେମ୍ବର୍‌ ଖୋଲିଛନ୍ତି । ସେମିତି କୌଣସି ସ୍ପେସି ଆଲିଷ୍ଟ୍‌ ନୁହନ୍ତି । ତେବେ ଛୋଟ ଛୋଟ 
ରୋଗ ବୈରାଗରେ ତାଙ୍କରି ପାଖକୁ ଯାଏ ରଞ୍ଜନା । ମଣିଷ ଭଲ । ସୌମ୍ୟାକୁ ଦେଖି 
ଶିହରି ଉଠ୍ତି ନାହିଁ । ବରଂ ସ୍ନେହ କରନ୍ତି । 

ମିସେସ୍‌ ନାୟାର୍‌ ପ୍ରଥମେ ଓଷଧ ଦେଇ ସୌମ୍ୟଯାକୁ ଶାନ୍ତ କରାଇଲେ । 
ତା'ପରେ ନିବିଷ୍ଠ ଭାବରେ ତାକୁ ପରୀକ୍ଷା କରିଲେ । ପୁଣି କ'ଣ ଯେମିତି ସନ୍ଦେହ 
ହେଲା ତାଙ୍କର । ରଞ୍ଜନାକୁ ବାହାରେ ବସାଇ ସୌମ୍ୟାକୁ ଭିତରକୁ ନେଇ ସେ ଆଉ 
ଥରେ ପରୀକ୍ଷା କଲେ | ଯେତେବେଳେ ବାହାରକୁ ଆସିଲେ ସେ, ସେତେବେଳେ ତାଙ୍କ 

ମୁହଁ ଗମ୍ଭୀର । 

କହିଲେ, ‹ ‘ଦିସ୍‌ ଇଜ୍‌ ଶକିଙ୍ଗ, ରଞ୍ଜନା । ବଟ୍‌ ସୌମ୍ୟା ହାଜ୍‌ ବିନ୍‌ ସେକ୍୍‌ସୁଆଲି 
ମୋଲେଷ୍ଟେଡ଼୍‌ ।” 

ରଞ୍ଜନା ପଥର । ସେକ୍୍‌ସୁଆଲ୍‌ ମୋଲେଷ୍ଟେସନ୍ଵ ! ଧର୍ଷଣ ! ଆଠ ବର୍ଷର 
ଝିଅଟି ଉପରେ କିଏ ଏ ଅତ୍ୟାଚାର କଲା ? କେମିତି ? 

ଉଦ୍‌ଭ୍ରାନ୍ତ ଭାବରେ ଘରକୁ ଫେରିଲା ରଞ୍ଜନା । ଦୋଷୀ କିଏ ଜାଣିବାରେ 
ସନ୍ଦେହ ନାହିଁ । କ'ଣ ଗୋଟାଏ କିଣିବାର ଆଳ କରି ଯେଉଁ ଯାଇଥଲା ରତନ, ଆଉ 
ଫେରି ନାହିଁ । ରଞ୍ଜନା ଜାଣେ ସେ ଆଉ ଫେରିବ ବି ନାହିଁ । 

“ (ତୁମେ ପରା ଘରେ ଥଲ, ମା । କେମିତି ଏମିତି ଘଟଣାଟିଏ ଘଟିଗଲା ? 

ହଠାତ୍ଵ ବିଗଡିଗଲେ ରଞ୍ଜନାର ମା” । ରଞ୍ଜନା ଯିବା ବେଳେ ବାରମ୍ବାର କହି 
ଯାଇଥଲା - 'ସୌମ୍ୟାର ଦେହ ଭଲ ନାହିଁ । ତାକୁ ଟିକିଏ ଆଖିରେ ଆଖିରେ ରଖିଥୁବ । 
ରତନଟା ତ ନୂଆ । ସେ ଠିକ୍‌ ଢାଣିବନି ।” ଅଥଚ ଟିଭି ସିରିଆଲ୍‌ ଦେଖିବା ପାଇଁ ସେ 
ଶୋଇବା ଘର ଭିତରକୁ ଚାଲି ଯାଇଥୂଲେ । ଆଉ ଖଟରେ ଶୋଇ ଶୋଇ ସିରିଆଲ୍‌ 
ଦେଖୁ ଦେଖୁ ଆଖିଟା ଲାଗି ଯାଇଥଲା ସେଇ ଅଳ୍ପ ସମୟ ଭିତରେ ଯେ ଏମିତି ଘଟଣାଟିଏ 
ହେଇଯିବ, କିଏ ଜାଣିଥୁଲା ? 

ନିଜ ଦୋଷ ଚାପିବା ପାଇଁ ସେ ବଡ ପାଟିରେ କହିଲେ, ˆ ଜଗିଥଲି ତ 
ତାକୁ । ଆଖିଟା କେମିତି ଲାଗି ଯାଇଛି । --- ବୟସ ହେଲାଣି ମୋର । ଆଉ ଏସବୁ 
ଦେହରେ ଯାଏନି । ଏଥର ନିଜ ପିଲା ନିଜେ ସମ୍ଭାଳ ।”? ପୁଣି ଗୁଣୁ ଗୁଣୁ ହେଇ 
ଯୋଡିଥୁଲେ, “ ଏଇମିତି ଗୋଟାଏ ଝିଅ ପାଇଁ ସମସ୍ତେ ସବୁ କାମ ଛାଡି ଦେଇ ଖାଲି 
ତା' ମୁହଁକୁ ଚାହିଁ ବସିଥୂବେ ! କଥା !' 

“ମୁଁ ପରା କହି କରି ଯାଇଥୁଲି, ମା” ।” ? ରଞ୍ଜନା ସ୍ବର ବିଭ୍ରାନ୍ତ 

ଏକଥାର କିଛି ଉତ୍ତର ଦେଇ ନ ଥୁଲେ ତା' ମା' । 

ହେଲେ ରଞ୍ଜନା ଯେତେବେଳେ ପୋଲିସ୍‌କୁ ଫୋନ୍‌ କରିବାକୁ ବସିଲା, କେବଳ 
ମା” ନୁହତ୍ତି, ବାପା ବି ଖଡ଼ଗ ହସ୍ତ ହୋଇ ଯାଇଥିଲେ । ˆ ‘ତୋ ମୁଣ୍ଡ ଠିକ୍‌ ଅଛି,ରଞ୍ ? 
ଗୋଟିଏ ପାଗଳ ଝିଅ ପାଇଁ ପୋଲିସ୍‌ ପଶିବ ଆମ ଘରେ ! 

* “ସୌମ୍ୟା ପାଗଳ ନୁହଁ, ବାପା । ସେ ସବୁ ବୁଝେ । 

* ହୁ |”? ବେଖାତିର ଭାବରେ କହିଥୁଲେ ରଞ୍ଜନା ବାପା । ପୁଣି ଯୋଡିଥୂଲେ, 

' ଆଜି ପୋଲିସ୍‌ ଆସିବ । କାଲି କୋର୍ଟକୁ କେସ୍‌ ଯିବ । ଖବର କାଗଜରେ ଖବର 
କମ୍ପିବ । କି ସମ୍ମାନଟା ରହିଯିବ ଆମର ? ଯାହା ହେଇଗଲା ହେଇଗଲା । ସେମିତି କିଛି 
ତ ବିପଯ୍ୟୟ ହେଇ ନାହିଁ ।” 

ସେମିତି କିଛି ବିପଯ୍ୟୟ ହେଇ ନାହିଁ ! ଆଉ କ'ଣ ହେଇଥିଲେ ବିପଯ୍ୟୟ 
ବୋଲି ମନେ କରିଥାଆନ୍ତେ ବାପା ! ରଞ୍ଜନା ଅବିଶ୍ଵାସଭରା ଦୃଷ୍ଟିରେ ବାପାଙ୍କୁ ଦେଖିଥୁଲା ! 

ଘଟଣାର ଦୁଇଟା ଦିନ ପରେ ଆଶାଜ୍ୟୋତି ପାଖରେ ଛୋଟ ଘରଟିଏ ଭଡା 
ନେଇ ଉଠି ଯାଇଥଲା ସେ । 

“ତା'ର କେଇ ମାସ ପରେ ଏଇ ଆପାର୍ଟମେଣ୍୍‌ କିଣିଲି ।”? ରଞ୍ଜନା ଅନ୍ୟମନସ୍କ 
ଭାବରେ ହସିଲା, “ବଡ ଲୋକ ଘରେ ଜନ୍ମ ମୋର । ବଡ ଲୋକ ଘରେ ବି ବାହା 
ହେଇ ଥଲି । ଆଉ ଯାହା ବି ହେଉ, ପଇସାର ଅଭାବ କେବେ ନ ଥିଲା । ନାହିଁ ବି । 
ଜୀବନ ସାଉଁଟି ହେଇଗଲା । ହେଲେ --- ହେଲେ ---” ରଞ୍ଜନା ଆଖିରେ ପୁଣି ଲୁହ 
ଭରିଗଲା ! “ “ରହିଲା ଆଉ କୋଉଠି ସୌମ୍ୟା ? ଏମିତିରେ ତ ତା' ଦେହଟା ରୋଗରେ 
ରୋଗରେ ଫମ୍ପା ହେଇ ଯାଇଥଲା । ହୁଏତ ମାନସିକ ଚାପ ଆଉ ନେଇ ପାରିଲା 
ନାହିଁ ।' 

ଅନୁପୂର୍ବା ଆଗ ଭଳି ପଥର । ଆଇ ଆମ୍‌ ସୋ ସରି । ସୋ ସୋ ସରି ।”? 
ଏହାଠୁ ଅଧୂକା ଯେମିତି କିଛି କହି ପାରିବନି ସେ । 

“ସୌମ୍ୟା ଚାଲିଯିବା ପରେ ମୁଁ ଏକଦମ୍‌ ଭାଙ୍ଗ ପଡିଥୂଲି । ଯେତେବେଳେ 
କେହି କୁଆଡେ ନ ଥଲେ, ସେତେବେଳେ ମତେ ସାହାରା ଦେଇଥୂଲେ ମିସେସ୍‌ ମାଥୁର୍‌ | 
ଆଉ ପ୍ରଶାନ୍ତ ।”? 

' ପ୍ରଶାନ୍ତ ? 

“ ମିସେସ୍‌ ମାଥୁର୍‌ଙ୍କ ବଡ ଭାଇଙ୍କ ପୁଅ । 

“ ମିସେସ୍‌ ମାଥୁର୍‌ଙ୍କ ପୁତୁରା ? 

“ହଁ । ପ୍ରଶାନ୍ତ ପ୍ରଥମେ ଆସିଥୁଲେ ପିଉସୀଙ୍କ ସାଙ୍ଗରେ. ସ୍ତୁଲ୍‌ର ଜଣେ 
ଶିକ୍ଷୟିତ୍ରୀକୁ ସାହାଯ୍ୟ କରିବାକୁ । ହେଲେ ତା'ପରେ -- ତା'ପରେ ସବୁ କେମିତି 
ବଦଳିଗଲା । ସେତେବେଳେ ସବୁବେଳେ ସେ ମୋ ପାଖେ ପାଖେ ଠିଆ ହେଇ ରହିଥୂଲେ । 
ପ୍ରତି ପଦକ୍ଷେପରେ ସାହାଯ୍ୟ କରିଥଲେ | --- ଏବେ ବି କରି ଯାଉଛନ୍ତି । ' ଆଉ କିଛି 
କହିଲା ନାହିଁ ରଞ୍ଜନା । ଅନୁପୂର୍ବା ବି ଅଧକ କୌତୁହଳ ଦେଖାଇ ପାରିଲା ନାହିଁ । 

ଦେବଶିଶୁ ୬୯ 


ହଠାତଵ ଉଠି ଠିଆ ହେଲା ରଞ୍ଜନା । “ମୋର ଆଉ କପେ ଚାହା ଦରକାର । 
ତୁମେ ପିଇବ ? 

ଏଥର ଟି ବ୍ୟାଗ୍‌ ଚାହା । ସମୟ ଲାଗିଲା ନାହିଁ । ଚାହା କପ୍ଟିଏ ଅନୁପୂର୍ବା 
ହାତକୁ ବଢେଇ ଦେଇ ରଞ୍ଜନା ହଠାତ କହି ପକେଇଲା, ˆ ଆଗାମୀ ଜୁଲାଇରେ ମୁଁ 
ପ୍ରଶାନ୍ତଙ୍କୁ ବାହା ହେଉଛି, ଅନୁପୂର୍ବା ।” 

ବାହାଘର ! ଅଥଚ ଏତେ ଆନମନା କାହିଁକି ରଞ୍ଜନା ? ଏ ବାହାଘରରେ 
କାହା କାହାର ଆପରି କି ? ନା, ଏକଥା ପଚାରି ପାରିବନି ଅନୁପୂର୍ବା । ମୁହଁରେ ହସ 
ଫୁଟାଇ ସେ କହିଲା, ˆ ‘ କଂଗ୍ରାଚୁଲେସନ୍‌ସ୍‌ !' 

' ଥ୍ୟାଙ୍କୁସ୍‌ !” 

“ ମିସେସ୍‌ ମାଥୁର୍‌ ନିଶ୍ଚୟ ଜାଣନ୍ତି ତୁମ ଦୁଇଜଣଙ୍କ କଥା ।' 

“କେବଳ ମିସେସ୍‌ ମାଥୁର୍‌ କାହିଁକି , ତାଙ୍କ ପରିବାରର ସମସ୍ତେ ଜାଣନ୍ତି । 
ପ୍ରଶାନ୍ତଙ୍କ ବାପା, ମା”, ଭାଇ ଭାଉଜ , ଭଉଣୀ ଭିଣେଇ - ସମସ୍ତେ ଜାଣନ୍ତି ସେଇ 
ପ୍ରଥମ ଦିନରୁ । କାହାର ବି ଏଥୁରେ ଆପରି ନାହିଁ ।”' 

କାହାର ଆପରଭି ନାହିଁ ?? ତାହେଲେ ରଞ୍ଜନା ମୁହଁରେ ଚିନ୍ତାର କାଳିମା 
କାହିଁକି ? 

ରଞ୍ଜନା ଯେମିତି ପଢି ପାରିଲା ଅନୁପୂର୍ବାର ଅନୁଜାରିତ ପ୍ରଶ୍ନ । କହିଲା, 
' "ସବୁତକ ଇତସ୍ତତଃତା ତ ମୋରି ଭିତରେ |! କେତେରକମର ଅଜଣା ଭୟ ¦! ସତରେ 
କଂ” ଣ କେବେହେଲେ ସୁଖୀ ହେଇ ପାରିବି ମୁଁ ୨ ବେଳେ ବେଳେ ପୁଣି ମୋ ମନରେ 
କଥାଟାଏ ଉଠେ - ମୋ ଜାତକରେ କିଛି ଖୁଣ ନାହିଁ ତ ? ଏଇ ଯୋଉ ସବୁ କହନ୍ତି ଗ୍ରହ 
ଅଶାନ୍ତି କଥା, ସେଇ ଭଳି କିଛି --!। ହୁଏତ ଖରାପ ସମୟ ଚାଲିଛି ଯେ ଚାଲିଛି । - 
- - ମୁଁ ଆଗରୁ କେବେ ହେଲେ ଏସବୁରେ ବିଶ୍ଵାସ କରୁ ନ ଅଲି । କିନୁ ଜୀବନରେ ଧକ୍କା 
ଖାଇ ଖାଇ ଗୋଟାଏ କୋକୁଆ ଭୟ ମନ ଭିତରେ ବସି ଯାଇଛି । -- ପ୍ରଶାନ୍ତଙ୍କ 
ପୂରାପୂରି ନିଜର କରି ପାଇବା ପାଇଁ ମୋ ଭିଡରେ ଯେ ଇଚ୍ଛା ନ ଥିଲା, ତା ନୁହଁ 
ହେଲେ ବାହାଘର କଥା ଭାବିଦେଲେ ଜାଣେନି କାହିଁକି ମୋ ହାତ ପାଦ ଥଶ୍ଡା 
ହେଇଯାଉଥଲ। । ଏତେ ବର୍ଷ ପରେ ମନରେ ଟିକିଏ ଜୋର୍‌ ଆଣିଛି । ମୁଁ 
ସାଇକୋଲୋଜିରେ ଏମ୍‌.ଏ. କରିଛି, ଅଅଚ ମୋ ନିଜ ମନସ୍ତତ୍ଧ ବୁଝିବା ମୁସ୍କିଲ୍‌ ।” 

ହଠାତ୍ଵ କ'ଣ ମନେ ପଡିଗଲା ଭଳି ଜୋର୍‌ରେ ହସି ଉଠିଲା ରଞ୍ଜନା ! ହସୁ 

୭୦ ଦେବଶିଶୁ 


ହସୁ କହିଲା, “ଗତ କେଇ ବର୍ଷ ଧରି ପ୍ରଶାନ୍ତ ସାଙ୍ଗରେ ମୋର ସମ୍ପର୍କ ନେଇ କିଏ 
ଆପରଭି କରି ଚାଲିଛି, ଜାଣ ? ମୋ ବାପା ଆଉ ମୋ ମା! !”” 

'“ଆପରି ? ତୁମ ବାପା, ମା” ??”? 

“ହଁ । ପ୍ରଶାନ୍ତଙ୍କ ସାଙ୍ଗରେ ଭଲ ପାଇବା ସମ୍ପର୍କ ଗଢି ଉଠିବା ପରେ ସବୁଦିନେ 
ମୋ ପାଖକୁ ଆସୁଥୁଲେ ସେ । ହେଲେ ଦୃଇ ବର୍ଷ ତଳେ ତାଙ୍କର ବଦଳି ହେଇଗଲା 
ପୂନେ । ତଥାପି ମାସେ ଦୁଇ ମାସରେ ସେ କାମରେ ଆସନ୍ତି ଏଠିକୁ | ଛୁଟିରେ ବି । 
ଆଉ ଆସିଲେ ନିଜ ଘରେ ନ ରହି ରହନ୍ତି ମୋ ପାଖରେ । --- ମୁଁ କିଛି ଲୁଚେଇବାର 
ଚେଷ୍ଟା କରେ ନାହିଁ । ପ୍ରଶାନ୍ତ ମୋ ପାଖରେ ରହିବା କଥା ସମସ୍ତେ ଜାଣନ୍ତି । ବାପା, 
ମା” ବି ଶୁଣିଥୂବେ ଏକଥା । ଶୁଣି ଖୁସୀ ଜମା ହେଇ ନ ଥିବେ । ବୁନିଆଦି ପରିବାର, 
ନୈତିକ ମୂଲ୍ୟବୋଧ, ଚାରିତ୍ରିକ ସ୍ତଳନ - ଅଲ୍‌ ଦ୍ୟାଟ୍‌ ନନ୍୍‌ସେନ୍‌ସ୍‌ ! ସମାଜ ତାଙ୍କ 
ଝିଅକୁ ଆଢ୍ରୁଠି ଦେଖେଇବ ମାନେ ସେମାନଙ୍କର ସାମାଜିକ ପ୍ରତିଷ୍ଠା ବି ହଲି ଯିବ ।”? 

ଅନ୍ୟମନସ୍କ ଭାବରେ ସେ ପୁଣି ଯୋଡିଲା, “ମୁଁ ଢାଣିଥୁଲି, ମୁଁ ଯଦି ପ୍ରଶାନ୍ତଙ୍କୁ 
ବାହା ହେଇଯାଏ, ତେବେ ପାଣିର ଗାର ଭଳି ବାପା, ମାଂଙ୍କ ଆପରି ମିଳେଇ ଯିବ । 
କିନ୍ଧ ଯେତେ ଦିନ ମନରେ ମୋର ଭୟ ଥୁଲା, ଦୃନ୍ଦ୍ର ଥଲା , ସେତେଦିନ ଯାଏ ପ୍ରଶାନ୍ତଙ୍କ 
ପ୍ରସ୍ତାବରେ ମୁଁ ଜମା ରାଜି ହେଇ ପାରି ନ ଥୁଲି । --- କିଏ ଜାଣେ ହୁଏତ ବାପା ମା' 
ଙୁ ସେମାନଙ୍କର ମିଛ ଆଭିଜାତ୍ୟର ସମାଜରେ ଛୋଟ କରି ଦେଖାଇବା ପାଇଁ ମୁଁ 
ଏତେ ଦିନ ବାହା ହେବା ପାଇଁ ରାଜି ହେଇ ପାରୁ ନ ଥିଲି । --- ହଠାତ ଦିନେ ମନକୁ 
ଆସିଲା ଆଉ କାହାର ଚାହିଁବା, ନ ଚାହିଁବାରେ ମୋର ଅଛି କ'ଣ ? ଲାଇଫ୍‌ ଇଜ୍‌ 
ଶର୍ଟ | ମୁଁ ନିଜ ଇଚ୍ଛାରେ ଜୀବନ କଟେଇବି । ବାସ୍‌, ମନ ସ୍ଥିର କରିନେଲି ବାହାଘର 
ପାଇଁ । 

“ 'ବାହାଘର ପରେ ତୁମେ କ'ଣ ପୂନେ ଚାଲିଯିବ ?' ? ଅନୁପୂର୍ବା ପଚାରିଲା । 

“ବୋଧହୁଏ । ଚାକିରି ବଦଳେଇବା ପାଇଁ ଚେଷ୍ଟା କରୁଛନ୍ତି ପ୍ରଶାନ୍ତ । ଚେଷ୍ଟା 
.କରୁଛରି ଆମ ସହରକୁ ଆସିବା ପାଇଁ । ଯଦି ଜୁଲାଇ ସୁଦ୍ଧା ନ ହୁଏ, ତେବେ ଚାକିରି 
ଛାଡି ଚାଲିଯିବି ତାଙ୍କ ସାଙ୍ଗରେ ।”? 

ହଠାତ୍ଵ ଆଶାଜ୍ୟୋତି କଥା ଅନୁପୂର୍ବା ମନକୁ ଚାଲି ଆସିଲା । ପାଟିରୁ ଅସ୍ପଷ୍ଟ 
ଭାବରେ ବାହାରି ପଡିଲା, ' “ରଞ୍ଜନାକୁ ଛାଡି ଆଶାଜ୍ୟୋତି !” ? ଶୋଭା କହୁଥିଲା ନା 
ସ୍ତୁଲ୍‌ର ସବୁ ଦାୟିତ୍ଵ ଏବେ ରଞ୍ଜନା ସ୍ବେଚ୍ଛାରେ ନିଜ ଆଡକୁ ଟାଣି ନେଇଛନ୍ତି ! 

ଦୀର୍ଘ ନିଶ୍ଵାସ ନେଲା ରଞ୍ଜନା ! କହିଲା, “ଆଶାଜ୍ୟୋତି ଛାଡିବାକୁ ହେଲେ 
ବହୁତ କଷ୍ଟ ହେବ, ମୁଁ ଜାଣେ । ଦେଖାଯାଉ, ଠାକୁରଙ୍କର କ”ଣ ଇଚ୍ଛା । ମୁଁ ନିଜକୁ 
ଗୋଟିଏ କଥା ବାରମ୍ବାର କହେ - କାହା ପାଇଁ କ'ଣ ପୃଥବୀରେ କେବେ କିଛି ଅଟକି 
ଯାଇଛି ? ଜଣେ ରଞ୍ଜନା ଗଲେ ଆହୁରି କେତେ ରଞ୍ଜନା ଆସିବେ । ଆମ ଆଶାକ୍ୟୋତି 
ପିଲାମାନେ ଦେବଶିଶୁ । ଦେଖିବ, ଠାକୁର ଠିକ୍‌ ବୁଝିବେ ସେମାନଙ୍କ କଥା 


ଗାଡିରେ ରଞ୍ଜନା ଘରୁ ନିଜ ଘରକୁ ଫେରିବା ବେଳେ ଅନୁପୂର୍ବାର ମନଟା 
ଭାରାକ୍ରାନ୍ତ ହେଇଯାଇଥିଲା | ହୁଏତ ଅଳ୍ପ ସମୟ ଭିତରେ ଜିତ୍‌ବ ବବିଙ୍କ ମେଳରେ କିଛି 
ସମୟ ପୂର୍ବର ଘଟଣାମାନ ଭୁଲି ହେଇ ଯାଇଥାଆନ୍ତା । ଭାରାକ୍ରାନ୍ତ ମନଟା ହାଲୁକା 
ହେଇ ଯାଇ ଥାଆନ୍ତା । ହେଲେ ଘରେ ପହଞ୍ଷିବାର ଅନ୍ଥ ସମୟ ପରେ ବଡ ଭାଇନାର 
ଫୋନ୍‌ ଆସିଲା । 

ପ୍ରାୟ ନିୟମିତ ଭାବରେ ଅନୁପୂର୍ବାର ବଡ ଭାଇ ଅରୁଣାଭ ଫୋନ୍‌ କରେ 
କଟକରୁ। ଅରୁଣାଭ ସ୍ଵଳ୍ପଭାଷୀ । ଖୁବ୍‌ ସଂକ୍ଷିପ୍ରରେ ପଚାରି ବୁଝି ନିଏ ଏପାଖର ଖବର । 
ଯେମିତି - ‘ଭଲ ଅଛୁ ? ', ‘ପିଲାଙ୍କ ଖବର କଣ ?”, ‘ଅମୃତ ଟୁର୍‌ରୁ ଫେରିଲେଣି ?? 
ଆଉ ସେଇଭଳି ସଂକ୍ଷିପ୍ତରେ ଜଣେଇ ଦିଏ ସେପାଖର ଖବର । 

ବିସ୍ତୃତ ଖବର ମିଳେ ଭାଉଜଙ୍କ ଠୁଁ । ନହେଲେ ମା'ଙ୍କଠୁ । ରବିବାରକୁ ରବିବାର । 

ହେଲେ --- ଆଢି ସକାଳେ ପରା ଭାଇନାର ଫୋନ୍‌ ଆସିଥୂଲା ! ପୁଣି 
ସଂଧ୍ୟାରେ କାହିଁକି ? 

“ଭାଇନା ! ସବୁ ଖବର ଭଲ ତ ?” ସାମାନ୍ୟ ଉତ୍କଣ୍ଡିତ ଭାବରେ ଅନୁପୂର୍ବା 
ପଚାରିଲା । 

ଭଲ ମନ୍ଦ କଥା ନ ଉଠେଇ ଅରୁଣାଭ କହିଲା, ˆ ଆଜି ମା'କୁ ନେଇ ରୁଟୀନ୍‌ 
ଚେକ୍‌ ଅପ୍‌ ପାଇଁ ଡାକ୍ତରଙ୍କ ପାଖକୁ ଯିବାର ଥଲା, ତତେ ସକାଳେ କହିଥଲି ।” 

କହିଥୂଲା ଅରୁଣାଭ । ସ୍ଵଭାବ ବିରୁଦ୍ଧ ଥଟ୍ଟା ବି କରିଥୂଲା । କହିଥୁଲା, ˆ ‘ମା 
ଜମା ରାଜି ହେଉନାହାନ୍ତି ରେ କମ୍ପିହେନ୍‌ ସିଭ୍‌ ମେଡିକାଲ୍‌ ଟେଷ୍ଟ୍‌ ପାଇଁ । କହୁଛନ୍ତି - 

ଜମା ତ ଛଅଷଠୀ ବର୍ଷ ବୟସ । ସମସ୍ତେ ଲାଗି ପଡି ତାଙ୍କୁ ବୁଢୀ କରି ଦେଉଛନ୍ତି 
କାହିଁକି ? 

ଅନୁପୂର୍ବା ମା'ଙ୍କୁ ବୁଝେଇ ଥୁଲା । କହିଥୂଲା, “ବର୍ଷକୁ ଥରେ ଚେକ୍‌ ଅପ୍‌ 
କରେଇବା ଆଜିକାଲି ବଡ ସାଧାରଣ କଥା ହେଇଗଲାଣି, ମା” । ଆମେରିକାରୁ ଫେରିବା 
ପରେ ମୁଁ କରେଇ ଥୁଲି । ପୁଣି ମାସେ ଆଗରୁ କରେଇଛି । ତା ମାନେ କଂଣ ମୁଁ ଥୁରୁ 
ଥୁରୁ ବୁଢୀ ? -- ବୁଝିଲ ମା’, ପ୍ରଥମରୁ ସାବଧାନ ରହିବା ଭଲ । ଆଜିକାଲି କାହାର 
ଯେ କୋଉ ରୋଗ ହେଉଛି, କିଏ ଜାଣେ ? 

ବଡ କଷ୍ଟରେ ରାଜି ହେଇଥ୍‌ଲେ ମା’ । ସେଇ ଖବର ଜଣାଉଛି ଭାଇନା ? 

* ଭାଇନା, ସବୁ ନର୍ମାଲ୍‌ ତ ?”? 

ମୁହୃୁରେ ଚୁପ୍‌ ରହି ଅରୁଣାଭ କହିଲା, ‹ 'ହାର୍ଟରେ ବୃକେଜ୍‌ ବାହାରିଛି ।” 

“ବୃକେଜ୍‌ !! କ'ଣ କହୁଛୁ ଭାଇନା !” ? ଆରଁନାଦ କରି ଉଠିଲା ଅନୁପୂର୍ବା । 
ଅଟା କରୁଛୁ ? 

“ନାଇଁ ରେ ପୂର୍ବ, ଥଟ୍ଟା କାହିଁକି କରିବି ? --- ଟେଷ୍‌ ଆବ୍‌ନର୍‌ମାଲ୍‌ 
ବାହାରିଲାରୁ ମୁଁ ଡକ୍ର୍‌ ମହାପାତ୍ରଙ୍କ ପାଖକୁ ମା'ଙ୍କୁ ସାଙ୍ଗେ ସାଙ୍ଗେ ନେଇ ଯାଇଥୁଲି । 
ସେ ଇ କହିଲେ - ମାଇଲ୍‌ଡ ବୁକେଜ୍‌ ।” 

“ଏବେ କ”ଣ ହେବ ?'' ଅନୁପୂର୍ବାର ସୁର ଏମିତି କାହିଁକି ଶୁଣା ଯାଉଛି ? 
ଯେମିତି ସିତାର୍‌ର ତାର ଟାଣି ହେଇ ଛିଭ୍ରି ଯିବା ଆଗରୁ ଶୁଣା ଯାଏ । 

“ତୁ ବ୍ୟସ୍ତ ନ ହେଇ ମୋ କଥାଟା ଟିକିଏ ଶୁଣ, ପୂର୍ବା । ମା'ଙ୍କର ଛାତି କଷ୍ଟ 
ନାହିଁ, କିଛି ଅସୁବିଧା ନାହିଁ । ତେବେ ବର୍ଭମାନ ଘଟଣାଟାକୁ ଢିଲା ଛାଡି ଦେଲେ, 
କେତେବେଳେ ଯେ କଂଣ ହେଇଯିବ, କିଏ ଜାଣେ ? ସେଥ୍ପାଇଁ ଡକ୍ର୍‌ ମହାପାତ୍ର 
କହୁଛନ୍ତି ସୋମବାର ଆଞ୍ଜିଓପ୍ଲାଷ୍ଟି କରି ନେବାକୁ । ମୁଁ ବି ଭାବୁଛି, ସେଇଟା ଭଲ 
ହେବ ।” 

'ଆଞ୍ଜଓପ୍ଲାଷ୍ଟି ! ସୋମବାର ! --- ମୁଁ କାଲି ଯାଇ ପହଞ୍ଚି ସେଠି । 
ଅନୁପୂର୍ବା ଆଖି ପୋଡି ଉଠୁଛି । ଗଳା ପାଖରେ କ'ଣ ଯେମିତି ଅଟକି ଯାଉଛି । 

“ଆରେ ଆରେ ! ତୁ ବ୍ୟସ୍ତ କାହିଁକି ହେଉଛୁ, ପୂର୍ବା ? ବ୍ୟସ୍ତ ହେବା ଭଳି 
କିଛି ହେଇନି । ସେମିତି କିଛି ହେଇଥିଲେ ମୁଁ ତ ଆଗ ତତେ କହି ଥାଆନ୍ତି ଆସିବାକୁ ! 
---- ଶୁଣ, ଆଞ୍ଜିଓପ୍ଲାଷ୍ଟି ରୁଟୀନ୍‌ ହେଇଗଲାଣି ଆଜି କାଲି । ଡକ୍ଟର୍‌ ମହାପାତ୍ରଙ୍କ 


Digitized by srujanika@gmail.com 


ଦେବଶିଶୁ ୭୩ 


କହିବା କଥା, ଦିନେ ଦିଦିନ ଭିତରେ ସବୁ ଠିକ୍‌ ହେଇଯିବ । ମା” ଫେରି ଆସିବେ 
ଘରକୁ । 

ହୁଏତ । କିନ୍ତୁ ଅନୁପୂର୍ବା ମନ ଯେ ଜମା ମାନୁନି । ଭାଇନା କଥା ଲୁଚାଉନି 
ତ ? ଅମୃତ ଟୁର୍‌ରେ ଯାଇଛନ୍ତି ଜାଣି ତାକୁ ଅଟକେଇ ଦେବା ପାଇଁ ଏମିତି କହୁନି 
ତ ? ନା, ଯେମିତି ହେଲେ ସେ ଯିବ । ପିଲାଙ୍କୁ କିଛି ଦିନ ପାଇଁ କୋଉ ସାଙ୍ଗ ଘରେ 
ଛାଡିବାକୁ ହେବ ତ ସେୟା କରିବ । 

“ନା, ମୁଁ ଆସିବି, ଭାଇନା । ମା'ଙ୍କର ନିଶ୍ଚୟ ବହୁତ କଷ୍ଟ ହେଉଛି | ତୁ 
ଲୁଚାଉଛୁ । 

“ଆରେ ନାଇଁରେ, ମା'ଙ୍କର କୌଣସି କଷ୍ଟ ନାହିଁ । ସକାଳେ ପରା ତୁ ମା'ଙ୍କ 
ସାଙ୍ଗରେ କଥା କହିଲୁ । ---କ”ଣ ହେଲା ? ବିଶ୍ଵାସ ହେଉନି ? ଆଚ୍ଛା, ତାହେଲେ 
କଥା କହି ଦେଖ ମାଂଙ୍କ ସାଙ୍ଗରେ ।” 

ସାଙ୍ଗେ ସାଙ୍ଗେ ମାଙ୍କର ସ୍ଵର, ' ଏ ସବୁ କି ଝାମେଲା ଆରମ୍ଭ ହେଇଛି ରେ 
ପୂର୍ବା ! କିଛି ନ ଥଲା, କୋଉଠୁ ଆମଦାନୀ ହେଇଛି କେଜାଣି !' 

ମା'ଙ୍କର ସବୁଦିନିଆ ସିଧା ସିଧା କଥା ! ସ୍ବରରେ ଯନ୍ତ୍ରଣାର ଚିହ୍ନ ନାହିଁ । 

“ମାଂ, ଡରିବାର କିଛି ନାହିଁ । ମେଡିକାଲ୍‌ ସାଇନ୍‌ସ୍‌ କେତେ ଆଗେଇ 
ଗଲାଣି ।” ' ଅନୁପୂର୍ବା ମା'କୁ ବୁଝାଉଛି ନା ନିଜକୁ ? 

ହୋ - - - ଡ଼ରୁଛି କିଏ ?' ? ନା, ଭୟ ଜିନିଷ ଟି ମା'ଙ୍କର ନ ଥୁଲା କେବେ । 
“ଅଯଥା ଅରୁଣ , ତୃପ୍ରିଙ୍କୁ ହଇରାଣ ଯାହା ।” 

“ମୁଁ ଆସିବି, ମା’ ?? 

“ତୁ ଆଉ ଅଧୂକା ହଇରାଣ ହୋ ନା । କାହିଁକି ଆସିବୁ ଏବେ କେଇଟା ଦିନ 
ପାଇଁ ? ବରଂ ଖରା ଛୁଟିରେ ଅମୃତ, ପିଲାଙ୍କ ଧରି ଆ ଯେ ରହି ପାରିବୁ କିଛି ଦିନ 
ଏଠି | ଭଲ ଲାଗିବ । 

ମାଙ୍କ ସାଙ୍ଗରେ କଥା କହିବା ପରେ ଯାଇ ଅନୁପୂର୍ବା ମନ ସାମାନ୍ୟ ସହଜ 
ହେଲା । ନା, ତାଙ୍କ ସ୍ଵରରୁ ସେମିତି କିଛି ଜଣା ପଡୁନି । ଆଉ ଯାହା ହେଉ ନ ହେଉ, 
ମିଛ ଜିନିଷଟି ପରିବାରରେ କାହା ପାଖରେ ନାହିଁ । ମା' କି ଭାଇନା ତାକୁ କେବେ 
ହେଲେ ମିଛ କହିବେ ନାହିଁ । 

“ମା”, ଭାଇନାକୁ ଟିକିଏ ଫୋନ୍‌ ଦିଅ ।” 


Digitized by srujanika@gmail.com 


୭୪ ଦେବଶିଶୁ 


ପୁଣି ଅରୁଣାଭ । “କହ, ପୂର୍ବା ।” 

* “ସୋମବାର କେତେବେଳେ ଅପରେସନ୍‌ ? 

“ଅପରେସନ୍‌ ବୋଲି କହୁଛୁ କାହିଁକି ? ଏଇଟା ଠିକ୍‌ ଅପରେସନ୍‌ ନୁହଁ । 
ମା'ଙ୍କୁ ଅଜ୍ଞାନ ବି କରେଇବେନି ସେମାନେ । କେବଳ ପେନ୍‌ ମେଡିସିନ୍‌ ଦେଇ ଦେହରେ 
ଛୋଟ ଅଂଶଟିଏ କାଟିବେ । ତା'ପରେ କ୍ଯାଥେଟର୍‌ଟିଏ ପୁରେଇଦେବେ । ସେଇ 
କ୍ୟାଥେଟର୍‌ ପହଞ୍ଚିଯିବ ଆର୍‌ଟେରିରେ । ବେଲୁନ୍‌ କ୍ୟାଥେଟର୍‌ । ଭିତରକୁ ଯାଇ ଫ୍ରଲି 
ଯିବ ଏବଂ ବ୍ଲକେଜ୍‌ ଦୂରେଇ ଦେବ ---|” ଡାକ୍ତରଙ୍କଡୁ ଶୁଣି ଆସିଥ୍‌ବା କଥାତକ 
ଭଉଣୀ ଆଗରେ କହିଚାଲିଥଲା ଅରୁଣାଭ | 

ହେଲେ ଭଉଣୀଟି ଯେ ଏସବୁ ଶୁଣି ପାରୁନି ! 

ଅନୁପୂର୍ବା ବିକଳ ହେଇ କହି ପକେଇଲା, “ଆଉ, ଭାଇନା, ଥାଉ | ଆଉ ତୁ 
ମତେ କିଛି କହନା । 

ଏତେ ବ୍ୟସ୍ତ ହୋ ନା, ପୂର୍ବା । 

ଅନୁପୂର୍ବା ନିଜକୁ ସମ୍ଭାଳି ବାକୁ ଚେଷ୍ଟା କଲା । ସତରେ ତ, ବ୍ୟସ୍ତ ହେଇ ଲାଭ 
କଣ ? ଗଳା ଝାଡି ପଚାରିଲା, ˆ “କେତେବେଳେ ହେବ ଆଞ୍ଜିଓପ୍ଲାଷ୍ଟି? 

' “ଗୋଟାଏ, ସାଢେ ଗୋଟାଏ ବେଳେ ହେବା କଥା କହୁଥିଲେ ଡାକ୍ତର | 
ଏପୟଯୀ୍ୟନ୍ତ ଠିକ୍‌ ଜାଣିନି । ମୁଁ ପରେ ତତେ କହିବି ।” 

“ ' ଭାଇନା, ଆଞ୍ଜିଓପ୍ଲାଷ୍ଟି ଶେଷ ହେବା ମାତ୍ରକେ ମତେ ଫୋନ୍‌ କରିବୁ ନିଶ୍ଚୟ | 
ମୋ ମୋବାଇଲ୍‌ରେ । 

' ' କରିବି । 

ଫୋନ୍‌ ତ ରଖିଦେଲା ଅନୁପୂର୍ବା, ହେଲେ ଶାନ୍ତି କାହିଁ ? ମନ ଭିତର ଖିନ୍‌ଭିନ୍‌ 
ହେଇ ଯାଉଛି । ଚାପା ଆତଙ୍କଟିଏ ମାଡି ବସୁଛି ତାକୁ । ମାଙ୍କର କିଛି ହେଇ ଯିବନି 
ତ ? କେତେ ଥର ତ ଶୁଣିବାକୁ ମିଳିଛି, ନିହାତି ସୁସ୍ଥ ସବଳ ମଣିଷଟିଏ ସାଧାରଣ 
ଅପରେସନ୍‌ ପାଇଁ ଯାଇ ସେଇ ଅପରେସନ୍‌ ଟେବୃଲ୍ରେ ହିଁ ---| 

ନା, ନା, ମା'ଙ୍କର ସେମିତି କିଛି ହେବନି । କିଛି ହେବନି । ଭାଇନା ତ କହିଲା 
ଯେ ଏଇଟା ଠିକ୍‌ ଅପରେସନ୍‌ ନୁହଁ । ହେଲେ --- 

ଚାରି ଦିନ ବମ୍ବେରେ ରହି ଶୁକ୍ରବାର ରାତିରେ ଘରକୁ ଫେରିଲା ଅମୃତ । 
ଏମିତିରେ ସେ ଟୁର୍‌ରୁ ଫେରିବା ଦିନ ତା” ପାଇଁ ନିଜ ହାତରେ କିଛି ଗୋଟାଏ ରାନ୍ଧେ 

ଅନୁପୂର୍ବା । ଭଜାଟିଏ ହେଉ ବା ଝୋଳ । କିନ୍ତୁ ସେଦିନ ଯେ ଦେହ ଚନୁନି ! 

ବିନା ପ୍ରତିବାଦରେ କାମାକ୍ଷୀ ରାନ୍ଧିଥିବା ତେଲିଆ କୋବି ତରକାରୀ ଦେଇ 
ରୁଟି ଖାଇ ନେଲା ଅମୃତ । ପିଲା ଦିଇଟା ବି ଶାନ୍ତ ଶିଷ୍ଟ । ଏଇଟା ଖାଇବୁନି, ସେଇଟା 
କରି ଦିଅର ଯିଦ୍‌ ନାହିଁ । ଖାଇବା ସମୟ ତକ ଛାଡି ଦେଲେ ବାକୀ ସମୟ କଟୁଛି ନିଜ 
ଶୋଇବା ଘରେ । କେହି କିଛି କହିବା ଆଗରୁ ହୋମ୍‌ ୱାର୍କ ଶେଷ । ରୁମ୍‌ ବି ପରିଷ୍କାର । 

ଅନୁପୂର୍ବା ଦେଖି ବି ଦେଖି ପାରୁନି କିଛି । 

ଆଶଙ୍କାରେ ଆଶଙ୍କାରେ କଟିଲା ତିନିଟା ଦିନ । 

ସୋମବାର ହେଲା । ସକାଳଠୁ ଛାତି ଧଡ ଧଡ ହେଉଛି ତା'ର | ଡାହାଣ 
ପାଖ ମୁଣ୍ଡ ବିନ୍ଧି ଚାଲିଛି ଅନବରତ ଭାବରେ । ଆଜି ଅନ୍ତତଃ ମାଇଗ୍ରେନ୍‌ ବାହାରି ନ 
ପଡୁ । ଆମେରିକା ଯିବା ପରଠୁ ଯେ ମାଇଗ୍ରେନ୍‌ ଆରମ୍ଭ ହେଇଥିଲା ତା'ର, ସେଥୁରେ 
ଭୋଗିଛି ଏଗାର ବର୍ଷ । ବଡ କଷ୍ଟରେ ହୋମିଓପ୍ୟାଥ୍‌ ଥିଷଧ ଖାଇ ଗତ ପାଞ୍ଚ ବର୍ଷ 
ଧରି ଭଲ ଅଛି ସେ । ପୁଣି ମାଇଗ୍ରେନ୍‌ ଆରମ୍ଭ ହେବାର ଆୟୋଜନ ହେଉନି ତ ? 

ଉଃ ! 

ଡାହାଣ ହାତ ବିଶି ଓ ବୁଢା ଆଜ୍ୁଠିକୁ କପାଳରେ ଚାପି ଧରିଲା ସେ । 
ଶିରାଟିଏ ଧପ୍‌ ଧପ୍‌ ହେଇ ଚାଲିଛି । ଏଇମିତି ଭାବରେ କେମିତି ଯିବ ସେ ଆଶାଜ୍ୟୋତି ? 
ଆଜି ଯଦି ନ ଯାଏ ---? ଫୋନ୍‌ କରି ଦେବ କି ମିସେସ୍‌ ମାଥୁର୍‌ଙ୍କୁ ? 

ନା, ସେ ଯିବ । ମନକୁ ଦୃଢ କରି ବାହାରିଲା ଅନୁପୂର୍ବା । ଘରେ ବସିଲେ 
ବେଶୀ ଦୁଶ୍ଚିନ୍ତା ହେବ । ବରଂ କାମରେ ବୁଡି ରହିଲେ ଭଲ । 

ସବୁଦିନ ସ୍ତୁଲ୍‌ରେ ପାଦ ଦେଉ ଦେଉ ମୋବାଇଲ୍‌ ଫୋନ୍ବଟା ବନ୍ଦ କରି ଦିଏ 
ସେ । ଆଜି କଲା ନାହିଁ । କେତେବେଳେ ଯେ ଭାଇନାର ଫୋନ୍‌ ଆସିଯିବ ! 

କ୍ଲାସ୍‌ରେ ପଶି ସବୁଦିନ ଭଳି ନାଁ ଦେଖି ଦେଖି ସମସ୍ତଙ୍କ ସାମ୍ପାରେ ଅଧା 
ଅଙ୍କା କାଗଜମାନ ରଖି ଦେଲା ଅନୁପୂର୍ବା। । ଶ୍ନେତା ପେନ୍‌ ସିଲ୍‌ ସ୍କେଚ ଆରମ୍ଭ କରିଥୂଲା 
ଗତ ସପ୍ତାହରେ । ଏବେ ବି ଶେଷ ହେଇନି । ଶେଷ ଆଉ ହୁଅନ୍ତା କେମିତି ? ସବୁବେଳେ 
କଥା, ହସ । ଏଇ ଆଜି ବି ଆଙ୍କିବା ଆରମ୍ଭ ନ କରି ପ୍ରଭାର ରିବନ୍ନରେ ଫୁଲ ପକେଇବାରେ 
ନିମଗ୍ନ । ଅନ୍ୟ ଦିନ ହେଇଥଲେ ଅନୁପୂର୍ବା ତାଗିଦା କରି ଥାଆନ୍ତା । କିଛି କିଛି ଉପଦେଶ 
ଦେଇ ଥାଆନ୍ତା । ଅଥଚ ଆଜି ତାକୁ କାଗଜ ଧରେଇ ଦେଇ ସେ ଚୁପ୍‌ । ଜମା ପାଟି 
ଖୋଲିବାକୁ ଇଚ୍ଛା ହେଉନି । 

କେବଳ ଶ୍ବେତା ନୁହଁ, କାହାକୁ କିଛି କହିବାକୁ ମନ ଯାଉନି । ଗତ ଥର ରଙ୍ଗ 
ନେଇ ବିଜ୍ନର ବହୁତ ପ୍ରଶ୍ନ ଥଲା । ଅନୁପୂର୍ବା କହିଥଲା ଦିଇଟା ରଙ୍ଗ ମିଶେଇ କେମିତି 
ବିଶେଷ ରଙ୍ଗଟିଏ ତିଆରି ହୁଏ, ସେଇଟା ଆଜି ତାକୁ ଦେଖେଇ ଦେବ | କ୍ାସ୍‌ରେ ପାଦ 
ଦେଉ ଦେଉ ବିଜନ ଖନେଇ ଖନେଇ କ”ଣ ପଚାରି ବି ଥଲା ଆଜି । ଅନୁପୂର୍ବା ଛୋଟ 
ଉତ୍ତରଟିଏ କେବଳ ଦେଇ ଦେଇ ଥୁଲା - ପରେ । ଏବେ ନୁହଁ । 

ଲତାକୁ ବି ସେ ଦେଇଥଲା ଏକା ଭଳି ଛୋଟ ଉତ୍ତର । ଆଜି ନୁହଁ । ଲତା 
ମନରେ ଗତ କେଇ ସପ୍ତାହ ଧରି ଚାଲିଥିଲା ଅସନ୍ତୋଷ । ତା' ମତରେ ତା' ନିଜ ଅଙ୍କା 
ଭଲ ହେଉନି । ସେ ମନରେ କେତେ କ'ଣ ଭାବୁଛି, କିନୁ କାଗଜରେ ରୂପ ଦେବା 
ବେଳେ 
ଠିକ୍‌ ଭାବରେ ସେସବୁ ପ୍ରକାଶ ପାଉନି । ନା, ସେ ଆଉ ଆର୍ଟ କ୍ଲାସ୍କୁ ଆସିବନି । 
ଅଭିମାନରେ ନାକ ଫୁଲେଇ ଥିଲା ସେ । ଅନୁପୂର୍ବାର ଉଚିତ ତାକୁ ବୁଝେଇବା । ଆଶ୍ଵାସନା 
ଦେବା । ତା” ଆତ୍ମ ବିଶ୍ଵାସ ବଢେଇବା । ହେଲେ ପାଟିରୁ କଥା ବାହାରିଲେ ତ । ଗୁଣୁ 
ଗୁଣୁ ହେଇ ସେ କ”ଣ ବୋଧହୁଏ କହିଥୂଲା । ନିଜ କାନରେ ବି ଠିକରେ ପଡିନି 
ସେକଥା । 

ଯାହେଉ, କେହି ଆଉ ଅଧ୍କା ପ୍ରଶ୍ନ କରି ନାହାନ୍ତି । ପାଣିରେ ପବନ ସୃଷ୍ଟି 
କରିଥିବା ତରଙ୍ଗ ଧୀରେ ଧୀରେ ଶାନ୍ତ ହେଇ ଗଲାଣି । ନିଜ ନିଜର କାମରେ ଲାଗି 
ପଡିଲେଣି ସମସ୍ତେ । 

ଚୌକିରେ ବସି ଯାଇ ସମସ୍ତଙ୍କ ଉପରେ ଥରେ ଆଖି ବୁଲେଇ ଆଣିଲା 
ଅନୁପୂର୍ବା । ସମସ୍ତଙ୍କର ମୁଣ୍ଡ ଝୁଙ୍କି ଯାଇଛି କାଗଜ ଉପରକୁ । 

ହଠାତ୍ଵ କପାଳ କୁଞ୍ଚିତ ହେଇଗଲା ତା'ର । ସମସ୍ତେ ? ନା ତ | ଜଣେ 
ଏପଯୀ୍ୟନ୍ତ ଚାହିଁନି କାଗଜ ଆଡେ । ସେ ଉମା । ଟେବୁଲ୍‌ ଉପରେ ଦୃଇ ହାତ ରଖି ଅଧା 
ବସା, ଅଧା ଶୁଆ ଭଙ୍ଗୀରେ ବସିଛି ଉମା । ଆଖିର ଦୃଷ୍ଟି ଲକ୍ଷ୍ୟହୀନ | ସାମ୍ପବାରେ ପଟ 
ପବନରେ ଉଡ଼ଛି ତା' କାଗଜର ଗୋଟାଏ କଣ । 

ଆଜି ଅନୁପୂର୍ବାର ଧୈଯ୍ୟ କମ୍‌ । ତାକୁ ବିରକ୍ତ ଲାଗିଲା । ତଥାପି ସ୍ଵରକୁ ଯଥା 
ସମ୍ଭବ ନିୟନ୍ତ୍ରଣରେ ରଖି ପଚାରିଲା, “ କ'ଣ ହେଲା, ଉମା ? ଦେହ ଭଲ ଲାଗୁନି ? 

“ଭଲ ଅଛି ।”” ସବୁ ଥର ଭଳି ଛୋଟ ବାକ୍ୟରେ ଉତ୍ତର ଦେଲା ଉମା, 
* “ପେନ୍‌ସିଲ୍‌ ବାକ୍ସ ନାହିଁ । ଘରେ ଛାଡି ଆସିଛି ।” ! 

` ‘ତାହେଲେ ପେନ୍ସିଲ୍‌ଟିଏ ମାଗି ନିଅ କାହାଠୁ ।” 

ଉମା ଓଠ ଚାପି ବସି ରହିଲା । ସେ ଆଉ କାହାକୁ ମାଗିବନି । 

“ନେ, ଉମା । ଏଇଟା ହେବ ?”” ଯାଚି କରି ତା' ପାଖରେ ବସିଥୁବା 
ଶ୍ରୀନିବାସ ପେନ୍‌ ସିଲ୍ଟିଏ ବଢେଇ ଦେଲା । ମୁହଁ ବୁଲେଇ ନେଲା ଉମ। । ନେବନି । 

''କ”ଣ ହେଲା ? ଛୋଟ ନା ? ରହ, ଆଉ ଗୋଟାଏ ଦେଉଛି ।' ' ଶ୍ରୀନିବାସ 
ବ୍ୟାଗ୍‌ ଭିତରୁ କାଢିଲା ଚକଚକିଆ ବାଇଗଣୀ ପେନ୍‌ ସିଲ୍‌ଟିଏ । ପଛରେ ଲାଗିଛି ତୋଫା 
ଧଳା ରବର୍‌ | ' ଏଇଟା ନେ । ଏଇଟା ଏକ୍ଦମ୍‌ ନୂଆ । 

କଠୋର ଭାବରେ ଉମା ହଠାତ୍ଵ ଉତ୍ତର ଦେଲା, “ “ମୋର ଦରକାର ନାହିଁ । 
ଏବେ ଦେଇ ଦେଉଛୁ, ପରେ କହିବୁ - ମୁନ ଭାଇ୍ଗଗଲା । ରବର୍‌ ଅସନା ହେଇଗଲା ।' 

ଆବାକାବା ହେଇ ଶ୍ରୀନିବାସ କହିଲା, “ମୁଁ କାହିଁକି ସେମିତି କହିବି ? 
ବ୍ୟବହାର କଲେ ମୁନ ତ ଭାଙ୍ଗିବ । ରବର୍‌ ତ ମଇଳା ହେବ ।' 

ଆଉ ଥାଉ, ଏତେ ଭଲେଇ ହେବାର ଦରକାର ନାହିଁ । ମୁଁ ବହୁତ ଦେଖିଛି 
ଏ ଭଲଲୋକୀ !”' ମୁହଁ ଛିଞ୍ଚାଡିଲା ଉମା । 

ଶ୍ରୀନିବାସର ମୁହଁ ଶୁଖିଗଲା । ଆଖି ଛଳ ଛଳ ହେଇଗଲା । ଆଉ କିଛି ନ କହି 
ପେନ୍‌ ସିଲ୍‌ଟିକୁ ବ୍ୟାଗ୍‌ ଭିତରେ ରଖି ଦେଇ ସେ ନିଜ କାମକୁ ଫେରିଗଲା । 

ଅନୁପୂର୍ବା ଛାତି ଭିତର କେମିତି ହେଇଗଲା । ସରଳ, ସ୍ପର୍ଶକାତର ମନଟିଏ 
ଶ୍ରୀନିବାସର, ସମସ୍ତେ ଜାଣନ୍ତି । କେଇଟା ସପ୍ତାହରେ ଅନୁପୂର୍ବା ବି ଜାଣିସାରିଛି । 
ଅଥଚ ବେଶ୍‌ କିଛି ବର୍ଷ ଧରି ଏକା କଵ୍ଲାସ୍‌ରେ ରହି ଜାଣିନି ଉମା ? ଶ୍ରୀନିବାସକୁ ଏମିତି 
ଅଯଥା କଷ୍ଟ ଦେବାର କିଛି ମାନେ ହୁଏ ? 

ବିରଭ୍ତ ଲାଗିଗଲା ତାକୁ । କି ଯିଦି ଝିଅଟାର ! ଆଉ କାହାର ପେନ୍‌ସିଲ୍‌ 
ନେଇଗଲେ କଂଣ ତା'ର ସମ୍ପାନହାନି ହେଇ ଯାଇ ଥାଆନ୍ତା ! ଯଦି ବା ନ ନେବ ନ 
ନେଉ । ରୁକ୍ଷ କଥା କାହିଁକି ? 

ଅନୁପୂର୍ବା ମନକୁ ଆୟତ୍ତ କଲା । ଯାହା କରିବ କରୁ ଉମା । ବସି ରହୁ ସାରା 
ସମୟ । ବା ଟେବୃଲ୍‌ରେ ମୁଣ୍ଡ ରଖି ଶୋଇ ରହୁ । ତାକୁ ଅନୁପୂର୍ବା କିଛି କହିବ ନାହିଁ । 
ନିଜକୁ ପୂରାପୂରି ନିୟନ୍ତ୍ରଣରେ ରଖିବ । ଯେତେ ରାଗ ଲାଗୁ ପଛକେ । 

“ଦିଦି ।”? 

କାହା ଡାକରେ ବୁଲି ଚାହିଁଲା ଅନୁପୂର୍ବା । କବାଟ ପାଖରେ କାକୁସ୍ଥ ହୋଇ 

ଠିଆ ହେଇ ରହିଥୁଲା ସ୍ତ୍ରୀଲୋକ ଜଣେ । କାଖରେ ଦୁଇ ଅଢେଇ ବର୍ଷର ପିଲା । କିଏ 
ଏ ? କ୍ଲାସ୍‌ ପାଖରେ କାହିଁକି ? କବାଟ ପାଖକୁ ଆଗେଇ ଗଲା ସେ । 

କାହାକୁ ଖୋଜୁଛ ? 

“ମୁଁ ଉମାର ମା' ।” ? ପେନ୍‌ସିଲ୍‌ ବାକ୍ସଟିଏ ଅନୁପୂର୍ବା ଆଡକୁ ବଢେଇ 
ଦେଇ ସ୍ତ୍ରୀଲୋକ ଜଣକ କହିଲା, ˆ “ଉମା ଆଜି ପେନ୍ସିଲ୍‌ ବାକ୍ସ ଘରେ ଛାଡି ଦେଇ 
ଆସିଥୁୂଲା ।”? 

ହାତ ବଢେଇ ଅନୁପୂର୍ବା ପେନ୍‌ ସିଲ୍‌ ବାକ୍ସ ନେବା ଆଗରୁ ସେଇଟିକୁ ଆସି 
ଝାମ୍ପି ନେଲା ଉମା । ମା” କୁ ଦେଖି କେତେବେଳେ ଚୌକିରୁ ଓହ୍ଲେଇ କାଠ ପଟା 
ଉପରେ ବସି କବାଟ ପାଖକୁ ଚାଲି ଆସିଛି, ଅନୁପୂର୍ବା ଟେର୍‌ ପାଇନି । 

“ “ସୁକାଳୁ ସଜାଡି ମୋ ଜିନିଷ ରଖି ପାରୁନୁ ? କୋଉ ଦିନ ଖାତାଟାଏ ନାହିଁ 
ତ କୋଉ ଦିନ ପେନ୍‌ସିଲ୍‌ ବାକ୍ସ ନାହିଁ । କ'ଣ ଏତେ କାମ ଲାଗେ ସକାଳକୁ ତୋର ?' 
ତାତିଲା ସ୍ଵରରେ ଉମା ବର୍ଷି ଗଲା । 


ଅନୁପୂର୍ବା ସ୍ତବୁଧ । 
ଅନୁନୟ ଭରା ସ୍ଵରରେ ଉମା ମା” କହିଲା, “ରବିର ଜର ପରାରେ ମା’ । 
ଦେଖୁନୁ କାଲିଠି ମୋତେ କେମିତି ଜାବୁଡି ଧରିଛି । --¬ ସେଇଥୁପାଇଁ ତୋ ଜିନିଷ 


ସଜାଡିବାରେ ଭୁଲ୍‌ ହେଇଗଲା ।”? 

“ରବି, ସୁମି ସମସ୍ତଙ୍କ ପାଇଁ ତୋ ପାଖରେ ସମୟ ଅଛି । ଖାଲି ମୋ 
ବେଳକୁ ସବୁ ଅସୁବିଧା ।” ' ଚିପା ଓଠରୁ ତିକ୍ତ ଶବ୍ଦମାନ ଝରି ପଡ଼ୁଛି । 

“ ଭୁଲ୍‌ ହେଇଗଲା ରେ ମା! ।” 

“ ଭୁଲ୍‌ । ଭୁଲ୍‌ ! ଭୁଲ୍‌ | ଶୁଣି ଶୁଣି କାନ ପଚି ଗଲାଣି ମୋର । ବାପା ଖାଇବା 
ଆଣିବାକୁ ଡେରି । ତୋର ଜିନିଷ ରଖା ରଖିରେ ଗୋଳମାଳ । ଦୟା କରୁଛ କି ମତେ ?”' 
ଉମା ଏତେ ବେଶୀ କଥା କହି ପାରେ ? ଏତେ ବେଶୀ ଟାଣ କଥା ? 

“'ରାଗନି ମୋ ସୁନା ମା” ଟା ପରା ! ଏଥରଠୁ ସବୁ ସଜାଡି ରଖିବି । 
ଦେଖିବୁ କିଛି ଅସୁବିଧା ହେବନି । --- ଆସୁଛି ଦିଦି ।” ? ଚାଲିଗଲା ଉମାର ମା' । 

ମୁହଁର ବିରକ୍ତି ନ ପୋଛି ମନକୁ ମନ ଗୁଣୁ ଗୁଣୁ ହେଇ ଉମା ଆଗେଇ 
ଯାଉଥଲା ନିଜ ଚୌକି ଆଡକୁ । ତାକୁ କିତୁ ଅଟକେଇ ଦେଲା ଅନୁପୂର୍ବା । ମୁଣ୍ଡ ଭିତର 
ଫାଟି ଯାଉଛି ଯେମିତି । ଅସହ୍ୟ । ଅସହ୍ୟ । ସାମାନ୍ୟ କାରଣରେ ଏତେ ବେଶୀ 

ଦୁବ୍ୟବହାର ! ତା’ ପୁଣି ନିଜ ମାଙ୍କ ସାଙ୍ଗରେ ? ଯେଉଁ ମା’ ଦିନେ ରହିବ କି ନ ରହିବ 
କେହି ଜାଣେନି ! ଜଳି ଉଠିଲା ଅନୁପୂର୍ବାର ଆଖି ଯୋଡିକ । 

“ଶୁଣି ଯାଅ, ଉମା ।” 

କିଛି ନ କହି ରହିଗଲା ଉମା । ମୁହଁରେ ସେଇ ଚିରାଚରିତ ଅସନ୍ତୋଷର 
ଛାପ । 

ନଇଁ ପଡି ଆଉ କେହି ନ ଶୁଣି ପାରିବା ଭଳି ଶାନ୍ତ କିନ୍ତୁ ଗମ୍ଭୀର ସ୍ଵରରେ 
ଅନୁପୂର୍ବା କହିଲା, ' ମା'ଙ୍କ ସାଙ୍ଗରେ ଏମିତି କଥା କହିବାକୁ ହୁଏ, ଉମା ?”' 

ଚଟ୍‌ କରି ଉମା ମୁହଁ ବୁଲିଗଲା । ଆଖି ସାମାନ୍ୟ ଛୋଟ କରି ନେଇ ସେ 
ଚାହିଁ ରହିଲା ଅନୁପୂର୍ବାକୁ । 

ସ୍କୁଲ୍‌ରେ ତ ନୁହଁ, ଘରେ ବି ଉମାକୁ କେହି କେବେ ଏଭଳି ଶାସନ କରି କଥା 
କହି ନାହାନ୍ତି । ଏଭଳି ସ୍ଵରରେ କଥା କହି ନାହାନ୍ତି । ସେ ଅବାକ୍‌ ହେବା ସ୍ଵାଭାବିକ । 
କିନ୍ତୁ ଚିରାଚରିତ ଉମା ଭଙ୍ଗୀରେ ସେ ବୁଲି ଯାଇ ଚାଲି ଯିବାକୁ ବସିଥୂଲା । ˆ ରୁହ ।' 
ପୂଣି ତାକୁ ଅଟକେଇ ଦେଲା ଅନୁପୂର୍ବା । ତା' କଥା ଶେଷ ହେଇ ନ ଥୁଲା । 


ଆଗ ଭଳି ଗମ୍ଭୀର ସ୍ଵରରେ ସେ କହିଲା, “ସେଦିନ ବାପାଙ୍କ ସାଙ୍ଗରେ 
ଖରାପ ବ୍ୟବହାର କଲ । ଆଜି ମା” ଙ୍କ ସାଙ୍ଗରେ । ତୁମେ ତ ନିହାତି ଛୋଟ ନୁହଁ । ବୁଦ୍ଧି 
ଶୁଵି ହେଇଛି । ବଡମାନଙ୍କ ସାଙ୍ଗରେ କେମିତି କଥା କହିବାକୁ ହୁଏ, ତା' କ'ଣ ମତେ 
ଶିଖେଇ ଦେବାକୁ ହେବ ? --- ତୁମେ ଭାଗ୍ୟ କରି ବାପା, ମା' ପାଇଛ । ସେଥ୍ପାଇଁ 
ଠାକୁରଙ୍କ ପାଖରେ ମୁଣ୍ଡ ନୁଆଁଇବା କଥା ! ଅଥଚ ତୁମେ --- । ଛି ଛି । --- ମୁଁ ଆଜି 
ପ୍ରଥମ ଓ ଶେଷ ଥର ପାଇଁ କହି ଦେଉଛି, ଉମା । ଆଉ ଥରେ ଯେମିତି ଏଭଳି 
ବ୍ୟବହାର ନ ଦେଖେ । ଏମିତି ବ୍ଯବହାର କଲେ ମୋ କ୍ଲାସ୍ରୁ ବିଦାୟ ନେବାକୁ 
ହେବ । 

ଉମା ଚୁପ୍‌ । ଆଖିରେ ତା'ର ଏ କି ଭାବ ? ବିଦ୍ରୋହ ? ନା ବିରସ ? 

ଅନୁପୂର୍ବା ସେ ଭାବ ପଢିବାକୁ ଚେଷ୍ଟା କଲା ନାହିଁ । କହିଲା, ‘ଯାଅ ଏଥର 
ନିଜ ଜାଗାକୁ । 

ଉମା ତଥାପି କିଛି କହିଲା ନାହିଁ । ମୁଣ୍ଡ ତଳକୁ ପୋତି ନିଜ ଜାଗାକୁ ଚାଲିଗଲା । 

ଏଣେ ନିଜ ବ୍ୟବହାରରେ ନିଜେ ସ୍ତବ୍ଧ ଅନୁପୂର୍ବା । ଆଜି ଏ ସେ କ'ଣ 

କଲା ! ସେଦିନ ରଞ୍ଜନା କହିଥଲା ନା ସ୍ପାଷ୍ଟିକ୍‌ ପିଲାଙ୍କୁ ସେମାନେ ବେଶୀ ଶାସନ 
କରତ୍ତି ନାହିଁ ! କରିବା ବି ଉଚିତ ନୁହଁ । ସେମାନଙ୍କ ମନରେ ଆଘାତ ଲାଗିପାରେ । 
ଅଥଚ ଏଠିକାର ଶିକ୍ଷକ ନ ହୋଇ ବି ସେ ବିରକ୍ତ ହେଇଗଲା ପିଲାଟିଏ ଉପରେ! ତା ବି 
ଉମା ଭଳି ଜଣଙ୍କ ଉପରେ ! 

ଓଃ ! 

କାହିଁକ ଏମିତି ହେଲା ? କାହିଁକି ରାଗିଗଲା ଅନୁପୂର୍ବା ? ମା'ଙ୍କର ଅପରେସନ୍‌ 
ନେଇ ତା” ମନ ଭିତରେ ଯେଉଁ ଟେନସନ୍‌, ସେଇଟା କ'ଣ ବିଚଳିତ କରି ରଖିଛି 
ତାକୁ ? 

ସେଇଥୁପାଇଁ କି ଉମା ଉପରେ ବିରକ୍ତ ହେଇଗଲା ସେ ? 

ନା - ନିଜ ମନକୁ ଏମିତି ଚହଲି ଯିବାକୁ ଆଉ ଦେବନି ଅନୁପୂର୍ବା। ବୁଲି ପଡି 
ଉମା ଆଡକୁ ଚାହିଁଲା ସେ । ଅନ୍ୟମାନଙ୍କ ଭଳି ମୁଣ୍ଡ ତଳକୁ ପୋତି ଆଙ୍କି ଚାଲିଛି ସେ । 
ନିବିଷ୍ଟ ଭାବରେ । କିନ୍ତୁ ପେନ୍‌ସିଲ୍‌ ଏତେ ଦ୍ରୁତ ଗତିରେ ଚାଲୁଛି କାହିଁକି ? ଝିଅଟିକୁ 
ବିଚଳିତ କରି ଦେଲା କି ଅନୁପୂର୍ବା ? 

କ୍ଲାସ୍‌ ସରିଲା । ସବୁ ଦିନ ଭଳି ସବୁ ପିଲା ଚାଲି ଯିବା ପାଇଁ ଅପେକ୍ଷା କରିଛି 
ଉମା ।ଅନୁପୂର୍ବା। ତାକୁ କ୍ଷମା ମାଗିବ କି ? 

ଅନୁପୂର୍ବା ଉମା ଆଡକୁ ଆଗେଇ ଯାଉ ଯାଉ ହଠାତଵ ତା” ଫୋନ୍‌ଟା ବାଳି 
ଉଠିଲା । 

ଭାଇନାର ଫୋନ୍‌ ! 

ସବୁ ଭୁଲି ଯାଇ ବିବ୍ରତ ଭାବରେ ପର୍ସ୍ରୁ ଫୋନ୍‌ଟା କାଢି ପକେଇଲା ସେ | 

' ‘ଭାଇନା ! ମା --- 

ଫି କରି ନିଶ୍ଵାସ ନେଲା ଅରୁଣାଭ ଅନ୍ୟ ପାଖରେ । କହିଲା, ' ସବୁ ଭଲରେ 
ଭଲରେ ହେଇଗଲା । ଏବେ ଦେଖାଯାଉ ଏକଦମ୍‌ ଭଲ ହେଇ ଘରକୁ ଫେରିବାକୁ 
କେତେ ବେଳ ଲାଗୁଛି ! 

 'ଆଜି ଘରକୁ ଫେରିବେନି ମା’ ?”? 

“ଆଚି ଆଉ କେମିତି ହେବ ? ଡାକ୍ତର କହୁଛନ୍ତି ବୁଧବାର ।' 

ବୁଧବାର ! ଆହୁରି ଦୁଇ ଦିନ । 

'“କ”'ଣ ଆଉ କରିବା ? ଯାହା ଡାକ୍ତର କହିବେ, ସେୟା !”? 


Digitized by srujanika@gmail.com 


ଦେବଶିଶୁ re 


ଭାଇନା ସ୍ଵର ଏମିତି କାହିଁକି ଶୁଣା ଯାଉଛି ? ମୋବାଇଲ୍‌ ଫୋନ୍‌ଟାକୁ କାନରେ 
ଚାପି ଧରି ବସିଛି ଅନୁପୂର୍ବା । ଆଖିରୁ ଯେ ଦୃଇ ବୁନ୍ଦା ଲୁହ ବହି ଗଲାଣି, ସେଠିକୁ ଦୃଷ୍ଟି 
ନାହିଁ । 

 “ମାଂଯେତେବେଳେ ପାରିବେ, ସେତେବେଳେ ମୋ ସାଙ୍ଗରେ ଟିକିଏ 
ଫୋନ୍‌ରେ କଥା କୁହେଇ ଦେବୁ , ଭାଇନା ।” 

“ନିଶ୍ଚୟ । --- ରଖୁଛି, ପୂର୍ବା । ଆଉ ଜମା ବ୍ୟସ୍ତ ହେବୁନି । ମୁଁ ପରେ 
ଫୋନ୍‌ କରିବି ।” 

ଫୋନ୍‌ ବନ୍ଦ କରି ପର୍ସରେ ରଖୁ ରଖୁ ଅଜଣା କୋହଟିଏ ମାଡି ବସିଲା 
ଅନୁପୂର୍ବାକୁ । ଦୁଇ ହାତ ଆଖିରେ ମାଡି ଦେଇ ସକ ସକ ହେଇ କାନ୍ଦି ପକେଇଲା ସେ । 

ହଠାତ୍ଵ ପାଖରେ କାହାର ଉପସ୍ଥିତି ଅନୁଭବ କରି ଅନୁପୂର୍ବା ବୁଲି ଚାହିଁଲା ! 

ଉମା ! 

ଚୁପ୍ଚାପ୍‌ କେତେବେଳେ ଚୌକିରୁ ଓହ୍ଲେଇ ଆସି ତା' ପାଖରେ ପହଞ୍ଚି ଯାଇଛି । 

“ “ଘରକୁ ଯାଇନ, ଉମା ? ତୁମ ବାପା ବାହାରେ ଅପେକ୍ଷା କରିଥୂବେ ଯେ ! 

ଅନୁପୂର୍ବା କଥାର କୌଣସି ଉତ୍ତର ନ ଦେଇ ଉମା ନିଜସ୍ଵ ଗମ୍ଭୀର ସ୍ଵରରେ 
ପଚାରିଲା, “ କ'ଣ ହେଇଛି ?”? 

ଲଡ଼ିତ ହେଲା ଅନୁପୂର୍ବା । ସେ ଯେ ଆଜି କାହିଁକି ଏମିତି କାନ୍ଦି ପକେଇଲା ! 

ପୁଣି ଉମା ମୁହଁକୁ ଚାହିଁଲା । ଉତ୍ତର ପାଇବା ପାଇଁ ଅପେକ୍ଷା କରିଛି ଝିଅଟି । 
ତାକୁ ମିଛ କହି ପାରିଲା ନାହିଁ ଅନୁପୂର୍ବା । ବା ଭୁଲେଇ ଦେଇ ପାରିଲା ନାହିଁ । ସଂକ୍ଷେପରେ 
କହିଲା, ' ମୋ ମା'ଙ୍କର ଦେହ ଭଳଲନାହିଁ ।' 

““ମାଂଙକ୍ର ? କ'ଣ ହେଇଛି ?” 

“ ହାର୍ଟରେ ବୃକେଜ୍‌ ବାହାରିଥିଲା -- -ଆଞ୍ଜଓପ୍ାଷ୍ି ହେଇଛି ।” ' ପିଲାଟି କ'ଣ 
ସତରେ ଏସବୁ ବୁଝୁଛି ? 

“କଂ ଣ ସେଇଟା ? ଅପରେସନ୍‌ ?”? 

“ଠିକ ଅପରେସନ୍‌ ନୁହଁ, ଅପରେସନ୍‌ ଭଳି!” 

“ନ କରିଥଲେ ? 

““ ତୀବନକୁ ଭୟ । କେତେବେଳେ ଯେ ହାର୍ଟ ଆଟାକ୍୍‌ ହେଇଯିବ, କହି 
ହେବନି । 

“ଓ |? ମୁହୁରେ ଚୁପ୍‌ ରହିଲା ଉମା । ପୁଣି ପଚାରିଲା, ‹ କାହିଁକି ଏମିତି 
ହେଲା ତାଙ୍କର ? 

କାହିଁକି ହେଲା କେମିତି କହିବି ? ରୋଗ କଥା ! କି ଭରସା ? କାହାର 
କେତେବେଳେ କ”ଣ ଯେ ହେବ --- 

ଓ ।”? ଆଉ ଅଧୂକ କିଛି ନ କହି ଏଥର ଠେଲା ଗାଡିକୁ ବୁଲେଇ ନେଇ 
କବାଟ ଆଡକୁ ଚାଲିଲା ଉମା ! ଦେହ ସାମାନ୍ୟ ଝୁଙ୍କି ପଡିଛି ସାମ୍ପାକୁ । କ'ଣ ଯେମିତି 
ଭାବି ହେଉଛି ସେ । 

ନିଜ ମା” କଥା କହି ତାକୁ ଡରେଇ ଦେଲା କି ଅନୁପୂର୍ବା ? ଆଖି ବନ୍ଦ କଲା 
ସେ ମୁହୁରେ ପାଇଁ । ନା, ନା, ବୁଝେଇ ଦେବ ସେ ଝିଅଟିକୁ । 

ଉମା ।” 

ଉମା କିନ୍ତୁ ନ ଥୁଲା ଆଉ ସେଇଠି । ବାହାରି ଯାଇଥୁଲା ରୁମ୍‌ରୁ । 

ବୁଧବାର ଦିନ ଅନୁପୂର୍ବା ମା” ଘରକୁ ଫେରିଲେ । କୌଣସି କମ୍ଚରିକେସନ୍‌ 
ନାହିଁ । ଏତେବେଳକେ ଯାଇ ଅନୁପୂର୍ବାର ମନ ଟିକିଏ ହାଲୁକା ହେଲା । 

ଗୁରୁବାର ଦିନ ସେ ଯେତେବେଳେ ସ୍ତୁଲ୍‌ରେ ପହଞ୍ଚିଲା, ସେତେବେଳେ ଗତ 
କେଇ ଦିନର ଦୁଶ୍ଚିନ୍ତା ପୂରାପୂରି ମନରୁ ପୋଛି ହେଇଯାଇସାରିଥୁଲା । 

ଆର୍ଟ କ୍ଲାସ୍‌ ଚାଲିଲା ନିୟମ ଅନୁସାରେ । ପିଲାଙ୍କର ଡ୍ରଇଙ୍ଗ ସଂଖ୍ୟା କ୍ରମଶଃ 
ବଢିବାକୁ ଲାଗିଛି । ଅଛ କେତୋଟିକୁ ପ୍ରଦର୍ଶନୀରୁ ବାଦ୍‌ ଦେବାକୁ ହେବ । ଟିକିଏ 
ପିଲାଜିଆ ହେଇଯାଇଛି । କିନ୍ତୁ ଅନ୍ୟ ଗୁଡିକ ଅତି ଉଚ୍ଚକୋଟୀର । ଅନୁପୂର୍ବାର ଛାତି 
ପୂରି ଉଠୁଥ୍ଲା । 

ଶେଷ ହେଲା କ୍ଲାସ୍‌ । ମନକୁ ମନ ଗୁଣୁ ଗୁଣୁ କରି ଗୋଟିଏ ପୁରୁଣା ହିନ୍ଦୀ 
ଗୀତ ଗାଉ ଗାଉ ଆଲମାରୀ ଭିତରେ ପେସ୍ଟିଙ୍ଗ ଗୁଡିକ ସଜାଡି ରଖୁଥଲ। ସେ | ମିସେସ୍‌ 
ମାଥୁର୍‌ଙ୍କୁ ଡାକି ଦେଖାଇବାକୁ ହେବ । ଶୋଭାକୁ ବି । 

“ମାଂ କେମିତି ଅଛନ୍ତି ??? ହଠାତ ଚିହ୍ନା ସ୍ଵରଟିଏ ଶୁଣି ଥମକି ଚାହିଁଲା 
ଅନୁପୂର୍ବା । ଉମା ! 

ସମ୍ବିତ ଫେରି ପାଇ ଅନୁପୂର୍ବା ଉତ୍ତର ଦେଲା, “ମା” ଭଲ ଅଛନ୍ତି । ଘରକୁ 
ଫେରି ଆସିଛନ୍ତି କାଲି ।” 

“ଆଚ୍ଛା ।”? ବୁଲି ଚାଲିଗଲା ସେ । ଯେମିତି କେବଳ ଏତିକି ଶୁଣିବାକୁ ସେ 

ଅପେକ୍ଷା କରିଥଲା । 

ଅନୁପୂର୍ବାର ହଠାତ ଗତଥରର କଥା ମନେ ପଡିଗଲା ।ଇସ୍‌ -ଝିଅଟା ଉପରେ 
ସେଦିନ ଯାହା ବିରକ୍ତ ହେଇଗଲା ସେ ! ବିରଭ୍ତ ନ ହେଇ ବୁଝେଇ ତ ପାରିଥାଆନ୍ତା ? 

“ ଭମା । ? ପଛରୁ ଡାକିଲା ସେ । 

ଉମା ବୁଲି ଚାହିଁଲା । ଆଖିର ଦୃଷ୍ଟି ଅନ୍ୟ ରକମ । 

ନିଜ ଚୌକିରୁ ଉଠି ଯାଇ ବଡ ବଡ ପାଦ ପକେଇ ଉମା ପାଖରେ ପହଞ୍ଚିଗଲା 
ଅନୁପୂର୍ବା । କ୍ଷମା ମାଗିବାକୁ ହେବ । ହେଲେ --- କଂଣ କହି କ୍ଷମା ମାଗିବ ସେ ? 
କେମିତି ? ପାଟିରେ ଶଦମାନଙ୍କୁ ଆଦୌ ସଜେଇ ପାରୁ ନ ଥିଲା ସେ | ଆଉ କିଛି ନ 
କହି ନଇଁ ଯାଇ ଅନୁପୂର୍ବା ଉମାର ମୁଣ୍ଡକୁ ଟିକିଏ ଆଉଁଶି ଦେଇ ଆଦର କରି ଦେଲା । 

ଏବଂ ସବୁଠାରୁ ଆଶ୍ଚଯ୍ୟଜନକ ଘଟଣାଟି ସେତିକିବେଳେ ଘଟିଗଲା । 

ସବୁବେଳେ ଅସନ୍ତୁଷ୍ଟ ଗମ୍ଭୀର ରହୁଥିବା ଉମା ଅନୁପୂର୍ବା ମୁହଁକୁ ଚାହିଁ ଫିକ୍‌ 
କରି ହସି ଦେଲା । 


ଏହାରି ଭିତରେ କଟିଗଲା ଜାନୁଆରୀ । ଫେବୃଆରୀ ଆରମ୍ଭ ହେଇଗଲା । 
ଏଇ ସମୟରେ ସଜେଇ ହୋଇ ଏଇ ସହରରେ ଆସେ ବସନ୍ତ । ଫୁଲରେ ଫ୍ଲରେ 
ଭରିଯାଏ କଙ୍କିଟ୍‌ର ସହର । ରାସ୍ତା ଦୁଇ କଡର ବଡ ବଡ ଗଛରୁ ପତ୍ର ତ ଝଡି ଯାଇଥାଏ 
ସେଇ ଶୀତ ଦିନରୁ । ବସନ୍ତ ଆରମ୍ଭରେ ଥୁଣ୍ଟା ଗଛରେ କଢ ଆସେ । ଆଉ ପତ୍ରବିହୀନ 
ଗଛମାନ ଭରିଯାଆନ୍ତି ଫୁଲରେ । ହଳଦିଆ, ଗୋଲାପୀ, ବାଇଗଣୀ, ନାଲି - କେତେ 
ରକମର ଫ୍ଲ । 

ବାଲ୍‌କନିରେ ବସି କଫି ପିଉ ପିଉ ରଙ୍ଗୀନ ପୃଥ୍‌ବୀକୁ ଉପଭୋଗ କରୁଥଲା 
ଅନୁପୂର୍ବା । ତା' ଘର ସାମ୍ବା ରାସ୍ତାରେ କିଛି ବି ବଦଳି ନ ଥଲା । ଧୂଳି ଓ ଶବ୍ଦରେ 
ବାତାବରଣ ଦୂଷିତ କରି ଚାଲିଥୂଲା ଅଟୋ ରିକ୍ସା, କାର୍‌, ମଟର ସାଇକେଲ, ସ୍ୁଟର୍‌ । 
ପାଖ ବସ୍ତି ପିଲାଙ୍କର କଳି, ଠେଲା ଗାଡିବାଲାମାନଙ୍କର ଚି଼୍ାର - ସବୁ ଚାଲିଥିଲା 

ଆଗ ଭନି ।କିନ୍ତୁ ଅନୁପୂର୍ବା ଆଖିରେ କିଛି ପଡୁ ନ ଥୁଲା । ତା” କାନ କିଛି ଶୁଣୁ ନ 
ଥିଲା । 

ଏତେ ରଙ୍ଗ ! 

ଅନୁପୂର୍ବା ଘର ସାମ୍ପାରେ ବିରାଟ ଜାକରନ୍ଦା ଗଛଟିଏ | ସେଥୁରେ ଖୁନ୍ଦି ହେଇ 
ରହିଥଲା ବାଇଗଣୀ ଫ୍ରଲ । ଉଦାର ପ୍ରକୃତି ଯେମିତି ଦୁଇ ହାତରେ ଢାଳି ଦେଇଛି 
ସୌନ୍ଦୟ୍ୟ । କିଛି ଫୁଲ ଝଡି ବି ଯାଇଥୁଲା । ଝଡି ଯାଇ ଗଛ ଚାରି ପଟେ ଗୋଲ 
ବାଇଗଣୀ ଗାଲିଚାଟିଏ । କି ସୁନ୍ଦର ! ଏଇ ରଙ୍ଗ ରହିବ ବଡ ଜୋର କେଇଟା ସପ୍ତାହ | 
ତା'ପରେ ଝଡିଯିବ । ନୂଆ ପତ୍ର କଅଁଳିବ । ଚଢେଇ ବସା କରିବ । ଆଉ ଫ୍ଲର 
ଉପହାର ପାଇବା ପାଇଁ ପୃଥୁବୀ ପୁଣି ଅପେକ୍ଷା କରିବ ବର୍ଷଟିଏ । 

ସେଇ ବର୍ଷଟିଏ ପାଇଁ ଯେମିତି ରଙ୍ଗର କ୍ୟାନନଭାସ୍‌କୁ ନିଜ ଭିତରେ ସାଇତି 
. ରଖୁଥିଲା ଅନୁପୂର୍ବା। ହଠାତ ତାକୁ ଚମକେଇ ଦେଇ ଫୋନ୍ଟା ବାଜି ଉଠିଲା । ଭିତରକୁ 
ଯାଇ ଫୋନ୍‌ ଉଠେଇଲା ସେ । 

“ ' ହ୍ୟାଲୋ ଅନୁପୂର୍ବା, ଅସମୟରେ ଡିଷ୍ଟର୍ବ କରୁଛି । କ୍ଷମା କରିବ । 

ଶାନ୍ତା ମାଥୁର ! ହଠାତ୍‌ ଏ ଶୁକ୍ରବାର ଦି'ପହରେ କାହିଁକି ? କାଲି ଇ ତ କ୍ଲାସ୍‌ 
ସାରି ଫେରିବା ବେଳେ ଦୂରରୁ ତା” ଉଦ୍ଦେଶ୍ୟରେ ହାତ ହଲେଇ ଦେଇଥୂଲେ । କିଛି ତ 
କହିବାର ନ ଥୁଲା । ଏଇ କେତେ ଘଣ୍ଟା ଭିତରେ ପୁଣି କ'ଣ ଦରକାର ପଡିଗଲା ? 

' ‘ହ୍ୟାଲୋ ମିସେସ୍‌ ମାଥୁର୍‌ ।”? 

ବିଶ୍ରାମ ନେଉ ନ ଥଲ ତ ? 

ନା ନା ଦିପହରେ ଶୋଇବାର ଅଭ୍ୟାସ ନାହିଁ । ଆପଣ ---? 

ଅନୁପୂର୍ବା, ଆଇ ନିଡ଼୍‌ ୟୋର୍‌ ହେଲ୍ପ୍‌ ।”? କୌଣସି ଭଣିତା ନ କରି ଶାନ୍ତା 
ମାଥୁର ସିଧାସଳଖ ଭାବରେ କହି ପକେଇଲେ, ‘ମୁଁ ବିରାଟ ଅସୁବିଧାରେ ପଡି 
ଯାଇଛି । ମତେ ଟିକିଏ ସାହାଯ୍ୟ କରିବନି ? ପ୍ଲିଜ୍‌ ? 

“କୁହନ୍ତୁ ।” 

“ ‘ତୁମେ ତ ଜାଣ ଆମର ତିନି ଜଣ ଟିଚର୍‌ ଆଡ଼୍‌ଭାନ୍‌ସ୍‌ଡ଼ଵ ଟ୍ରେନିଙ୍ଗ ପାଇଁ 
ମହୀଶୁର ଯାଇଛନ୍ତି - ¬ - ” 

ହଁ । ସରୋଜା, ପ୍ରାଚୀ, ଅନ୍ଭିକା 

“* _ _ ତିନି ବର୍ଷ ଧରି ସେମାନଙ୍କୁ ଟ୍ରେନିଙ୍ଗ୍‌ରେ ପଠେଇବା କଥା ଚାଲିଛି । 

କିତ୍ୁ ଆମର ଏଠି ଅବସ୍ଥା ଯାହା, ସ୍ବୁଲ୍‌ରୁ ଦୁଇ ସପ୍ତାହ ପାଇଁ ତିନି ଜଣ ଦୂରେଇ ରହିବା 
କଥା ମୁଁ ଭାବି ପାରୁ ନ ଥୁଲି । ଏବର୍ଷ ଭଲେଣ୍ଟିଅର୍‌ଙ୍କ ସଂଖ୍ୟା ବହୁତ ବେଶୀ ବୋଲି ମୁଁ 
ନିଶ୍ଚିନ୍ତ ହେଇ ଛାଡି ଦେଲି ସେମାନଙ୍କୁ । ହେଲେ ଆଜି ସକାଳୁ ବିରାଟ ଅସୁବିଧା ହେଇ 
ଯାଇଛି । 

ଅନୁପୂର୍ବା ଚୁପ୍‌ ହେଇ ଶୁଣୁଥୁଲା । 

କାଲି ସ୍ବଲ୍‌ରୁ ଫେରି ମୁହଁ ହାତ ଧୋଉ ଧୋଉ ମଧୁମିତା ବାଥ୍ରୁମ୍‌ରେ ପଢି 
ଯାଇ ଗୋଡ ଭାଟ୍ଗିଛନ୍ତି । ମାସେ ପାଇଁ ଅନ୍ତତଃ ବିଛଣାରୁ ଉଠି ପାରିବେ ନାହିଁ । -- 
ପ୍ରାଚୀର କ୍ଲାସ୍‌ ନେବା ପାଇଁ ହରପ୍ରିୟା ଆଗେଇ ଆସିଥୁଲେ । କିନ୍ତୁ ତାଙ୍କ ଶାଶୂଙ୍କର 
କରୋନାରି ଆଟାକ୍‌ ହେଇଛି ଭୋର୍‌ରୁ ଭୋର୍‌ରୁ । ଯିବା ଯିବା ଅବସ୍ଥା । ହରପ୍ରିୟା 
ଏବେ ହସ୍ପିଟାଲ୍‌ରେ । କେବେ ସ୍ତୁଲ୍‌ ଆସି ପାରିବେ ଜଣା ନାହିଁ । ଜୋସେଫିନ୍‌ 
ଉପରେ ଭରସା ଥୁଲା | ହେଲେ ତା’ ଝିଅର ଚିକେନ୍‌ ପକ୍ସ । ଦି ଦିନ ହେଲାଣି ଜର 
ଚାଲିଥୂଲା । ତଥାପି ମା' ପାଖରେ ଝିଅକୁ ଛାଡି ଆସୁଥୁଲା ଜୋସେଫିନ୍‌ । କିନ୍ତୁ ଏବେ 
ଚିକେନ୍‌ ପକ୍ସ ବୋଲି ଜଣା ପଡିବା ପରେ ସ୍ତ୍ୁଲୁକୁ ଆସିବା ବାଟ ବନ୍ଦ । ବିଚରା ବଡ 
ଛଟପଟ ହେଉଛି । ଜାଣେ ତ ସ୍ତୁଲ୍‌ର ଅବସ୍ଥା କଥା । ହେଲେ ତା” ଦେଇ ଯେ ଚିକେନ୍‌ 
ପକ୍ସର ଜୀବାଣୁ ଅନ୍ୟ ପିଲାଙ୍କ ଦେହରେ ପଶି ନ ଯିବ, ସେ କଥା କହିବ କିଏ ? ଆମ 
ପିଲାଙ୍କର ଇମ୍ୟନିଟି କେତେ କମ୍‌, ତା' ତ ଜାଣ | କେମିତି ରିସ୍କ ନେବି ? -- ତୁମେ 
ଟିକିଏ ସାହାଯ୍ୟ କରିବନି, ଅନୁପୂର୍ବା ? ” 

“ମୁଁ ??”° 

' “ଆସନ୍ତା ସପ୍ତାହଟା ନିୟମିତ ଭାବରେ ସ୍ତ୍ୁଲ୍‌ ଆସି ପାରିବ ? ଶନିବାର 
ସୁଦ୍ଧା ମହୀଶୁର୍‌ରୁ ଫେରି ଆସିବେ ସରୋଜା, ପ୍ରାଚୀ, ଅମ୍ଭିକା । ସେତିକି ଦିନ --- 
ଗୋଟିଏ କ୍ଲାସ୍‌ ଅନ୍ତତଃ -- ।' 

“ଚ୍ଲାସ୍‌ ! ପୂରା ଦିନ !” ? ଅନୁପୂର୍ବା ଆତଙ୍କରେ କହି ପକେଇଲା ! “ ମୁଁ ଜମା 
ପାରିବିନି, ମିସେସ୍‌ ମାଥୁର୍‌ । ମୁଁ ତ କିଛି ଜାଣିନି । 

କିଛି ଜାଣିବା ଦରକାର ନାହିଁ ।” ? ଶାନ୍ତା ବୁଝେଇଲେ, “ଅସଲ ପାଠପଢା 
ବେଳକୁ ବାଣୀ ଡୃମକୁ ସାହଯ୍ୟ କରିବ । ସିକ୍ସ୍ଥ୍ର କ୍ଲାସ୍‌ ଟିଚର୍‌ । କିନୁ ବାକୀ ସବୁ - 
- ଜମା ଅସୁବିଧା ହେବନି --- ମୁଁ କି ରଞ୍ଜନା ବୁଝେଇ ଦେବ ତୁମକୁ । ପିଲାଙ୍କୁ ତିନିଟା 
ଯାଏଁ କ୍ଲାସ୍‌ରେ ବସେଇ ରଖିବାଟା ଅସଲ । 

“ଆଉ ମୋ ଆର୍ଟ କ୍ଲାସ୍‌ ??”? କୁଟା ଖିଅଟିଏକୁ ଧରିବାର ଚେଷ୍ଟା କଲା 
ଅନୁପୂର୍ବ। । 

“ଏ ସପ୍ରାହରେ ସେଇଟା ବନ୍ଦ ରହିବ --- ପ୍ଲିଜ୍‌ ଅନୁପୂର୍ବା। ସାହାଯ୍ୟ 
କରିବନି ? 

ଶାନ୍ତା ମାଥୁର୍‌ଙ୍କ ଏଭଳି ଅନୁନୟଭରା ସ୍ଵର କେବେ ଶୁଣିନି ଅନୁପୂର୍ବା । ଜମା 
ଆଡେଇ ଦେଇ ପାରିଲାନି । 

““ ମୁଁ ଆସିବି । ! 

““ଥ୍ୟାଙ୍କୁ ୟୁ , ଅନୁପୂର୍ବା । ଥ୍ୟାଙ୍କ ୟୁ ସୋ ମଚା' ” ଶାନ୍ତାଙ୍କ ସ୍ଵରରେ ସ୍ସ୍ତି । 
* “ସୋମବାର ସାଢେ ଆଠଟା ତାହେଲେ ? --ବାଏ ।”? 

ଫୋନ୍‌ ରଖିବା ପରେ ଏଥର ଅସ୍ଵସ୍ତି ପ୍ରସାରିତ ହେଲା ଅନୁପୂର୍ବା। ମନକୁ । 
ରାଜି ତ ହେଇଗଲା ସହଜରେ, ଏବେ କ'ଣ କେମିତି ହେବ ? କେମିତି କ୍ଲାସ୍‌ ନେବ 
ସେ ? କିଛି ଟ୍ରେନିଙ୍ଗ ନାହିଁ , ସାଷ୍ଟିକ୍‌ ପିଲାଙ୍କ ସିଲାବସ୍‌ ବିଷୟରେ କିଛି ଜଣା ନାହିଁ । 
ଆଗରୁ ପ୍ରସ୍ତୁତି କରିବ କେମିତି ? ପଢେଇବ କେମିତି ? ପୁଣି ସେଭେନଥ୍‌ କ୍ଲାସ୍‌ ! 

ରବିବାର ଦିନଠୁ ରଞ୍ଜନାକୁ ଫୋନ୍‌ କରି ରଖିଥିଲା ଅନୁପୂର୍ବା । ସୋମବାର 
ଦିନ ସେ ଯେମିତି ଟିକିଏ ଶୀଘ୍ର ଆସେ ସ୍ତୁଲ୍‌କୁ । ଅନୁପୂର୍ବା ଯେ କ୍ଲାସ୍‌ ନେବ ! 

ରଞ୍ଜନା ଅତି ସହଜ ଭାବରେ ସବୁ ବୁଝେଇ ଦେଲା ଅନୁପୂର୍ବାକୁ । 
ଆଶାଜ୍ୟୋତିର ଆର୍ଟ କ୍ଲାସ୍‌ ଭଳି ସବୁଦିନିଆ କ୍ଲାସ୍‌ଗୁଡିକ ଇନ୍‌ ଫର୍ମାଲ୍‌ । କୌଣସି 
ଧରାବନ୍ଧା ନିୟମ ନାହିଁ । କଠିନ ପାଠ୍ୟକ୍ରମ ନାହିଁ । ପଢାର ଚାପ ନାହିଁ । ଅନ୍ୟାନ୍ୟ ସ୍ତୁଲ୍‌ 
ଭଳି ଅଂକ, ବିଜ୍ଞାନ, ସାହିତ୍ୟ,ଇତିହାସ - ସବୁ ପଢା ହୁଏ । କିନ୍ତୁ ତା'ରି ସାଙ୍ଗରେ 
ମିଶିଯାଏ ଦୈନନ୍ଦିନ ଜୀବନଯାପନର ଛୋଟ ଛୋଟ ବିଷୟ ଯାହା କି ସୁସ୍ଥ ସାଧାରଣ 
ପିଲାଟିଏକୁ ଶିଖେଇବାର କୌଣସି ଆବଶ୍ୟକତା ନ ଥାଏ । 

ମାନେ ?”? ଆଶ୍ଚଯ୍ୟରେ ଅନୁପୂର୍ବା ପଚାରିଲା । 

“ ମାନେ ଯେମିତି ପଇସା ଗଣିବା, ବଢାର କରିବା, ଛୁରିରେ ପରିବା କାଟିବା, 
ସାଧାରଣ ରୋଷେଇ କରିବା ।' 

* ଏସବୁର କି ଦରକାର ? 

ଦରକାର ନାହିଁ ? ପଇସା ଗଣି ନ ଜାଣିଲେ, ବଜାର କରି ନ ଜାଣିଲେ 
ଭବିଷ୍ୟତରେ ସମସ୍ତେ ଠକି ଦେବେ । ସବୁବେଳେ ଯେ କିଏ ଜଣେ ସେମାନଙ୍କର ହାତ 

ଧରି ରହିଥୁବ, ତା” ତ ନୁହଁ । ` 

“ହେଲେ ରୋଷେଇ ? ଚୁଲି ପାଖରେ ଚଳପ୍ରଚଳ ହେବା, ଛୁରିରେ ପରିବା 
କାଟିବା --- ଏସବୁ ? 

“ଶିଖିବାକୁ ତ ପଡିବ ! ତାହେଲେ ଅନ୍ତତଃ ଦରକାର ଅଦରକାରରେ ଖାଦ୍ୟ 
ପାଇଁ ଆଉ କାହା ଉପରେ ନିର୍ଭରଶୀଳ ହେବାକୁ ପଡିବନି । କେତେବେଳେ ଏକା 
ରହିବାର ଦୁଯୌଗ ଘଟିଲେ, ଅନ୍ତତଃ ଓପାସରେ ଜୀବନ ଦେବାକୁ ହେବନି । --ଏସବୁ 
ଛଡା ଆଉ ଗୋଟାଏ ବଡ ଜିନିଷ ସେମାନଙ୍କୁ ଏଠି ଶିଖା ହୁଏ ।ଅନ୍ୟମାନଙ୍କ ସାଙ୍ଗରେ 
କେମିତି କଥାବାରା। କରିବାକୁ ହୁଏ, ସେଇଟା !' 

ଅନ୍ୟମାନଙ୍କ ସାଙ୍ଗରେ କଥାବା ? ମାନେ ସିଚ ଥେରାପି ?? 

‘ଆରେ ନା । ସିଚ ଥେରାପି ତ ହୁଏ ଯାହା ଯାହାର ଦରକାର । ତେବେ 
ସ୍ବାସ୍ଥ୍ୟ କେନ୍ଦ୍ରରେ, ସ୍ତ୍ୁଲ୍‌ରେ ନୁହଁ । ସ୍ତ୍ରଲ୍‌ରେ ଏମାନଙ୍କୁ କଥା କହିବାର ଏଟିକେଟ୍‌ ଶିଖା 
ହୁଏ । 

' ଏଟିକେଟ୍‌ ? ଏମାନଙ୍କୁ ??” 

' "ଆଜିର ସମାଜ ଯାହା ହେଲାଣି, ଏଇଟା ତ ସବୁଠାରୁ ଅଧୁକ ଦରକାର ! 
ରଞ୍ଜନା ବୁଝେଇଲା | “ ‘ତୁମେ ଲକ୍ଷ୍ୟ କରିଥଵବ ଯେ ଆମ ସ୍ତୁଲ୍‌ର ଅଧୁକାଂଶ ପିଲା 
ଭୀଷଣ ସ୍ବେହ କାଙ୍ଗାଳ । କିଏ ଟିକିଏ ମିଠା କଥା କହିଦେଲେ, ସେମାନଙ୍କୁ ଚାହିଁ 
ହସିଦେଲେ, ସେମାନେ ପୂରାପୂରି ବିଗଳିତ । ସେମାନେ ମଧ୍ଯ ଚାହାର୍ତି ନିଜର ସ୍ବେହ 
ଦେଖାଇବାକୁ । କିନ୍ତୁ ସେମାନେ ଯେହେତୁ ସ୍ପଷ୍ଟ ଭାବରେ ସେମାନଙ୍କର ମନୋଭାବ 
ପ୍ରକାଶ କରିପାରନ୍ତି ନାହିଁ, ସେଥୁପାଇଁ ଅନ୍ୟ ମଣିଷଟିର ହାତ ଧରି, ଗାଲ ଛୁଇଁ ନିଜ 
ଭାବ ପ୍ରକାଶ କରନ୍ତି । ଆଉ ଆମ ସମାଜରେ ଏଭଳି ବହୁ ଲୋକ ଅଛନ୍ତି ଯେଉଁମାନେ 
କି ଏଇ ସ୍ପର୍ଶର କୁ-ଅଥ୍ଥ କାଢନ୍ତି । ସ୍ପାଷ୍ଟିକ ପିଲାଙ୍କର ବିବଶତାର ସୁଯୋଗ ନେବାକୁ 
ତିଳେ ମାତ୍ର ଦ୍ଧିଧା କରନ୍ତି ନାହିଁ ।” 

ଅନୁପୂର୍ବା ଛାତି ଭିତରୁ ପିତାଳିଆ ଭାବଟେ ଉଠି ଆସୁଥୁଲା ଉପରକୁ । କି 
ଜଘନ୍ୟ ! କି ଜଘନ୍ୟ ! 

ରଞ୍ଜନା ଅନ୍ୟମନସ୍କ । ସୌମ୍ୟା ପଶି ଆସିଛି କି ତା' ମନ ଭିତରେ ? ହେବା 
କଥା ! ତା ନିଜ ଝିଅର ଜୀବନରେ ଯାହା ଘଟିଯାଇଥଲା, ତା'ପରେ ତ ରଞ୍ଜନା ଆମ 
ପୃଥିବୀର ଏଇ ହଳାହଳକୁ ଆଡେଇ ଦେଇ ପାରିବନି । ବୋଧହୁଏ ସେଇଥପାଇଁ ସ୍ତ୍ୁଲ 

ପାଠ୍ୟକ୍ରମର ଏଇଟା ଗୋଟିଏ ଅଙ୍ଗ । 

ବର୍ରମାନକୁ ଫେରି ଆସିଲା ରଞ୍ଜନା । “ ‘ତୁମକୁ ଏସବୁ ପଢାଇବାକୁ ହେବନି । 
ଏସବୁ ସ୍ପେସିଆଲ୍‌ କ୍ଲାସ୍‌ ମୁଁ ନିଜେ ନିଏ । ମୁକ୍ତା ମତେ ସାହାଯ୍ୟ କରନ୍ତି ।” 

“ମଁ ତା'ହେଲେ କ'ଣ ପଢେଇବି ? କେମିତି ପଢେଇବି ?”' ଅନୁପୂର୍ବା 
ଭିତରେ ପୂର୍ବର ବିବଶତା ଫେରି ଆସିଲା । 

“ତୁମର ପାଠ ପଢେଇବା ଦରକାର ନାହିଁ ।” 

ପାଠ ପଢେଇବା ଦରକାର ନାହିଁ !” 

ମିସେସ୍‌ ମାଥୁର୍‌ ଓ ମୁଁ ଏ ବିଷୟରେ କଥାବାରାଁ। କରୁଥୁଲୁ । ଆଶାଵ୍ୟୋତି 
ପିଲାଙ୍କୁ ପାଠ ପଢେଇବା ପାଇଁ ନିଶ୍ଚିତ ଭାବରେ ବିଶେଷ ଟ୍ରେନିଙ୍ଗ ଦରକାର --- 

“ମୁଁ ତ ସେଇ କଥା କହୁଥିଲି ।” ? ରଞ୍ଜନାର କଥା ମଝିରୁ ଉଚ୍ଛସିତ ଭାବରେ 
ଅନୁପୂର୍ବା କହି ପକେଇଲା । ଉଚ୍ଛାସ ଅନ୍ତରାଳରେ ସ୍ଵସ୍ତିର ସ୍ପର୍ଶ | 

ରଞ୍ଜନା କାନରେ ଅନୁପୂର୍ବାର କଥା ପଡିଲା ନାହିଁ । ଆଖିରେ ଧରା ପଡିଲା 
ନାହିଁ ମୁହଁର ସ୍ଵାଚ୍ଛନ୍ଦ୍ଯ । ଯେମିତିକି କଥାରେ କୌଣସି ବାଧା ଆସି ନାହିଁ, ସେଇଭଳି 


ନିରୁଦ୍ବବେଗ ସ୍ଵରରେ ସେ କହି ଚାଲିଲା, ˆ ‘--- ତୁମେ ଯେମିତି ଆର୍ଟ କସ୍‌ ନିଅ, ଠିକ୍‌ 
ସେଇମିତି । ଏଇ କେତେ ଦିନ ତୁମେ ସେଭେନୂୁଥ୍‌ କ୍ଲାସ୍‌ରେ କେବଳ ଆର୍ଟ ହିଁ ଶିଖେଇବ । 
ତୁମ ପାଠ୍ୟକ୍ରମ ରହିବ ସେଇ ଏକା । --- ହଁ , ଗୋଟିଏ କାମ କରାଯାଇପାରୋ 


ତୁମେ ଅଧା ଦିନ ସେଭେନ୍‌ଥ କ୍ଲାସ୍‌ରେ ଆର୍ଟ ଶିଖାଇବ । ତା'ପର ଅଧା ସମୟ 
ସିକ୍ସ୍ଥର । ଆଉ ସିକ୍ସ୍ଥ୍ର ଟିଚର୍‌ ବାଣୀ ତା” କ୍ଲାସ୍୍‌ରେ ପାଠ ପଢାଇବ ଖେଳଛୁଟି 
ଯାଏଁ । ଖେଳଛୁଟି ପରେ ସେଭେନ୍‌ ଥର ପିଲାଙ୍କୁ ଦେଖିବ । କ”ଣ କହୁଛ ?”' 

ହଁ, ଏଇଟା ପାରିବ ଅନୁପୂର୍ବା । ହେଲେ -- ହେଲେ ପୂରା ଦିନ ---? 
ସମ୍ଭାଳି ପାରିବ ସେ ପିଲାଙ୍କୁ ? 

ଏଥର ବି ତା'ର ଅଯଥା ଭୟ | 

କ୍‌ାସ୍‌ରେ ପାଦ ଦେଉ ଦେଉ ପ୍ରାୟ କବାଟ ପଯ୍ୟନ୍ତ ଧାଇଁ ଆସିଲା ଝିଅଟିଏ | 
ବେକ ତଳଠୁ ଗୋଡ ପଯ୍ୟନ୍ତ ସାଧାରଣ ବାର ତେର ବର୍ଷର ଝିଅଟିଏ ଭଳି । କିନ୍ତୁ 
ମୁଣ୍ଡ ? ମୁହଁ ? ତିନି କୋଣିଆ ମୁଣ୍ଡରେ ଗୋଟିଏ ହେଲେ ବାଳ ନାହିଁ । ଏକ୍ସଦମ୍‌ 
ଶୁଖିଲା, ଟାଙ୍ଗରା । ମୁହଁରେ ଆଖି ପତା ନାହିଁ । ଦୁଇଟି ଗୋଲ ଗୋଲ କଣ୍ଢେଇ ଆଖି 
ଭଳି ଆଖି । ମନେ ହୁଏ ଯେମିତି ମଣିଷ ଆଖି ଇ ନୁହଁ । ଆଖି ତ ଆଖି, ସାରା ମୁହଁଟା 

ବି କେମିତି ଅନ୍ଯ ରକମର । ପୃଥ୍‌ବୀର ମଣିଷ ଭଳି ମୁହଁ ନୁହଁ । ବରଂ ଅନେକଟା 
ହଲିଉଡ୍‌ ସାଇନ୍‌ସ୍‌ ଫିକ୍‌ସନ୍‌ରେ ଦେଖିଥୁ୍‌ବା କେଉଁ ଅନ୍ୟ ଗ୍ରହ ବାସିନ୍ଦାଟିଏର ମୁହଁ 
ଯେମିତି ବସା । ହେଲେ ମୁହଁ ଚକଚକ କରୁଛି ଉତ୍ତେଜନାରେ, ଆଗ୍ରହରେ । ଅନୁପୂର୍ବାକୁ 
ପାଇ ଯେମିତି ପୃଥୁବୀର ଶ୍ରେଷ୍ଠ ଏଶ୍ଵଯ୍ୟ ପାଇ ଯାଇଛି ହାତ ପାଆନ୍ତାରେ । 

“  ହ୍ୟାଲୋ ଆଣ୍ଟି ।”” ଦୁଇ ହାତ ଧରି ହଲେଇ ଦେଲା ଝିଅଟି । ˆ ଶାନ୍ତା ଆଣ୍ଟି 
ଶୁକ୍ରବାର ଦିନ କହିଲେ ଯେ ଆଜି ଆମ କ୍ଲାସ୍‌ ଜଣେ ନୂଆ ଆଣ୍ଟି ନେବେ । କି ମଜ୍ଜା ! 
କି ମଜା ! --- ଆପଣଙ୍କ ନାଁ ଅନୁପୂର୍ବା ନା ? ସମସ୍ତେ ନିଶ୍ଚୟ ‘ଅନୁ' ବୋଲି ଡାକୁଥବେ । 
--- ମୋ ନାଁ ଅନୁଜଢା ! ମତେ ବି ସମସ୍ତେ ଅନୁ” ବୋଲି ଡାକନ୍ତି । କି ମଜା --- କି 
ମଜା --? 

ଶେଷରେ ଅନୁଜା ହିଁ ଅନୁପୂର୍ବାର ଡାହାଣ ହାତ ହେଇଗଲା । 

ଝିଅଟି ବଡ ଚାଲାକ ଚତୁର | ଅନୁପୂର୍ବା ଆଖିରେ ବା ଆଚରଣରେ ସାମାନ୍ୟ 
ଦ୍ଧିଧା ଦେଖିଲେ ନିଜ ଚୌକିରୁ ଉଠି ଆସି ପାଖରେ ଠିଆ ହେଇ ସବୁ କିଛି ବୁଝେଇ 
ଦେଉଥାଏ । 

“ରେବି କଥା କହି ପାରେନି, ଆଣ୍ଟି । ଭଲ ଭାବରେ ଶୁଣି ବି ପାରେନି । ତା 
ସାଙ୍ଗରେ ବଡ ପାଟିରେ କଥା କହିବାକୁ ହୁଏ । ନହେଲେ ଗୋଟିଏ କାଗଜରେ ଲେଖି 
ଦିଅନ୍ତୁ । ସେ ଲେଖି କରି ଉତ୍ତର ଦେଇଦେବ । --- ବିନୀତା ଲେଖି ପାରେନି । 
ଦେଖୁନାହାନ୍ତି, ତା' ହାତ ଆଇୁ ଠି ଗୁଡାକ ଏକଦମ୍‌ ବଙ୍କା । ହେଲେ ସେ ପାଦ ଆଜ୍ୁଠିରେ 
ପେନ୍‌ସିଲ୍‌ ଧରିପାରେ । ଏପଯ୍ୟନ୍ତ ଭଲ ଭାବରେ ପାଦରେ ଲେଖିବା ଶିଖିନି । ଚେଷ୍ଟା 
କରୁଛି | --- ସାହିନ୍‌ କଥା ବୁଝିବା ଭାରି ମୁସ୍କିଲ୍‌ । ଗୁଁ ଗୁଁ ହେଇ କହେ ତ | ହେଲେ 
ମୁଁ ବୁଝେଇ ଦେବି । ମୁଁ ଏମାନଙ୍କ ସମସ୍ତଙ୍କର କଥା ବୁଝି ପାରେ । --- ହସୁଛନ୍ତି 
କାହିଁକି ? ସତ କହୁଛି । ଠାକୁରଙ୍କ ରାଣ ଦେଇ କହୁଛି ---” ଖୁବ ଗୋଟାଏ ବଡ 
ମଣିଷର ଭଙ୍ଗୀକୁ ନକଲ । ନିଶ୍ଚିତ ଭାବରେ ନିଜ ମା” ମାଉସୀଙ୍କଠୁ ଶିଖି ଅନୁଜାର 
ଏଭଳି କଥା, “ '-- ସତରେ ସମସ୍ତଙ୍କ କଥା ମୁଁ ବୁଝି ପାରେ ।' 

କ୍ଲାସ୍ଟା ଯାକ ପିଲା ହସିବାକୁ ଲାଗିଲେ ¦ ଅନୁଜାର କଥା ଶୁଣି ନୁହଁ, ଅନୁପୂର୍ବାର 
ହସ ଚାପିବା ଭଙ୍ଗୀ ଦେଖି । 

ସମ୍ପର୍କ ସହଜ ହେଇଗଲା । କେତେ ସୁନ୍ଦର ଭାବରେ ସକାଳଟି କଟିଗଲା ! 
ଆର୍ଟ କ୍ଲାସ୍‌ ଭଳି ଏଠି ସବୁ ପିଲାଙ୍କ ଭିତରେ ଆଙ୍କିବାର ପ୍ରତିଭା ନ ଥଲା । କିନ୍ତୁ 

ସ୍ଵଭାବସିଦ୍ଧ ଭାବରେ ଆଗ୍ରହ ଥୁଲା । ତେଣୁ ରଙ୍ଗ ଦଳା ଚକଟା ଭିତରକୁ ନ ଯାଇ 
ପେନ୍‌ସିଲ୍‌, କେଅନ୍‌ ସାହାଯ୍ୟରେ ଯେତେଟା ଅଙ୍କା ଯାଇପାରେ ସେତିକି କରେଇଲା 
ଅନୁପୂର୍ବା । 

ଛୋଟ ଖେଳଛୁଟି ହେଲା ସାଢେ ଦଶଟା ବେଳେ । ଆଶାଜ୍ୟୋତିର ଛୋଟ 
ଖେଳଛୁଟିରେ ପିଲାମାନେ କ୍ଲାସ୍‌ ବାହାରକୁ ଯାଆ୍ତି ନାହିଁ । ସାଙ୍ଗରେ ଆଣିଥିବା ବିସ୍ତଟ୍‌, 
ଫଳ ବା ସେଇଭଳି କିଛିକୁ ନିଜ ଡେସ୍କ ପାଖରେ ବସି ଖାଆନ୍ତି । ବିସ୍ତ୍ରଟ୍‌ ଗୁଣ୍ଡ ପଡି 
ଯାଉଛି ଡେସ୍କ୍୍‌ରେ । ଫଳ ରସ ଗଡି ଆସୁଛି ଓଠ କଣ ଦେଇ । ସେସବୁ ପ୍ରତି କାହାର 
ଦୃଷ୍ଟି ନାହିଁ । ନିରବ ଭାବରେ କ୍ଲାସ୍‌ ରୁମ୍‌କୁ ଚାଲି ଆସିଥଵବା ଆୟା ଜଣେ ସେମାନଙ୍କର 
ମୁହଁ ପୋଛି ଦେଉଛି । ରୁଗାରୁ ଖାଦ୍ୟର ଟୁକୁରା ଝାଡି ଦେଉଛି । ଯେମିତି ଏସବୁ ନିହାତି 
ସାଧାରଣ ଘଟଣା, ସେଇଭଳି ଆଚରଣ ନେଇ ଗପସପ କରି ଚାଲିଛନ୍ତି ପିଲାମାନେ ! 

ଅନୁପୂର୍ବା ସେମାନଙ୍କର ସାବଲୀଳତାରେ ମୁଗ୍ଧ । 

ଆଜି ଖାଉ ଖାଉ ବହୁ କୌତୁହଳ ଭରା ପ୍ରଶ୍ନ ସେମାନଙ୍କର | ଅନୁପୂର୍ବା। ଆଣ୍ଟି 
ପରା ଆମେରିକାରେ ଥୁଲେ ? କେମିତି ଜାଗା ଆମେରିକା ? ସେଠି କ'ଣ ସବୁବେଳେ 
ବରଫ ପଡେ ? ରାସ୍ତାଘାଟ କୁଆଡେ ଭାରି ଚଉଡା । ରାସ୍ତାରେ ଦେଶୀ କୁକୁର ବୁଲନ୍ତି 
ନାହିଁ ? ଗାଇ ବୁଲନ୍ଧିନି ? 

ନୀଲା ଦେଇଯାଇଥୁବା କଫି ପିଉ ପିଉ ଅନୁପୂର୍ବା ଧୈଯ୍ୟର ସହିତ ସେମାନଙ୍କର 
ଉତ୍ତର ଦେଉଥୁଲା | 

କୋଡିଏ ମିନିଟ୍‌ ପରେ ପୁଣି କ୍ଲାସ୍‌ । ବାରଟା କୋଡିଏ ଯାଏଁ । ଯେମିତି ସବୁ 
ସ୍ତୁଲ୍‌ରେ ହୁଏ । ତା'ପରେ ଖେଳଛୁଟି ଗୋଟାଏ ଯାଏଁ । 

ହେ ହଲ୍ଲା କରି ପିଲାମାନେ ବାହାରିଗଲେ କ୍ଲାସ୍‌ ରୁମ୍‌ରୁ । ସେମାନଙ୍କ ପଛେ 
ପଛେ ବାହାରି ଯାଉ ଯାଉ କ”ଣ ଭାବି ଫେରି ଆସିଲା ଅନୁପୂର୍ବା । କମନ୍‌ ରୁମ୍‌କୁ ଯିବା 
ପାଇଁ ମନ ନାହିଁ । 

ଆଶାଚଜ୍ୟୋତିର ଶିକ୍ଷକ ଶିକ୍ଷୟିତ୍ରୀଙ୍କ ପାଇଁ ଅନ୍ୟ ସ୍ତୁଲୁମାନଙ୍କ ଭଳି ଟିଚର୍‌ସ୍‌ 
କମନ୍‌ ରୁମ୍‌ଟିଏ ରହିଛି । ଆଗରୁ କେତେ ଥର ଉଙ୍କି ମାରି ଦେଖିଛି ଅନୁପୂର୍ବା । କିନ୍ତୁ 
ଅଧ୍ବକାଂଶ ସମୟରେ ମାତ୍ର କେଇ ଜଣଙ୍କୁ ଛାଡି ଦେଲେ ଖାଲି ପଡିଥାଏ ଘରଟି । 
ବିଶେଷ କରି ଖେଳ ଛୁଟି ବେଳେ ।! କମ୍‌ ବୟସର କେଇ ଜଣ ଶିକ୍ଷକ ଶିକ୍ଷୟିତ୍ରୀ ଘରୁ 
ଖାଇବା ଆଣନ୍ତି ନାହିଁ । ସେମାନେ ଦଳ ବାନ୍ଧି ଚାଲି ଯାଆନ୍ତି ସ୍ତୁଲ୍‌ ସାମ୍ପାରେ ଥୁବା 

ଉଡ଼ୁପି ରେ ସ୍ତୋରାକୁ । କୁଆଡେ ଭାରି ଭଲ ଦୋସା ମିଳେ ସେଠି । ଆଉ କେତେ ଜଣ 
ନିଜ ନିଜର ବ୍ୟକ୍ତିଗତ କାମ କରିବାକୁ ବାହାରି ଯାଆନ୍ତି ସେଇ ସମୟରେ। ପୁଣି ଅଛନ୍ତି 
କେଡେ ଜଣ, ଯେଉଁମାନେ କି କ୍ଲାସ୍‌ ବାହାରକୁ ବାହାରନ୍ତି ନାହିଁ । ସେଇଠି କିଛି ଖାଇ 
ନେଇ ପିଲାଙ୍କ ଖାତା ଦେଖିବାକୁ ବସି ଯାଆନ୍ତି । 

ଅନୁପୂର୍ବା ସକାଳଠୁଁ ଆର୍ଟ ନେଇ ରହିଛି, ତା'ର ତେଣୁ ଖାତା ଦେଖିବାକୁ ନ 
ଥଲା । କିନ୍ତୁ ତା' ମନ ପଡିଥୂଲା ରଞ୍ଜନା ଦେଇଥୁବା ବହିଟିରେ । ଗପ ବହି ନୁହଁ କି 
ଉପନ୍ୟାସ ନୁହଁ, ସାଷ୍ଟିକ୍‌ ପିଲାଙ୍କୁ ନେଇ ଆଜି ପଯ୍ୟନ୍ତ ହେଇଥୁବା ବିଭିନ୍ନ ଗବେଷଣାର 
ସଂକ୍ଷିପ୍ତ ବିବରଣୀ । 

“ମୁଁ ଯେତେବେଳେ ନୂଆ ଆଶଜ୍ୟୋତିରେ ଯୋଗ ଦେଲି, ମିସେସ୍‌ ମାଥୁର୍‌ 
ମତେ ବହିଟି ଦେଇଥୂଲେ ପଢିବାକୁ । ତୁମେ ବି ପଢ । ଦେଖିବ, ବହୁତ ଭୁଲ୍‌ ଧାରଣା 
ମନରୁ ଚାଲିଯିବ ।”? ବହିଟି ଦେବା ବେଳେ ରଞ୍ଜନା କହିଥୁଲା | | 

ଘରୁ ଆଣିଥୁବା ଚୂଡା ଉପମାରୁ ଚାମଚେ ଚାମଚେ ପାଟିରେ ପକାଉ ପକାଉ 
ବହିଟିରେ ମଜି ଗଲା ଅନୁପୂର୍ବା । 

ହଠାତଵ ପାଖରେ କାହାର ଉପସ୍ଥିତି ଅନୁଭବ କରି ସେ ମୁଣ୍ଡ ଉପରକୁ ଟେକିଲା । 
ପାଖରେ ଠିଆ ହେଇଥୂଲା ଜଣେ । ବତିଶ ତେତିଶ ବର୍ଷ ହେବ । କିନ୍ତୁ ରୁକ୍ଷ ମୁହଁ, ଆଖି 
ତଳର କଳା ଦାଗ, ନୁଖୁରା ବାଳର ଖୋସା ଯେମିତି ବୟସକୁ ବଢେଇ ଦେଇଛି ଆହୁରି 
କିଛି ବର୍ଷ । ଆଗରୁ ତାକୁ ଦେଖିଛି ଅନୁପୂର୍ବା । ଅହଲ୍ୟା ନା ଅରୁନ୍ଧତୀ - କ'ଣ ନାଟିଏ 
ଜ଼ାଣ । ରଞ୍ଜନା କହିଥଲା ଯେ ସେ ଜଣେ ସ୍ପେସିଆଲ୍‌ ଏଡ୍‌ - ବିଶେଷ ସାହାଯ୍ୟକାରୀ । 

“ସେସିଆଲ୍‌ ଏଡ୍‌ ମାନେ କ'ଣ ?'? ଆଶ୍ଚଯ୍ୟରେ ଅନୁପୂର୍ବା ସେଦିନ ତାକୁ 
ପଚାରିଥୂଲା ¦ 

ଏମାନେ ଠିକ୍‌ ଆୟା ନୁହନ୍ତି କି ଟିଚର୍‌ ବି ନୁହନ୍ତି । ମଝିଆଁ ମଖଝି । ସାତ 
ନମ୍ବର ରୁମ୍‌ର ଦାୟିତ୍ଵରେ ।' 

ସାତ ନମ୍ବର ରୁମ୍‌ ? କୋଉ କ୍ଲାସ୍‌ ସେଇଟା ? ” 

“ନା, ସେମିତି କିଛି କ୍ାସ୍‌ ନୁହଁ । ସେଇଟା ହେଉଛି କେବଳ ସେଇ ସବୁ 
ପିଲାଙ୍କ ପାଇଁ ଯେଉଁମାନେ କି ସେରିବ୍ରାଲ୍‌ ପଲ୍‌ସିରେ ସମ୍ପୂର୍ଣ୍ଣ ଭାବରେ ଅଥର୍ବ ହେଇ 
ଯାଇଛନ୍ତି । ସେମାନେ କେବେହେଲେ ଚାଲି ପାରିବେ ନାହିଁ, କଥା କହି ପାରିବେ 
ନାହିଁ । ତଥାପି ଆମେ ଚେଷ୍ଟା କରି ଚାଲିଛୁ । ସେମାନଙ୍କୁ ଯଦି ସାମାନ୍ୟତମ ଟ୍ରେନିଙ୍ଗ 

ଦିଆ ଯାଇପାରେ । ଚୌକିରେ ଅନ୍ତତଃ ସିଧା ହେଇ ବସିବାକୁ । ଲୁଗାପଟାରେ ଝାଡା 
ପରିସ୍ତା ନ କରି ଅତି କମ୍‌ରେ ଚିକ୍ରାର କରି ମା” ବା ବାପାଙ୍କୁ ଡାକିବାକୁ । ଆଉ କିଛି 
ହେଉ ନ ହେଉ, ସେମାନଙ୍କର ଖବର ବୁଝୁଥିବା ମଣିଷଟିର ଟିକିଏ କଷ୍ଟ ତ କମିବ । ଏ 
ପିଲାମାନେ ଯେତେଦିନ ବଞ୍ଚିବେ, ସେମାନଙ୍କୁ କାହା କାହା ଉପରେ ନିର୍ଭର କରି ରହିବାକୁ 
ହେବ । ସେଇଥପାଇଁ ମିସେସ୍‌ ମାଥୁର୍‌ ଏଇ ବିଶେଷ କ୍ଲାସ୍‌ର ଆୟୋଜନ କରିଛନ୍ତି 
କିଛି ବର୍ଷ ହେଲ। ! ସେଇ ପିଲାମାନଙ୍କ ପାଇଁ କେତେ ଜଣ ସ୍ପେସିଆଲ୍‌ ଏଡ୍‌ ଅଛନ୍ତି । 
ଦୃଇ ତିନୋଟି ପିଲାଙ୍କ ପାଇଁ ଜଣେ ! 

ରଞ୍ଜନା ଏ କଥା ବି ଯୋଡିଥୁଲା ଯେ ଏଇ ସ୍ପେସିଆଲ୍‌ ଏଡ୍‌ ମାନେ ଅଶିକ୍ଷିତ 
ନୁହନ୍ତି । ହାଇସ୍ତ୍ରଲ୍‌ ପାସ୍‌ କରିଛନ୍ତି, କିନଧ କଲେଜ୍‌ ମାଡିନାହାନ୍ତି । ପ୍ରତି ବର୍ଷ ଅକ୍ଷମ 
ପିଲାଙ୍କ ସଂଖ୍ୟା ଦେଖି ଏମାନଙ୍କୁ ନିଯୁକ୍ତି ଦିଆଯାଏ । ଟେମ୍ପରାରି ଭାବରେ । 

* “ଦେଖିବ ସାତ ନମ୍ବର ରୁମ୍‌ ? '? ରଞ୍ଜନା ପଚାରିଥୁଲା | 

“ଚାଲ ।”? 

ଅଫିସ୍‌ ରୁମ୍‌ ପଛ ଦେଇ ଯେଉଁ ସରୁ ଗଳି ଭଳି ରାସ୍ତାଟିଏ ଚାଲି ଯାଇଛି, 
ସେଇଠି ସାତ ନମ୍ବର ରୁମ୍‌ । ଭିତରୁ ବିଭିନ୍ନ ରକମର ଜାନ୍ତବ ଚିଜ୍କାର ଶୁଣା ଯାଉଥଲା | 
କବାଟ ପାଖରୁ ଥରେ ଭିତରକୁ ଉଙ୍କି ମାରି ଦେଇଥୁଲା ଅନୁପୂର୍ବା 

ନିହାତି ସାନ କୋଠରୀ ନୁହଁ । ଗୋଟାଏ କଣରେ ବଡ ଗୋଲ୍‌ ଟେବୁଲ୍ଟିଏ । 
ତା” ଚାରି ପାଖରେ ହୁଇଲ୍‌ ଚେଆର୍‌ରେ ବସିଥୂଲେ ନଅ ଜଣ ପିଲା । ଅନୁପୂର୍ବା ଆଗରୁ 
ଦେଖିଥିବା ହୁଇଲ୍‌ ଚେଆର୍‌ ଭଳି ଏଗୁଡିକ ନୁହଁ । ବିଶେଷ ଭବରେ ତିଆରି ହେଇଥୁବା 
ଚୌକିରେ ଚକ ଲାଗିଛି । ଆଉ ଚୌକିର ଚାରିଆଡେ ବେଲ୍‌ଟ୍‌ । ସେଥିରେ ବସିଥିବା 
ପିଲାଙ୍କର ଅଣ୍ଟା ବନ୍ଧା ହେଇଛି । ଆଣ୍ଡ ବନ୍ଧା ହେଇଛି । ପାଦଗୁଡିକ ବନ୍ଧା ହେଇଛି । 
ତଥାପି ସିଧା ହେଇ ବସି ପାରୁ ନ ଥାଆନ୍ତି ପିଲାମାନେ । ରୁମ୍ର ଚଟାଣରେ ଶସ୍ତା 
କାର୍ପେଟ୍‌ | ତା' ଉପରେ ଗଡ଼ୁଥାଆନ୍ତି ଡାଇପର୍‌ ପିନ୍ଧା ପିଲା କେଇ ଜଣ । ସାତ, ଆଠ 
ବା ନଅ ବର୍ଷ ହେଇ ପାରେ । ଗଡି ଗଡି ସେମାନେ ତଳେ ପଡିଥୁବା ପ୍ଲାଷ୍ଟିକ ଖେଳଣାରେ 
ଖେଳିବାକୁ ଚେଷ୍ଟା କରୁ ଥାଆନ୍ତି । କେତେବେଳେ ଖୁସିରେ ପୁଣି କେତେବେଳେ ହତାଶାରେ 
ପାଟି କରି ଉଠୁଥାଆନ୍ତି ସେମାନେ । କେଉଁଟା ହସ, କୋଉଟା ପୁଣି କାନ୍ଦ ବୁଝିବା 
ମୁସ୍କିଲ୍‌ । 

ଅନୁପୂର୍ବା ଦେହ କମ୍ପି ଉଠିଥୁଲା ।ଏଇମାନେ ତ ପୁଣି କୋଉ ବାପା, ମାଙ୍କର 

ସନ୍ତାନ ।ଆହା, କି ଯନ୍ତ୍ରଣା ସେମାନଙ୍କର ! 

“ସେଇ ଯୋଉ ଚାରି ଜଣଙ୍କୁ ଦେଖୁଛ, ସେଇମାନେ ସ୍ପେସିଆଲ୍‌ ଏଡ୍‌ ।' 
କହିଥିଲା ରଞ୍ଜନା | 

ୟୁନିଫର୍ମ ଭଳି ଗାଢ ମେରୁନ୍‌ ରଙ୍ଗର ସାଲୁଆର୍‌ କମିଜ୍‌ ପିନ୍ଧା ଚାରି ଜଣ 
ମହିଳା । ମୁଣ୍ଡ ପଛ ପଟେ ବାଳ ଗଣ୍ଡି କରି ବନ୍ଧା । ଓଢଣୀମାନ ଅଣ୍ଟା ପାଖରେ ଗୁଡା 
ହେଇଛି । ଦରକାର ପଡିଲେ ଯେମିତି ଧାଇଁ ଯାଇ ପାରିବେ । ସାହାଯ୍ୟ କରି ପାରିବେ 
ଅକ୍ଷମ ପିଲାମାନଙ୍କୁ । 

ସେଇଦିନ ଏ ମହିଳାଟିକୁ ଦେଖିଥୂଲା ସେ । 

“ ' ଦ୍ୟାଲୋ। ।” ” ରଞ୍ଜନା ଦେଇଥ୍‌ବା ବହିଟି କଡେଇ ରଖି ଅନୁପୂର୍ବ। କହିଲା । 
ମୁହଁରେ ସ୍ମିତ ହସ । 

“ମୋ ନା ଅରୁନ୍ଧତୀ ।” କାନ ମୁହଁରେ ହସ ନାହିଁ। ପ୍ରସନ୍ନତା ବି ନାହିଁ। କିଏ 
ଜାଣେ କ'ଣ ହେଇଛି ? 

ପାଖରେ ପଡିଥ୍‌ବା ଚୌକିଟିକୁ ଅନୁପୂର୍ବା ଆଗେଇ ଦେଲା ଟିକିଏ । ପ୍ରଦ୍ମଲ୍ଲ୍‌ 
ସ୍ଵରରେ କହିଲା, ' ବସ, ଅରୁନ୍ଧତୀ ।” 

“ନା, ମୁଁ ବସିବାକୁ ଆସିନି ।” ସେଇମିତି ଠିଆ ହୋଇ ରହି ତୀକ୍ଷ୍ଵ ଦୃଷ୍ଟିରେ 
ଅନୁପୂର୍ବାକୁ ଦେଖୁଥଲା ଅରୁନ୍ଧତୀ । ଅନୁପୂର୍ବା ମୁହଁର ଅସ୍ଵସ୍ତିକୁ ଖାତିର ନାହିଁ ଯେମିତି । 

ହଠାତ ଅରୁନ୍ଧତୀର ଆଖି ଦୁଇଟି ଜଳି ଉଠିଲା । ମୁହଁ କଠିନ ହେଇଗଲା । 
ରୁକ୍ଷ ସ୍ଵରରେ ତିଭ୍ତତା ଗୋଳେଇ ନେଇ ସେ କହି ଉଠିଲା, କାହିଁକି ଏମିତି କରନ୍ତି 
ଆପଣମାନେ ? ପଇସାବାଲା ଘରର ଝିଅ ବୋହୂ ଆପଣମାନେ । ଗରୀବର ଦାନା 
ମାରିବା ପାଇଁ ଟିକିଏ ଦ୍ବିଧା ହୁଏନି ଆପଣମାନଙ୍କର ?”? 

ଅନୁପୂର୍ବା ସ୍ତବ୍‌ଧ । 

ଏ କି ଭାଷା ! କାହିଁକି ଏଭଳି ଆକ୍ରମଣ ! ଅନୁପୂର୍ବାକୁ ଆଉ କିଏ ବୋଲି 
ଭାବି ନେଇଛି ନା କ”ଣ ? 

“ତୁମେ କାହା କଥା କହୁଛ, ଅରୁନ୍ଧତୀ ? ମୋ ନା ଅନୁପୂର୍ବା । ଅଛ କିଛି ଦିନ 
ପାଇଁ ସାହାଯ୍ୟ କରିବାକୁ --- 

ତା” ପାଟିରୁ କଥା ଛଡେଇ ନେଇ ଅରୁନ୍ଧତୀ ହିସ୍‌ ହିସ୍‌ କରି କହି 
ପକେଇଲା, ଆପଣ କିଏ ମୁଁ ଭଲଭାବରେ ଜାଣିଛି । ମୁଁ ଆପଣଙ୍କ କଥା ହିଁ କହୁଛି । 

କେବଳ ଆପଣ କାହିଁକି, ଆପଣଙ୍କ ଭଳି ଆଉ ଯେତେ ଜଣ ଏଠି ଚେର ମେଲାଇ 
ବସିଛନ୍ତି, ସେଇ ସମସ୍ତଙ୍କ କଥା କହୁଛି ।”? ଫି କରି ନିଶ୍ଵାସଟିଏ ନେଲା ସେ । ପୁଣି 
କହିଲା, “ 'ସା-ହା-ଯ୍ୟ !! ? ବିଷ ଝରି ପଡ଼ଛି ଯେମିତି ପ୍ରତି ଅକ୍ଷରରୁ । ପ୍ରତି ଲୋମକୂପରୁ । 
"ଆପଣମାନଙ୍କର ଏଇ ସାହାଯ୍ୟ କରିବାର ଇଚ୍ଛା କେତେ ଗରୀବର ଯେ ତଣ୍ଟି କାଟି 
ଦିଏ, ସେ ଖବର ଅଛି ଆପଣଙ୍କ ପାଖରେ ? 

ମୁଣ୍ଡ ଖରାପ ନା କ'ଣ ଏ ମହିଳାର ? ବିନା କାରଣରେ କଣ୍ଟା ବାଡରେ ଲୁଗା 
ପକେଇ କଳି କରିବା ପାଇଁ କାହିଁକି ଆଗେଇ ଆସିଛି ? 

“କ'ଣ ଏମିତି କହୁଛ ? କ'ଣ ହେଇଛି ?”' ଅନୁପୂର୍ବା କଂଣ ଚୁପ୍ଚାପ୍‌ 
ଏମିତି ଅପମାନଗୁଡାକୁ ଗିଳିପକାଇବ ? 

ଆଖିରୁ ନିଆଁ ଝୁଲ ଝରିଲା ଅରୁନ୍ଧତୀର | “ ଜାଣନ୍ତି ନାହିଁ କଂଣ ହେଇଛି ? 
ଜାଣିବେ କେମିତି ? ହାତୀ ଚାଲିବା ବେଳେ କେତେ ଯେ ଜନ୍ଦା ପିଞ୍ପଡି ତା' ପାଦ ତଳେ 
ପେଶି ହେଇଯାଆନ୍ତି, ସେ ଖବର କ'ଣ ହାତୀ ରଖେ ? 

ଅନୁପୂର୍ବା ଏଥର ସତରେ ବିରକ୍ତ ହେଇଗଲା । ତଥାପି ରାଗି ନ ଯାଇ ଗମ୍ଭୀର 
ଭାବରେ କହିଲା, “ ‘ତୃମେ ସୀମା ଅତିକ୍ରମ କରୁଛ, ଅରୁନ୍ଧତୀ | --- ' ? କଥା ଅଟକିଗଲା 
ତା'ର । କବାଟ ପାଖରେ କିଏ ? 

“ ' ଦହ୍ୟାଲୋ ଅନୁପୂର୍ବା ! ଯିବା ସିକ୍ସ୍ଥ୍‌ କ୍ଲାସ୍କୁ ?”” କବାଟ ପାଖରେ ରକ୍ଷାକର୍ରୀ 
ଭଳି ଠିଆ ହେଇଥୁଲା ବାଣୀ | 

ବାଣୀର ସ୍ଵର ଶୁଣି ଧଡ଼ କରି ବୁଲି ଯାଇ ଅରୁନ୍ଧତୀ ବଡ ବଡ ପାଦ ପକାଇ 
କ୍ଲାସ୍‌ ରୁମ୍‌ରୁ ବାହାରି ଗଲା । 

ତା'ରି ଯିବା ବାଟକୁ ଚାହିଁ ତାସଲ୍ୟ ସ୍ଵରରେ ବାଣୀ ପଚାରିଲା, ' ଏ ମହାରାଣୀ 
ଏଠି କାହିଁକି ବିରାଜିଥୂଲେ ? ତୁମ ଉପରେ ଅନୁକମ୍ପା କରିବାକୁ ?” 

ଅନୁପୂର୍ବା ଆଶ୍ଚଯ୍ୟ ଭାବରେ କହିଲା, ମାନେ, ତୁମେମାନେ ଜାଣ ତା' 
କଥାବାରାର ଧରଣ ?”' 

ଅଫ୍‌ କୋର୍ସ । ଅରୁନ୍ଧତୀ ରାମଚନ୍ଦ୍ରନୁକୁ ନ ଜାଣେ କିଏ ? ଆଶାଜ୍ୟୋତିର 
କଳିହୁଡୀ ନମ୍ବର୍‌ ୱଓାନ୍‌ ।” 

“ଏକଥା ଜାଣି ବି ତାକୁ ବର୍ଷ ପରେ ବର୍ଷ ସ୍ତେସିଆଲ୍‌ ଏଡ୍‌ ଭାବରେ ରଖୁଛନ୍ତି 
ମିସେସ୍‌ ମାଥୁର ! 

‘କ'ଣ ଆଉ କରାଯିବ ? ନିହାତି ଅସୁବିଧାରେ ରହିଛି ବିଚାରୀ । ତା' 
ପ୍ରକୃତି ଯାହା ହେଉ ନା କାହିଁକି, ସାତ ନମ୍ବର ରୁମର ପିଲାଙ୍କ ଦେଖାଶୁଣା ଯେମିତି 
କରେ ନା, ଦେଖିବା ଭଳି ।” 

“ କିନ୍ତୁ ମୋ ଉପରେ ତାର ଏମିତି ରାଗ କାହିଁକି ? ମୁଁ ତ ତାକୁ ଜାଣି ବି ନ 
ଥିଲି । ଆଗରୁ କେବେ କଥା ବି କହି ନ ଥୁଲି ! 

' ‘ନହେଲେ କଂ ଣ ହେଲା ? ତୁମେ ଯେ ଭଲେଣ୍ଡିଅର୍‌ ଦଳର । ବିନା ଦରମାରେ 
ଏଠି ସାହାଯ୍ୟ କରୁଛ । 

ବୃଝୁ ନ ଥୁଲା ଅନୁପୂର୍ବା । ବିନା ଦରମାରେ କାମ କଲେ କ'ଣ ଜଣେ ଜଣଙ୍କର 
ଶତୁ ହେଇଯାଏ ? 

' ‘ଅରୁନ୍ଧତୀ ଅନ୍ତତଃ ସେୟା ଭାବେ । ତା’ ମୁଣ୍ଡରେ ଗୋଟାଏ ଧାରଣା ପଶି 
ଯାଇଛି ଯେ ବିନା ଦରମାରେ ଭଲେଣ୍ଟିଅର୍‌ ପାଇ ଯାଉଛନ୍ତି ବୋଲି ମିସେସ୍‌ ମାଥୁର୍‌ 
ତା” ଚାକିରିକୁ ପର୍ମାନେଣ୍ଟ୍‌ କରୁନାହାନ୍ତି । ସେଥୁପାଇଁ ଭଲେଣ୍ଟିଅର୍‌ ମାନେ ତା'ର ପ୍ରଧାନ 
ଶତ୍ରୁ । ସେ ତେଣୁ ଅଣ୍ଟାରେ କାନି ଗୁଡେଇ କଳିକରେ ସେମାନଙ୍କ ସାଙ୍ଗରେ । ଶିକ୍ଷୟିତ୍ରୀ 
ହେବା ପାଇଁ ନିଜେ ଯେ ସେ କ୍ଵାଲିଫାଏଡ୍‌ ନୁହଁ ସେକଥା ତାକୁ ବୁତେଇଲେ ବି ସେ 
ବୁଝେ ନାହିଁ । ଏନି ଠେ, ଛାଡ ତା” କଥା । ଚାଲ ତୁମେ, ସମୟ ହେଇଯିବ ।”' 

ବାଣୀ ସାଙ୍ଗରେ ସିକ୍ଵସ୍‌ଥ କ୍ଲାସ୍‌ ଆଡେ ଚାଲିଲା ତ ଅନୁପୂର୍ବା, କିରୁ ତା 
ମନରେ ଅଶାନି ରହିଗଲା । 


,» 


ଅରୁନ୍ଧତୀ ଯେମିତି ଅନୁପୂର୍ବାର ପିଛା କରିବ ବୋଲି ସ୍ଥିର କରିନେଇଛି । 

ଖେଳଛୁଟି ପରେ ପରେ ଷଣଶ୍ବ ଶ୍ରେଣୀ କବାଟ ପାଖରେ ଆସି ଉଭା ହେଲା 
ଅରୁନ୍ଧତୀ । କଥା କହିବା ଉଦ୍ଦେଶ୍ୟରେ ଯେମିତି ଜଣେ ଆସେ, ସେମିତି ନୁହଁ । ବରଂ 
ଲୁଚି ଲୁଚି ଉଙ୍କି ମାରି ଏବଂ କୌତୁହଳରେ କାନ ପାତି ଭିତରର କାରବାର, କଥାବାରା 
ଜାଣିବା ଭଳି ଅନେକଟା । 

ଅନୁପୂର୍ବା। ଭିତରେ ପ୍ରବଳ ଅସ୍ଵସ୍ତି । ଉଠିଲେ, ବସିଲେ, ଚାଲିଲେ ସେ ଅନୁଭବ 

କରୁଛି ଯେ ଦୁଇଟି ଅଗ୍ନିବିଦ୍ଧ ଜ୍ଵଳନ୍ତ ଦୃଷ୍ଟି ତାକୁ ଅନୁସରଣ କରୁଛି । ଯେମିତି କୋଠରୀର 
ପ୍ରତି କୋଣରୁ ସେ ଦୃଷ୍ଟି ତାକୁ ପରଖ କରୁଛି, ସଚେତନ କରେଇ ଦେଉଛି । କାହିଁକି 
ଅରୁନ୍ଧତୀର ଏ ମାନସିକ ଆକ୍ରମଣ ? 

ଜୀବନରେ ଏଭଳି ଅଶାଳୀନ ବ୍ୟବହାରର ସାମ୍ପା କରିବାକୁ କେବେ ହେଇନି 
ଅନୁପୂର୍ବାକୁ । କେଇ ମୁହୃର୍ରର ରାଗ ବିରଭ୍ତି ନେଇ କିଛିଟା କଥା କଟାକଟି, ବ୍ୟଙ୍ଗୋଭ୍ରିର 
ଶରବ୍ୟ ହେଇଛି ଅବଶ୍ୟ କର୍ମ ଜୀବନରେ । କିନ୍ତୁ ଅରୁନ୍ଧତୀ ଭଳି ଚରିତ୍ରଟିଏର ସାମ୍ବା 
କରିବାକୁ ହେଇନି କେବେ । 

କ୍ଲାସ୍‌ ପରେ ମିସେସ୍‌ ମାଥୁର୍‌ଙ୍କ ପାଖରେ ସେ ଅଭିଯୋଗ କରିବ କି ? 
ଜଣେଇ ଦେବ କି ଅରୁନ୍ଧତୀର ଅସୌଜନ୍ୟ ବ୍ୟବହାର ! 

କିନ୍ତୁ ଜଣେ ଏମିତି ଲୁଚି ଲୁଚି ତା'କୁ ତଦାରଖ କରିବାର ମାନେ କ'ଣ ? ସେ 
କଂଣ ଭାବୁଛି ଅନୁପୂର୍ବା ପୂରାପୂରି ଅପାରଗ ? କିଛି ଜଣା ନାହିଁ ତାକୁ ? 

ଏକଥା ସତ ଯେ ସ୍ତାଷ୍ଟିକ୍‌ ପିଲାଙ୍କ କ୍ଲାସ୍‌ ନେବା ବିଷୟରେ ତା'ର ବିଶେଷ 
କୌଣସି ଅଭିଞ୍ଚତା ନାହିଁ । କିନ୍ତୁ ସେ ନେଉଛି ତ ଆର୍ଟ କ୍ଲାସ୍‌ ବେଶ୍‌ କିଛି ଦିନ ଧରି ! 
ପାଞ୍ଚଟା ଦିନ କ”ଣ ସମ୍ଭାଳି ପାରିବନି ? ଏତିକି କ୍ଷମତା କ'ଣ ଠାକୁର ତାକୁ ଦେଇ 
ନାହାନ୍ତି ? 

ମନର ବିରକ୍ତିକୁ ଚାପି ରଖି ସେ କ୍ଲାସ୍‌ର ପିଲାଙ୍କ ପ୍ରତି ମନଯୋଗୀ ହେଲା । 

ଷଷ୍ଠ ଶ୍ରେଣୀର ପିଲା ସଂଖ୍ୟା କମ୍‌ | ମାତ୍ର ତେର ଜଣ । ସେଥ୍‌ରୁ ଜଣେ ଆସି 
ନାହିଁ ଆଜି । ଅର୍ଥାତ ଆର୍ଟ କ୍ଲାସ୍‌ ଭଳି ପିଲାଙ୍କ ସଂଖ୍ୟା । ଆତ୍ମବିଶ୍ଵାସର ସହିତ ଅନୁପୂର୍ବା 
କ୍ଲାସ୍‌ ନେଲା । 

ଆତ୍ମବିଶ୍ଵାସ ବୋଧହୁଏ ଏମିତି ଅଫ୍ରରନ୍ତ ଶକ୍ତି ଆଣିଦିଏ ମଣିଷ ଭିତରେ । 
ନହେଲେ କି ଏତେ ଶାଘ୍ର ନୂଆ ପିଲାମାନଙ୍କ ସାଙ୍ଗରେ ଅନୁପୂର୍ବା ମିଶି ଯାଇପାରିଥାଆନ୍ତା ! 

ସମସ୍ୟା ହେଲା ପର ଦିନ । କୋଲାଜ୍‌ କରିବା ବେଳେ | ଅନୁପୂର୍ବା ଆଗରୁ 
ଭାବି ରଖିଥୁଲା ଯେ ସେଦିନ କାଗଜ କାଟି କୋଲାଜ୍‌ କରିବା ଶିଖେଇବ ପିଲାଙ୍କୁ । କିନ୍ତୁ 
ଏ ପିଲାଏ କାଗଜ କାଟିବେ କେମିତି ? ସେମାନଙ୍କ ହାତକୁ ଯେ କଇଁଚି ଦେବା ମନା । 
ଯଦି ଅନୁପୂର୍ବା କାଗଜ କାଟି ଦିଏ, ତାହେଲେ ପିଲାମାନେ କରିଲେ କ”ଣ ? କାମଟି ତ 
ଜାଣ ଅନୁପୂର୍ବା ହାତ ଦେଇ ହେଲା । ତାହେଲେ କେମିତି ସେ ଗର୍ବର ସହିତ କହିବ ଯେ 
କୋଲାଜ୍‌ଟି ପିଲାମାନେ କରିଛନ୍ତି ! ଏ ବିଷୟରେ କାହାକୁ ଟିକିଏ ପଚାରିଲେ ହୁଅନ୍ତା । 

କିନ୍ତ ପଚାରିବ କାହାକୁ ? 

ଅନୁପୂର୍ବା ପାଟିରୁ ପଦଟିଏ କଥା ଏ ସମ୍ପର୍କରେ ନ ବାହାରିଲେ ବି ତା” 
ସମସ୍ୟା କଥା ବୁଝି ପାରିଲା କ୍ଲାସ୍‌ର ପିଲାଟିଏ । ତା” ସାର୍ଟ୍‌ରେ ନେମ୍‌ ଟ୍ୟାଗ୍‌ ଲାଗିଛି । 
ଅଭୟ । ସିକ୍ସ୍‌ଥ୍‌ କ୍ଲାସ୍‌ର ବାର ଜଣ ପିଲାଙ୍କ ଭିତରୁ ଅଭୟ ହିଁ ଦେଖିବାକୁ ଅଧୂକ 
ସୁସ୍ଥ ସବଳ । କିନ୍ତୁ କ୍ଲାସ୍‌ ଟିଚରୁଙ୍କ ଚାର୍ଟରୁ ଅନୁପୂର୍ବା ଜାଣିଲା ଯେ ସେ ହିଁ ଏମାନଙ୍କ 
ଭିତରେ ସବୁଠାରୁ ଅଧ୍ବକ ପୀଡିତ । ତାକୁ ଅଧୂକାଂଶ ଦିନ ଥେରାପି ପାଇଁ ଯିବାକୁ 
ହୁଏ । ଏହା ଭିତରେ ତା'ର ଦୁଇଟା ଅପରେସନ୍‌ ହେଇସାରିଛି ! ପୁଣି ଆଉ ଗୋଟିଏ 
ହେବ ଛଅ ମାସ ପରେ । ଅଣ୍ଟାଠାରୁ ଉପରକୁ ଦେଖିଲେ ମନେ ହେବ ପିଲାଟି ସୁସ୍ତ । 
ଗୋଡ ଦିଇଟା ବି ସାଧାରଣ ପିଲାଙ୍କ ଭଳି । ହେଲେ ପୂରାପୂରି ଚଳତୃଶକ୍ତିହୀନ | 
ଅଭୟ ଆଦୌ ଚାଲି ପାରେ ନାହିଁ । ଗୋଡ ଘୋଷାରି ଘୋଷାରି ବା ଛୋଟେଇ 
ଛୋଟେଇ ବି ନୁହଁ । କେବଳ ସେତିକି ନୁହଁ, ମୁହଁରେ ସବୁବେଳେ ସ୍ଵର୍ଗୀୟ ହସ ଖେଳାଇ 
ରଖୁଥୁବା ପିଲାଟି କଥା ମଧ୍ଯ କହି ପାରେ ନାହିଁ ଜମା । 

ସେଇ ଚାଲି ପାରୁ ନ ଥିବା, କଥା କହି ପାରୁ ନ ଥିବା ଅଭୟ ହିଁ ଅନୁପୂର୍ବା 
ସମସ୍ୟାର ସମାଧାନ କରି ଦେଲା । ତା ଶାଢି କାନି ଟାଣି ତା ଦୃଷ୍ଟି ଆକର୍ଷଣ କରିବାକୁ 
ଚେଷ୍ଟା କଲା ପ୍ରଥମେ । ତା'ପରେ ଗୋଟିଏ କାଗଜକୁ ଥର ଥର ହାତରେ ଛିଣ୍ଡାଇ 
ସାମ୍ପାର କାଗଜ ଉପରେ ପକେଇ ରଖିଲା ସେ । 

ବୁଝିଗଲା ଅନୁପୂର୍ବା । ଏଇ ସାମାନ୍ୟ କଥାଟା ଯାହା ତା’ ମୁଣ୍ଡରେ ପଶି ନ 
ଥିଲା ! କଇଁଚି ଦେଇ ନୁହଁ, ହାତରେ ଛିଶ୍ଡେଇ ଛିଶ୍ଡେଇ କାଗଜକୁ ଛୋଟ ଛୋଟ କରନ୍ତି 
ଏମାନେ ! ତା'ପରେ ଅଠା ଦେଇ ସୃଷ୍ଟି କରନ୍ତି କୋଲାଜ୍‌ । ହଠାତ୍ବ ମନେ ପଡିଗଲା 
ତା'ର । ବେଶ୍‌ କିଛି ଦିନ ତଳେ ଥରେ ଶାନ୍ତା ମାଥୁର୍‌ କହି ଥୁଲେ ଯେ ହାତରେ କାଗଜ 
ଟୁକୁରା ଟୁକୂରା କରିବା ଏମାନଙ୍କ ପାଇଁ ନିହାତି ଜରୁରୀ । ସେଇଟା ଏକରକମର 
ଥେରାପି ଏମାନଙ୍କ ପାଇଁ । 

ସେ ଯାହା କଥାଟି ଭୁଲି ଯାଇଥୁଲା ! ପିଲାଟି ମନେ ପକାଇ ଦେଲା ବୋଲି 
ସିନା । 

ହଠାତ୍ଵ ଅଭୟ ପ୍ରତି ସ୍ମେହର ଧାରାଟିଏ ବୋହି ଆସିଲା ଅନୁପୂର୍ବା ଭିତରୁ । 
ନଇଁ ପଡି ସେ ତା’ କୁଞ୍ଚକୁଞ୍ଚିଆ ବାଳକୁ ସାଉଁଳେଇ ଦେଲା ଟିକିଏ । 

ଅଭୟର ହୃଇଲ୍‌ ଚେଆର୍‌ ପାଖରୁ ବୁଲି ପଡି ଶିବରାମର ଚୌକି ପାଖକୁ 

ଗଲା ବେଳେ ତା” ଆଖି ଚାଲିଗଲା କ୍ଲାସ୍ରୁମ୍ର କବାଟ ପାଖକୁ । ସେଇଠି ପଥର 
ମୂରିଟିଏ ଭଳି ଠିଆ ହେଇଥ୍‌ଲା ଅରୁନ୍ଧତୀ । 

ପୁଣି ଅରୁନ୍ଧତୀ !! ଅନୁପୂର୍ବାର ମୁହୁରଁକ ଆଗର ସନ୍ତୋଷ ଯେମିତି ପୋଛି 
ହେଇଗଲା । କିଭଳି ଏକ ବିରଭ୍ତିରେ ଭରିଗଲା ତା” ଭିତରଟା | ଆଜି ବି ତଦାରଖ 
କରିବାକୁ ନିଜ କାମ ଛାଡି ଉଭା ହେଇଗଲେ ମହିଳା ! ବଡ ଅଜବ ତ ! 

ଅନୁପୂର୍ବାର ଖୁବ୍‌ ଇଚ୍ଛା ହେଲା କଡା କଥା ପଦଟିଏ ଛାଡି ଦେବ ଅରୁନ୍ଧତୀ 
ଉଦ୍ଦେଶ୍ୟରେ । ହେଲେ ସେ କିଛି କହିବା ଆଗରୁ ସେଠୁ ବୁଲି ପଡି ଚାଲିଗଲା ଅରୁନ୍ଧତୀ । 

ଅନୁପୂର୍ବା ତଣ୍ଟି ପାଖରେ କଥାତକ ରହିଗଲା । ସେତକ ଗିଳି ନେଉ ନେଉ 
ସେ ଅବାକ୍‌ ହେଲା ଟିକିଏ । ସେ କ”ଣ ଭୁଲ୍‌ ଦେଖିଲା କି ? ନା ଝର୍କା ଦେଇ କୋଠରୀ 
ଭିତରକୁ ପଶି ଆସିଥୂବା ଅପରାହ୍ନ ସୂଯ୍ୟର ଆଲୁଅ ଭେଳିକି ଦେଖାଇଲା ? କାହିଁକି 
ଅନୁପୂର୍ବାର ମନେ ହେଲା ଯେ ଅରୁନ୍ଧତୀ ଆଖିରେ ଦୁଇ ବୁନ୍ଦା ଲୁହ ଚିକ୍ଵଚିକ୍‌ କରୁଥଲା ! 

ଭାବି ହେଉଥୁଲା ସେ । 

ବୁଧବାର ଦିନ ସକାଳୁ କ୍ଲାସ୍‌ ନେବା ବେଳେ ପୂର୍ବ ଦିନ କଥା ତା” ମନରୁ 
ପୋଛି ହେଇସାରିଥୂଲା । ଗତ ଦୁଇ ଦିନ ଭଳି ଦିନର ପ୍ରଥମାର୍ରେ ସେ ସପ୍ତମର କ୍ଲାସ୍‌ 
ନେଲା । ଖେଳଛୁଟି ପରେ ଷଷ୍ଠ । ହେଲେ ଷଷ୍ଠ ଶ୍ରେଣୀର କ୍ଲାସ୍‌ ଆରମ୍ଭ ହେଉ ହେଉ 
ଅଘଟଣଟିଏ ଘଟିଗଲା । କାଗଜ ଛିଣ୍ଡାଉ ଛିଣ୍ଡାଉ ହଠାତବ ଚିକ୍ରାର କରି ଉଠିଲା ଅଭୟ । 
ଅନୁପୂର୍ବା କିଛି ବୁଝିବା ଆଗରୁ ଆଖି ତରାଟି ହୁଇଲ୍‌ ଚେଆର୍‌ ଉପରୁ ଗଳି ପଡିଲା 
ସେ । ତଳ ଓଠ ଫାଟି ଯାଇ ତା” ଧଳା ସାର୍ଟଯାକ ରକ୍ତ । 

ଅନୁପୂର୍ବା ଛାଡି ଭିତର ଚମକି ଗଲା ଟିକିଏ । କିନ୍ତୁ ସେ ଭୟ ପାଇଲା ନାହିଁ । 
ଏ ତ ଏପିଲେପ୍ଟିକ୍‌ ସିଜର୍‌ । ସେଦିନ ଯେମିତି ସୁମନାର ହେଇଥୁଲା | ଅଭୟର ମୁଣ୍ଡକୁ 
ନିଜ କୋଳ ଉପରେ ରଖି ସେ ସେଇଠୁ ପାଟି କରି ଡାକିଲା ପାଖ କ୍ଲାସ୍‌ରେ ପଢାଉଥୁବା 
ଭେଙ୍କଟେଶକୁ । ଆଖି ପିଛୁଳାକେ ସେଠି ଆସି ପହଞ୍ଚି ଗଲେ ମିସେସ୍‌ ମାଥୁର୍‌ ଏବଂ 
ଅନ୍ୟ କେଇ ଜଣ । ଠିକ୍‌ ସେଇ ଆଗ ଦିନ ଭଳି ¦ ସିଜର୍‌ ପରେ ପରେ ଅଜ୍ଞାନ ଅଭୟକୁ 
ଷ୍ଟେଚର୍‌ରେ ଶୁଆଇ ନିଆହେଇଗଲା ହେଲ୍‌ଥ୍‌ ସେଣ୍ଟର୍‌ କୁ । ଭିଡ କମିଗଲା ଚାରି ପଟେ । 
ଚାଲି ଯାଉ ଯାଉ ଅନୁପୂର୍ବା ପିଠି ଆପୁଡେଇ ଦେଲେ ଶାନ୍ତା ମାଥୁର୍‌ । ପ୍ରଶଂସା ସ୍ଵରରେ 
କହିଲେ, “ ‘ଭେରି ଜେଲ୍‌ ଡନ୍‌, ଅନୁପୂର୍ବା । ଆଇ କୁଡ଼ ନଟ୍‌ ହ୍ୟାଭ୍‌ ଡନ୍‌ ବେଟର୍‌ !' 

' 'ଥ୍ୟାଙ୍କସ୍‌ ।”” ଓଠରେ ଫିକା ହସ ଖେଳାଇ ସରୁ ସ୍ଵରରେ ଅନୁପୂର୍ବା କହିଲା । 

ସେପଯ୍ୟନ୍ତ ନିରବ ଭାବରେ ବସି ରହିଥୂଲେ କ୍ଲାସ୍ର ବାକୀ ପିଲାମାନେ ! 
ସାମାନ୍ୟତମ ଶବଦ ନାହିଁ । 

ହାତରେ ଲାଗି ଯାଇଥିବା ଅଭୟ ଓଠର ରକ୍ତ କେଇ ବୁନ୍ଦାକୁ ରୁମାଲରେ 
ପୋଛି ନେଇ ଅନୁପୂର୍ବା ପିଲାଙ୍କ ଉଦ୍ଦେଶ୍ୟରେ କହିଲା, “ଓକେ, ବ୍ୟାକ୍‌ ଟୁ ୱାର୍କ । -- 
- କୋଲାଜ୍‌ ଥାଉ | ଆଜି ନୂଆ ଜିନିଷଟିଏ ଶିଖାଇବି । ଓରିଗାମୀ ନା ଶୁଣିଛ ।' ” ସୃରକୁ 
ପାରୁ ପଯ୍ୟନ୍ତ ସ୍ଵାଭାବିକ କରି ନେଇଛି ସେ । 

ନା, ଓରିଗାମୀ ବିଷୟରେ କେହି କିଛି ଜାଣନ୍ତି ନାହିଁ । ବ୍ଲାକ ବୋର୍ଡରେ 
ଓରିଗାମୀ ଶବ୍ଦଟି ଲେଖି ଦେଇ ବୁଲି ପଡି ପିଲାଙ୍କୁ ବୁଝେଇବାକୁ ଯାଉଛି ସେ, ହଠାତଵ 
ଆଖି ତା'ର ଚାଲିଗଲା କବାଟ ପାଖକୁ । 

କବାଟ ପାଖରେ ଅରୁନ୍ଧତୀ । ବେଶ୍‌ କିଛି ସମୟ ଧରି ଠିଆ ହେଇରହିଥୂଲା 
ବୋଧହୁଏ । ହୁଏତ ଅଭୟର ସିଜର୍‌ ହେବା ବେଳଠୁ । ଅନୁପୂର୍ବା ଏଭଳି ଘଟଣାଟିଏକୁ 
ସମ୍ଭାଳି ପାରୁଛି କି ନାହିଁ ସେଇଟା ଦେଖିବାକୁ କି ? କିଏ ଜାଣେ ? 

ଅନୁପୂର୍ବାର ବିରକ୍ତ ହେଇଯିବା କଥା । କିନ୍ତୁ ଅଭୟର ସିଜର୍‌ ତା” ଜୀବନୀ 
ଶକ୍ତି ଯେମିତି ନିଗିଡେଇ ଦେଇଥିଲା । ରାଗ, ବିରଭ୍ତି ପାଇଁ ବି ଶ୍ତି ନ ଥିଲା ତା’ 
ଶରୀରରେ । ସିଧା ଭାବରେ ଅରୁନ୍ଧତୀକୁ ଚାହିଁଲା ସେ । ଶାଣିତ ଭାଷା ଏବଂ ବିଷାକ୍ତ 
ଦ୍ୂଷ୍ଠିର ସାମ୍ପା କରିବାକୁ ସେ ପ୍ରସ୍ତୁତ । 

ନା, କିଛି ନାହିଁ । 

ଆଶ୍ଚଯ୍ୟ ! 

ଆଗର ଦୃଇ ଦିନ ଭଳି ଆଖିରୁ ନିଆଁ ଝୁଲ ଝରାଇ ତାକୁ ଦେଖିଲା ନାହିଁ 
ଅରୁନ୍ଧତୀ । କିମ୍ବା ହାଣି କାଟି ଦେବା ଭଳି କଥା ବି କହିଲ। ନାହିଁ । ଠିଆ ହେଇ ରହିଲା 
ପଥରର ମୂର୍ଭିଟିଏ ଭଳି । ଆଖିର ଦୃଷ୍ଟି କିଛିଟା ବିଭ୍ରାନ୍ତ । କେଇଟା ସେକେଣ୍ଡ ଆଉ । 
ତା'ପରେ ମୁଣ୍ଡ ତଳକୁ ନୁଆଁଇ ବୁଲି ଯାଇ ଚାଲିଗଲା ସେ । 

ସ୍ତୁଲ୍‌ ଛୁଟି ହେଲା । ଅନୁପୂର୍ଦା ପାଦ ବଢାଇଲା ବାହାରକୁ । ଟିକିଏ ସ୍ଵାସ୍ଥ୍ୟ 
କେନ୍ଦ୍ର ହେଇ ଯିବ । ଅଭୟ କେମିତି ଅଛି ଥରେ ଦେଖି ନେଇ ଘରକୁ ଚାଲିଯିବ । 

“ ଚିନ୍ତାର କିଛି ନାହିଁ । ରାତିରେ ଘରକୁ ଚାଲି ଯାଇ ପାରିବ ଅଭୟ । 
ପାଖରେ ଥବା ନସ ଜଣକ କହିଲେ । 

‘ଆଉ ସୁଲ୍‌ ?” ' 

“କାଲି ହୁଏତ ସ୍ତୁଲ୍‌ ଆସିବା ଉଚିତ ହେବନି । କିନ୍ତୁ ଶୁକ୍ରବାର ଠିକ୍‌ ଆସି 
ପାରିବ ସେ ! 

ଯା ହେଉ । ସ୍ଵସ୍ତିର ନିଶ୍ଵାସ ନେଇ ଚାଲି ଯାଉ ଯାଉ ଅନୁପୂର୍ବା ପୁଣି ଅବାକ୍‌ 
ହେଲା। ଝର୍କା ପାଖରେ ଅରୁନ୍ଧତୀ । ଆଖିର ଦୃଷ୍ଟି ଅସମ୍ଭବ ଭାବରେ ନରମ । ଆଶ୍ଚୟ୍ୟ । 

ଗୁରୁବାର କଟିଗଲା । ଶୁକ୍ରବାର ଶେଷ ଦିନ । ତା'ପରେ ଆସିଯିବେ ସରୋଜା, 
ପ୍ରାଚୀ, ଅମ୍ବିକା । ଆଉ କ୍ଲାସ୍‌ ନେବାର ପ୍ରୟୋଜନ ହେବ ନାହିଁ । ଖେଳଛୁଟିରେ ନିଜ 
ଡେସ୍କ ପାଖରେ ବସି ଅନୁପୂର୍ବା ଭାବି ହେଉଥଲା । ଆଜି ବି କାହାର ଉପସ୍ଥିତି ପାଖରେ । 

ସେଇ ଅରୁନ୍ଧତୀ !! 

ଅନୁପୂର୍ବା ନିଜ ମନକୁ ଶକ୍ତ କରୁଥଲା | 

ବ୍ୟସ୍ତ ଅଛନ୍ତି ମ୍ୟାଡମ୍‌ ?”? ଏ କିଭଳି ସ୍ଵର ଅରୁନ୍ଧତୀର ? 

“ନା, ନା, ଖେଳଛୁଟିରେ ଆଉ ବ୍ୟସ୍ତ କ'ଣ ?”' ତରବର ହେଇ ଅନୁପୂର୍ବା 
କହି ପକେଇଲା । 

“ମୁଁ ଏଇଠି କିଛି ସମୟ ବସି ପାରିବି ? 

ଅନୁପୂର୍ବା ଅବାକ୍‌ । ପ୍ରଥମ ଦିନ ଭଳି ପାଖ ଚୌକିଟି ଆଗେଇ ଦେଲା ସେ । 
ନିରବରେ । 

“ ମତେ କ୍ଷମା କରି ଦେବେ, ମ୍ୟାଡମ୍‌ | ରାଗ ମୁଣ୍ଡରେ କ'ଣ କେତେବେଳେ 
କହି ଦିଏ ---” ? ସୂର ମିଳେଇ ଗଲା ତା'ର | 

ତଥାପି ଅନୁପୂର୍ବା ନିରବ । ସାମାନ୍ୟ ସଂଶୟ ନେଇ ଦେଖୁଛି ସାମ୍ପାରେ ବସିଥୁବା 
ମହିଳାଟିକୁ । ପତଳା ଦେହକୁ ଘୋଡେଇ ରଖିଥ୍‌ବା ରଙ୍ଗଛଡା ମେରୁନ୍‌ ସାଲୁଆର୍‌ 
କମିଜ୍‌, ଶ୍ୟାମଳ ତ୍ଵକ୍ବର ଶୁଷ୍କତା, ପାଣିଚିଆ ବିଭ୍ରାନ୍ତ ଦୃଷ୍ଟି - ସବୁ ମିଶାମିଶି ହେଇ 
କିଭଳି ଏକ ଦୟନୀୟ ଚେହେରା । କ'ଣ ହେଇଛି ଆଜି ଅରୁନ୍ଧତୀର ? 

କିଛି ନୁହଁ ? 

ତାହେଲେ, ସେଦିନ କ'ଣ ହେଇଥ୍ଲା ? 

ଅନୁପୂର୍ବା ଆଖିରେ ଆଖି ରଖିଲା ଅରୁନ୍ଧତୀ । ଆଉ ତାକୁ ଚମକାଇ ଦେଇ 
କହିଲା, ˆ ' ଅଭୟ ମୋ ପୁଅ । 

“ପୁଅ !' ? ଅନୁପୂର୍ବା ପାଟିରୁ ଶବ୍ଦଟି ବାହାରିଲ। ପ୍ରାୟ ଅସ୍ତଷ୍ଟ ଭାବରେ । 

“ହଁ ।”” ମୁହୁରେ ଚୁପ୍‌ ରହି ସେ ସ୍ଵପ୍ନାବିଷ୍ଟ ଭାବରେ ଏଥର ନିଜ କଥା 

କହିବା ଆରମ୍ଭ କଲା | ଯେମିତି ଅନୁପୂର୍ବାକୁ ସବୁ କଥା ଖୋଲି କହି ନ ଦେଲେ ତା' 
ଭିତରେ ଅନ୍ତର୍ଦାହ ରହିଯିବ । ରହିଯିବ କିଛିଟା ଅନୁ ଶୋଚନା । 

ମଧ୍ଯବିତ୍ତ ବହୁ କୁଟୁମ୍ବ ପରିବାରର ସବୁଠାରୁ ସାନ ଝିଅ ଏଇ ଅରୁନ୍ଧତୀ । 
ବାପା, ମା'ଙ୍କର ବାର୍ଵକ୍ୟ ଛୁଇଁ ଛୁଇଁ ଆସିବା ବେଳେ ତା'ର ଜନ୍ମ । ଏ ଜନ୍ମ ଆକାଂକ୍ଷିତ 
ନୁହଁ, ନିହାତି ଏକ ଦୁର୍ଘଟଣା । ତା' ଉପରେ ପାଞ୍ଚ ଭାଇ ଭଉଣୀ ! ଅରୁନ୍ଧତୀ ପ୍ରାଇମେରୀ 
ସ୍କୁଲ୍‌ରେ ପଢିବା ବେଳେ ସମସ୍ତେ ବାହା ସାହା ହେଇଯାଇଥୂଲେ ।ସେଇ ସମୟରେ ବି 
ଚାକିରିରୁ ଅବସର ନେଇଥୁଲେ ତାଙ୍କ ବାପା | ବାପାଙ୍କ ପରେ ଘରର ମୁରବୀ ହେଇଥୁଲେ 
ତାଙ୍କର ଏକମାତ୍ର ଭାଇ । ସବୁ ଭଉଣୀଙ୍କ ଠୁ ବଡ । ବାପା ମାଂଙ୍କର ଅତି ଆଦରର 
ପ୍ରଥମ ସନ୍ତାନ | 

ଭାଇ ପୋଲିସ୍‌ରେ ଚାକିରି କରୁଥିଲେ । ନିଜର କରଁବ୍ୟପରାୟଣତା ଯୋଗୁଁ 
ଖୁବ୍‌ ଶୀଘ୍ର ଶୀଘ୍ର ତାଙ୍କର ପ୍ରମୋସନ୍‌ ହେଇ ଯାଇଥଲା । 

ଭାଇଙ୍କୁ ଅରୁନ୍ଧତୀ ଭଲ ତ ପାଉଥୁଲା, କିନୁ ତା'ଠାରୁ ଅଧୁକ ଥୁଲା ଭୟ | 
ଭାଇ ଅଫିସ୍‌୍ର ଶୃଙ୍ଖଳା ଏବଂ ଗମ୍ଭୀର ବାତାବରଣକୁ ଘର ଭିତରକୁ ଟାଣି ଆଣିଥୂଲେ । 
ଘର ଭିତରେ ସାମାନ୍ୟତମ ନିୟମବର୍ଦ୍ଦିଭୁତ କୌଣସି ଘଟଣା ଦେଖିଲେ ଧରା ଓଲଟେଇ 
ରଖି ଦେଉଥ୍‌ଲେ ସେ । ବାପା, ମା'ଙ୍କର ବୟସ ହେଇ ଯାଇଥଲା । ସେମାନେ ଘର 
ଦାୟିତ୍ଵରୁ ସମ୍ପୂର୍ଣ୍ଣ ଭାବରେ ଓହରି ଯାଇ ଅଧଵକାଂଶ ସମୟ ଗୀ ରେ କଟାଉଥ୍‌ଲେ । 
ଅରୁନ୍ଧତୀଙ୍କ ଭାଉଚ୍ଚ ଭଲ, କିନ୍ତୁ ତାଙ୍କର ସମସ୍ତଙ୍କୁ ଭୟ । ଶାଶୁ, ଶ୍ଵଶୁର, ନଣନ୍ଦ, 
ନଣନ୍ଦେଇ, ବନ୍ଧୁ ବାନ୍ଧବ, ପଡା ପ୍ରତିବେଶୀ - ବୋଧହୁଏ ପୃଥ୍‌ବୀର ସମସ୍ତଙ୍କୁ ସେ ଶଙ୍କି 
ଶଙ୍କି ଚଳୁଥିଲେ । ହେଲେ ସର୍ବାଧୂକ ଚିତ୍ତୋଦ୍‌ବେଗ ଥୁଲା ନିଜର ସ୍ବାମୀଙ୍କୁ ନେଇ । ସେଇ 
ଅଭିଶଙ୍କା ବୋଧହୁଏ ତାଙ୍କର ଆମତ୍ମବିଶ୍ନାସକୁ ପୂରାପୂରି ପୋଛି ଦେଇଥୁଲା । ଘରେ 
କାମ କରିବାକୁ ରହିଥୁବା ପଲ୍‌ଟୁ ମା' ଭଳି ଅନେକଟା ତାଙ୍କର ଅବସ୍ଥିତି । ଫଳରେ 
ଚାହିଁଥିଲେ ବି ମା'ଙ୍କ ସ୍ଥାନ ଭାଉଜ ନେଇ ପାରିଲେ ନାହିଁ କୌଣସି ଦିନ । 

ଘରର ବାତାବରଣ ଅରୁନ୍ଧତୀକୁ ଅତିଷ୍ଠ କରି ଦେଉଥୁୂଲା ସବୁ ଦିନ । ବିଶେଷ 
କରି ବୟୋସନ୍ଧି ବେଳେ ଘରେ ରହିବାଟା ଯେମିତି ଏକ ଶାସ୍ତି ହେଇଯାଇଥୁଲା । 
ସେଥ୍ପାଇଁ ସୁବିଧା ପାଇଲେ ଚଉଦ ବର୍ଷର ଅରୁନ୍ଧତୀ ତାଙ୍କ ପଡିଶାରେ ଥବା ଖ୍ରୀଷ୍ଟିଆନ୍‌ 
ପରିବାରଙ୍କ ଘରକୁ ଧାଇଁ ଯାଉଥଲା । ସେମାନଙ୍କର ଦୁଇ ବର୍ଷର ପୁଅ ଜନ୍‌ ଓ ଆଠ 
ମାସର ଝିଅ ଲରା ସାଙ୍ଗରେ ଖେଳିବା ବେଳେ ସେ ଭୂଲି ଯାଉଥୂଲା ଘରର ଅଣନିଶ୍ବାସୀ 

ବାତାବରଣ । ସତେଇଶ ବର୍ଷର ରୋଜା ଆଣ୍ଟି ବହୁତ ସ୍ପେହ କରୁଥିଲେ ତାକୁ । ତା'ଠୁ 
ଅଧକ ସ୍ନେହ କରୁଥଲେ ରୋଜା ଆଣ୍ଟିଙ୍କ ସ୍ଵାମୀ ସାମୁଏଲ୍‌ ଅଙ୍କଲ୍‌ | ଅରୁନ୍ଧତୀ ସ୍ତ୍ୁଲ୍‌ର 
ସବୁ ସମସ୍ୟା ଆସି ବଖାଣୁଥଲା ସାମୁଏଲ୍‌ ଅଙ୍କଲଙ୍କ ପାଖରେ । ଘଣ୍ଟା ଘଣ୍ଟା କଟି 
ଯାଉଥଲା ତାଙ୍କ ସାଙ୍ଗରେ କଥାବାର୍ତା କରି କରି । 

କଟିଗଲା ଦୁଇ ବର୍ଷ । ହଠାତ୍ଵ ଦିନେ ଷୋହଳ ବର୍ଷର କିଶୋରୀ ଅରୁନ୍ଧତୀ 
ଅନୁଭବ କଲା ଯେ ସେ ଅଭୁତ ଭାବରେ ଆକର୍ଷିତ ହୋଇ ପଡିଛି ସାମୁଏଲ୍‌ ଅଙ୍କଲଙ୍କ 
ପ୍ରତି । ତାଙ୍କ ବ୍ୟତୀତ ଜୀବନ କଟାଇବା କଥା ସେ ଆଉ ଭାବି ପାରୁ ନାହିଁ । 

ଏ ପ୍ରେମ ଏକତରଫା ନ ଥଲା । ସାମୁଏଲ୍‌ ବି ଷୋଡଶୀର ପ୍ରେମରେ ପଡି 
ଯାଇ ସାରିଥିଲେ । ଦିନେ ତାଙ୍କରି କଥାରେ ଘର ଛାଡି ଚାଲିଗଲା ଅରୁନ୍ଧତୀ । ଲୁଚି 
ପାଖ ସହରକୁ ଯାଇ ଗାନ୍ଧର୍ବ ରୀତିରେ ବାହା ହେଇ ପଡିଥୂଲେ ସେମାନେ ! 

“ ଗାନ୍ଧର୍ବ ରୀତି କ'ଣ ? ସାମୁଏଲ୍‌ ପରା ଖ୍ରୀଷ୍ଟିଆନ୍‌ ! --- ତା ଛଡା ଖ୍ରୀଷ୍ଟିଆନ୍‌ 
ଧର୍ମ ତ ଦ୍ଵିତୀୟ ବିବାହ ସମର୍ଥନ କରେ ନାହିଁ !” ? ସ୍ତମ୍ଭିତ ଅନୁପୂର୍ବା ପାଟିରୁ ବାହାରି 
ଗଲା । 

ଅରୁନ୍ଧତୀ ଚୁପ୍‌ ରହିଲା କିଛି ସମୟ ପାଇଁ । ତା'ପରେ ରହି ରହି କହିଲା, 
“ନା, ହୁଏ ନାହିଁ । କିନ୍ତୁ ସେତେବେଳେ ଏ କଥା ମୋ ମୁଣ୍ଡରେ ଥରଟିଏ ବି ପଶି ନ 
ଥିଲା । ବୟସ କମ୍‌, ବୁବିଶୁବ୍ଧି କମ୍‌ । ଅନ୍ଧଭାବରେ ସାମୁଏଲଙ୍କୁ ବିଶ୍ଵାସ କରିଯାଇଥୁଲି ! 
କିନ୍ଧ ଏବେ ବୁଝୁଛି, ସେ ବାହାଘରର କୌଣସି ମୂଲ୍ୟ ହିଁ ନ ଥଲା । ଆଇନତଃ ମୁଁ 
ବୋଧହୁଏ ଅବୈଧ ସମ୍ପର୍କଟିଏ ରଖିଛି ସାମୁଏଲ୍‌ଙ୍କ ସାଙ୍ଗରେ । କିନ୍ତୁ ସତ କହିବି ମ୍ୟାଡମ୍‌, 
ମୁଁ ପବିତ୍ର ମନରେ ଠାକୁରଙ୍କୁ ସାକ୍ଷୀ ରଖି ତାଙ୍କୁ ବାହା ହେଇଥୁଲି । ସେଥୁପାଇଁ ତାଙ୍କୁ 
ନିଜ ସ୍ଵାମୀ ଛଡା ଆଉ କିଛି ଭାବି ପାରେ ନାହିଁ ।” 

ତଥାକଥୂତ ବାହାଘର ପରେ କିଛି ଦିନ ଆଗରୁ ଭଡା ନେଇଥୁବା ଛୋଟିଆ 
ଘରକୁ ଅରୁନ୍ଧତୀ ସହିତ ସାମୁଏଲ୍‌ ଚାଲି ଆସିଲେ । ଏ ଖବର ସହରରେ ବେଶୀ ଦିନ 
ପାଇଁ ଲୁଚି ରହିଲା ନାହିଁ । ଅରୁନ୍ଧତୀର ଭାଇ ଏ ଖବର ଶୁଣିବା ପରେ ଘରେ ନିଆଁ 
ଲଗେଇ ଦେଲେ ! ତାଙ୍କର କହିବା କଥା, ତାଙ୍କ ଭଉଣୀ ଯଦି ବିଧର୍ମୀ, ଅନ୍ୟଭାଷୀ 
ଅବିବାହିତ ପୁଅଟିଏକୁ ବାହା ହେଇ ଥାଆନ୍ତା, ତାହେଲେ ସେ ଖୁସିରେ ତାକୁ ଗ୍ରହଣ 
କରି ଥାଆନ୍ତେ ! ହେଲେ ବିବାହିତ ମଣିଷଟିଏ ସାଙ୍ଗରେ ପୁନର୍ବିବାହ ! ଏ ପାପକୁ ସେ 
ପ୍ରଶୟ ଦେଇ ପାରିବେ ନାହିଁ । ଅସମ୍ଭବ ! 

ମୁହୁଇଁକ ଭିତରେ ବିଚାର ହେଇଗଲା । ଅରୁନ୍ଧତୀର ଭାଇ ଘରେ ସମସ୍ତଙ୍କୁ 
ଜଣାଇ ଦେଲେ ଯେ ଏ ଘର ପାଇଁ ଅରୁନ୍ଧତୀ ମରି ଯାଇଛି । ତା” ସାଙ୍ଗରେ ଯିଏ ସମ୍ପର୍କ 
ରଖିବ, ତାକୁ ବି ଘର ସାଙ୍ଗରେ ସମ୍ପର୍କ କାଟିବାକୁ ହେବ । 

“ “ଭାଇଙ୍କ କଥା ସମସ୍ତେ ମାନି ନେଲେ । ଏତେ ବର୍ଷ ହେଇଗଲା, ହେଲେ 
କେହି ବି ଥରେ ମୋ ପାଖକୁ ଆସିଲେ ନାହିଁ । ମା’ ନୁହଁ, ବାପା ନୁହଁ, ଭଉଣୀମାନେ 
ମଧ୍ଯ ନୁହଁ । ଭାଉଜଙ୍କ କଥା କାହିଁକି ଉଠୁଛି ? 

ଆଉ ସାମୁଏଲ୍‌ଙ୍କ ସ୍ତ୍ରୀ ? 

“ଯ଼ଦି ଜଣଙ୍କ ପାଇଁ ମୋ ମନରେ କଷ୍ଟ ହୁଏ, ତେବେ ସେ ହେଉଛନ୍ତି ରୋଜା 
ଆଣ୍ଟି । ମୁଁ ଜାଣେ, ତାଙ୍କୁ ଏ ଘଟଣା ବହୁତ କଷ୍ଟ ଦେଇଥୁବ | ହେଲେ ମୁଁ କ'ଣ 
କରିଥାଆନ୍ତି ? ମୁଁ ଯେ ପୂରାପୂରି ଅନ୍ଧୁଣୀ ହେଇ ଯାଇଥ୍‌ଲି ।” ' ଦୀର୍ଘ ନିଶ୍ଵାସ ନେଇ 
ଅରୁନ୍ଧତୀ କହିଲା । 

ସ୍ତ୍ରୀ ଓ ପିଲାଙ୍କୁ ଛାଡି ସାମୁଏଲ୍‌ ଅରୁନ୍ଧତୀ ସାଙ୍ଗରେ ଦିନ କଟେଇବା ଆରମ୍ଭ 
କଲେ । କିନ୍ତୁ ପ୍ରଥମ ପରିବାରକୁ ଅସ୍ଟ୍ୀକାର କରି ପାରି ନ ଥଲେ ସେ । ସବୁ ଦିନ 
ଅଫିସ୍‌ରୁ ଫେରିବା ବେଳେ ସେ ନିଜ ଘର ବାଟ ହେଇ ଫେରୁଥୁଲେ । ସେଠି କପେ 
ଚାହା ପିଇ, ଘରର ସୁଖ ସୁବିଧା ବୁଝି ସେ ଫେରି ଆସୁଥଲେ ଅରୁନ୍ଧତୀ ପାଖକୁ । 

ଏଇମିତି ଚାଲିଲା ତିନି ମାସ । 

ଦିନେ ଏ ରୁଟିନ୍‌ରେ ପରିବରଁନ ହେଲା । ଦିନେ ଅଫିସ୍‌ରୁ ଫେରିବା ବେଳେ 
ସାମୁଏଲ୍‌ ପ୍ରଥମ ଆସିଲେ ଅରୁନ୍ଧତୀ ପାଖକୁ । ଚାହା ପିଇବା ବେଳେ କହିଲେ ଯେ 
ତାଙ୍କୁ ଆଜି ରାତିଟା ପ୍ରଥମ ପରିବାର ସହିତ ରହିବାକୁ ହେବ । ଝିଅର ଟାଇଫଏଡ । 

ପ୍ରଥମ ଥର ପାଇଁ ଅରୁନ୍ଧତୀକୁ ଏକା ରହିବାକୁ ଲାଗିଲା । 

ସେଇ ଆରମ୍ଭ । ତା' ପରଠୁ ଆଉ ଅରୁନ୍ଧତୀ ପାଖରେ ରହିଲେ ନାହିଁ ଜାଣ 
ସାମୁଏଲ୍‌ । ସପ୍ତାହର ଛଅ ଦିନ ସେ କଟାଉଥୁଲେ ପ୍ରଥମ ପରିବାର ସହିତ । ରବିବାରଟି 
କେବଳ ଉଦ୍ଦିଷ୍ଟ ଥଲା ଅରୁନ୍ଧତୀ ପାଇଁ । ଘଟଣାର ଏଭଳି ପ୍ରବାହ ତାକୁ ଦୋହଲେଇ 
ଦେଇଥୁଲା, କଷ୍ଟ ଦେଇଥୁଲା । କିନ୍ଧ ରୋଜା ଆଣ୍ଟି ଓ ଜନ୍‌, ଲରାଙ୍କୁ ନେଇ ତା ' ମନରେ 
ଏମିତି ଏକ ଦୋଷୀ ଭାବ ଥୁଲା ଯେ ସେ ବିରୋଧ କରିବା କଥା ଭାବି ପାରି ନ ଥୁଲା । 

ଦିନ କଟିଯାଉଥୁୂଲା | ହଠାତ ଦିନେ ଅରୁନ୍ଧତୀ ଆବିଷ୍କାର କଲା ଯେ ସେ ମା’ 
ହେବାକୁ ଯାଉଛି । ସେ ଭାବିଥୂଲା ଯେ ଏଥର ସାମୁଏଲ୍‌ ତା” ସହିତ ବେଶୀ ବେଶୀ 

ସମୟ କଟାଇବେ । କିନ୍ତୁ ସେମିତି କିଛି ହେଇ ନ ଥୁଲା । ଆଗ ଭଳି ସାରାଟା ଦିନ ସେ 
ଘର ଭିତରେ ବନ୍ଦୀ ଭଳି କଟାଉଥୁୂଲା ।! ଗୋଟାଏ ପରିବର୍ଭନ ହେଇଥୁୂଲା ଯାହା । ଏତେ 
ଦିନ ତାକୁ ‘ସାମୁଏଲ୍‌ର ରକ୍ଷିତା' ବୋଲି ଭାବି ନେଇ ଘୃଣା କରୁଥିବା ପଡୋଶୀମାନେ 
ଧୀରେ ଧୀରେ ତାକୁ ସାହାଯ୍ୟ କରିବା ଆରମ୍ଭ କରି ଦେଇଥୁଲେ । ତା” ସହିତ ଭଲ 
କଥାବାର୍ରା ମଧ୍ଯ କରିବାକୁ ଲାଗିଲେ । 

ଦିନେ ଅଭୟ ଜନ୍ମ ହେଲା । ତା'ର ନିଷ୍ପାପ ମୁହଁ ଦେଖି ସବୁ ଭୁଲିଯାଇଥୁଲା 
ଅରୁନ୍ଧତୀ । ମନେ ମନେ ଭାବି ନେଇଥୁଲା ଯେ ଏଇ ପୁଅଟି ହିଁ ତା' ଜୀବନର ଆଧାର । 
ୟାକୁ ଇ ନେଇ ସେ କଟାଇ ଦେବ ବାକୀ ଜୀବନ ! 

ଅଭୟର ଯେତେବେଳେ ସାତ ମାସ ବୟସ, ସେତେବେଳେ ତା'ର ଚାଲିଚଳଣ, 
ହାବଭାବ ଦେଖି ଅରୁନ୍ଧତୀର ସନ୍ଦେହ ହେଲା । ଦିନେ ସେ ତାକୁ ଭଲ ଡାକ୍ତର ପାଖକୁ 
ନେଇଗଲା । ଏବଂ ଡାକ୍ତରଙ୍କ କଥାରେ ଚଡକ ପଡିଲା ତା ମୁଣ୍ଡରେ । ଡାକ୍ତର କହି 
ଦେଲେ ଯେ ପିଲାଟି ସାଷ୍ଟିକ୍‌ । ଭଲ ହେବନି କୌଣସି ଦିନ । 

“ସେଇ ଦିନ ହିଁ ମୋର ମୃତ୍ୟୁ ହୋଇଗଲା ଯେମିତି । ଏତେ ଦିନ ମୁଁ ସବୁ 
କିଛି ସହି ଯାଇଥୁଲି । ନିଜ ଲୋକଙ୍କର ମତେ ତ୍ୟାଗ କରିବା, ସାମୁଏଲ୍‌ଙ୍କର ମୋ ପ୍ରତି 
ଉଦାସୀନତା - ସବୁ କିଛି । କିନ୍ଧ ଆଉ ପାରିଲି ନାହିଁ । ସେଇ ଦିନ ହିଁ ମୁଁ ବଦଳି ଶୁଖିଲା 
କାଠ ହେଇଗଲି । ମୋର ମନେ ହେଲା, ମୁଁ ଜଣଙ୍କର ସୁଖ ଶାନ୍ତି ନଷ୍ଟ କରିଥୁବାରୁ 
ଭଗବାନ ମତେ ଏଭଳି ସନ୍ତାନ ଦେଇ ଶାସ୍ତି ଦେଇଛନ୍ତି ।”? 

କିଛି ସମୟ ଚୁପ୍‌ ରହି ଅରୁନ୍ଧତୀ ପୁଣି ଯୋଡିଲା, “ଧୀରେ ଧୀରେ ମୋ 
ଭିତରର କୋମଳ ମନଟି ହଜି ଯିବାକୁ ଲାଗିଲା । ମୁଁ ଏକଥାର ଟେର୍‌ ପାଉଥିଲି । କିନ୍ତୁ 
ମୋର କରିବାର କିଛି ନ ଥଲା । ମୋ ମନଟି ଯେ କେବଳ କଠୋର ହେଇ ଯାଉଥୁଲା 
ତା ନୁହଁ, ସୃଭାବ ବି ରୁନ୍ଧ ହେଇ ଯାଉଥିଲା ! ତା'ଛଡା କୋଉଠୁ ଆସି ଛାତି ତଳେ 
ଜମାଟ ବାନ୍ଧିଲା ପ୍ରବଳ ବୈଷୟିକ ଲାଳସା । ଆଜିକାଲି ସାମୁଏଲ୍‌କ୍କୁ ଦେଖିଲେ ମୁଁ 
କେବଳ ଟଙ୍କା, ଜମିଜମା ଛଡା ଅନ୍ୟ କିହି କଥା କହେ ନାହିଁ ।' ? 

କିନ୍ତୁ ସାମୁଏଲ୍‌ ତ ଅରୁନ୍ଧତୀକୁ ଛାଡି ଚାଲି ଯାଇ ପାରିଥାଆନ୍ତେ ! 

ଅନୁପୂର୍ବାର ଅନୁଚ୍ାରିତ ପ୍ରଶ୍ନ ଅରୁନ୍ଧତୀ ଶୁଣି ପାରିଲା ବୋଧହୁଏ । କହିଲା, 
‘ଆପଣ ନିଶ୍ଚୟ ଭାବୁଛନ୍ତି, କେମିତି ଏତେ ଦିନ ମୋ ପାଖରେ ଅଛନ୍ତି ସାମୁଏଲ୍‌ । 
ସତ କହିବି, ପ୍ରଥମ କେଇ ବର୍ଷର ଶରୀର ଭୋଗ ପରେ ସେ ପ୍ରକୃତରେ ମତେ ଠେଲି 

ଦେଇଥାଆନ୍ତେ । ଅଭୟ ଜନ୍ମ ପରେ ତ ନିଶ୍ଚୟ । କିନ୍ତୁ ଆମ ପଡା ଲୋକ ମତେ 
ସେତେବେଳକୁ ନିଜର କରି ସାରିଥୂଲେ ।' 

ଅରୁନ୍ଧତୀକୁ ନେଇ ସାମୁଏଲ୍‌ ଶସ୍ତାରେ ଘର ଖୋଜି ଖୋଜି ଯେଉଁଠି ଆସି 
ପହଞ୍ଚିଥୁଲେ, ସେ ପଡାଟି ଭଲ ନୁହଁ । ଗୁଣ୍ଡାମାନଙ୍କ ରାଜତ୍ସ ସେଠି । ଅଣ୍ଡର୍‌ୱାର୍ଲଡ 
ସାଙ୍ଗରେ ବି ଘଷାଘଷି ଅଛି । ସାମୁଏଲ୍‌ ହୁଏତ ଜାଣି ପାରିଥୂଲେ ଯେ ସେ ଯଦି ଅରୁନ୍ଧତୀକୁ 
ତ୍ୟାଗ କରନ୍ତି, ତେବେ ଏଠିକାର ଅସାମାଜିକ ଲୋକମାନେ ବିନା ଦ୍ବିଧାରେ ତାଙ୍କୁ ହାଣି 
ପକେଇବେ । ତାଙ୍କ ଘରେ ନିଆଁ ଲଗେଇ ଦେବେ । ସରକାରୀ କାଇଦା କାନୁନର 
ବେଡିରେ ରହି ଯାହା ଅରୁନ୍ଧତୀର ଭାଇ କରି ପାରି ନ ଥଲେ, ତା” କରିବାକୁ ଏ 
ଲୋକମାନେ ଆଦୌ କୁଣ୍ଠିତ ହେବେ ନାହିଁ । ସେଇ ଭୟରେ ମାସକୁ ମାସ କିଛି କିଛି 
ଟଙ୍କା ଦେଉଥୁଲେ ଅରୁନ୍ଧତୀକୁ । ଆଉ ଘଣ୍ଟା କଣ୍ଟା ଦେଖି ରବିବାର ସଂଧ୍ଯାରେ କିଛି 
ସମୟ କଟାଉଥୁୂଲେ ତା’ ସହିତ । କେବେ କେମିତି ରହି ବି ଯାଉଥୁଲେ ରାତିଟା । 

ଅଭୟ ସ୍ତାଷ୍ଟିକୃ ବୋଲି ଯେତେବେଳେ ଡାକ୍ତର କହିଲେ, ସେତେବେଳେ ମୁଁ 
ସାମୁଏଲ୍‌ଙ୍କୁ ବହୁତ ଖୋଜିଥୁଲି ! ଯେତେ ଯାହା ହେଲେ ତା” ବାପା ତ । ଭାବିଥୁଲି, ସେ 
ଆସି ମତେ କହିବେ - ଚିନ୍ତା କରନି । ପୃଥବୀର ସବୁଠାରୁ ଭଲ ଡାକ୍ତରକୁ ଦେଖାଇବି । 
ତାକୁ ଠିକ୍‌ କରି ଦେବି ।” କିନୁ ସେ କିଛି କହି ନ ଥୁଲେ । ତାଙ୍କ ଆଖିରେ ଦୁଃଖର ଛାୟା 
ବି ନ ଥୁଲା । କଥାରେ ମୋ ପାଇଁ ସାମାନ୍ୟ କରୁଣା ବି ନ ଥୁଲା | ମୁଁ ଜାଣେ ଅଭୟ 
କେବେହେଲେ ଭଲ ହେବନି । ତେବେ ମିଛ ଅନୁକମ୍ପା ଟିକିଏ ପାଇଥଲେ, ମତେ ଭଲ 
ଲାଗିଥାଆନ୍ତା ।” 

ଦୀର୍ଘ ନିଶ୍ଵାସ ନେଲା ଅରୁନ୍ଧତୀ । ଅନ୍ୟମନସ୍କ ଭାବରେ ଯୋଡିଲା, “ମୋର 
ସବୁଠାରୁ ଦୁଃଖ କଣ ଜାଣନ୍ତି ? ଅଭୟ ସବୁ ବୁଝେ । ସେ ବେଳେ ବେଳେ ମତେ ତା! 
ଠାର ଭାଷାରେ ପଚାରେ - କାହିଁକି ତା' ବାପା ତା' ପାଖରେ ରହୁ ନାହାରି ? କାହିଁକି 
ସ୍ତୁଲ୍‌କୁ କେବେହେଲେ ଆସୁ ନାହାନ୍ତି ? --- ଆପଣ କୁହନୁ ମ୍ୟାଡମ୍‌, କି ଉତ୍ତର ତାକୁ 
ଦେବି ମୁଁ ୨ ବେଳେ ବେଳେ ଭାବେ, ଅଭୟ ଯଦି ସ୍ତାଷ୍ଟିକୃ ନ ହୋଇ ମେଣ୍ଟାଲି ରିଟାର୍ଡେଦ୍‌ଵ 
ହେଇଥାଆବନ୍ତା, ତାହେଲେ ହୁଏତ ଭଲ ହେଇଥାଆନ୍ତା ।” 

ଅନୁପୂର୍ବା ଆଖିକୁ ଲୁହ ଚାଲି ଆସିଲା । କେତେ ଦୁଃଖ ନ ପାଇଲେ, ମା” ଟିଏ 
ଏଭଳି କଥା କହେ ! 

' 'ଅଭୟର ଦି ଦିଇଟା ଅପରେସନ୍‌ ହେଲା । ଅପରେସନ୍‌ ବେଳେ ଥରଟିଏ 

ବି ତା'ବାପା ହସ୍ପିଟାଲ୍‌କୁ ଆସି ନାହାନ୍ତି । ସବୁ ମୁଁ ସମ୍ଭାଳିଛି ଏକା ଏକା । --- ନା, 
ଏକା ଏକା କହିବାଟା ଠିକ୍‌ ହେବନି, ଏଇ ଯୋଉମାନଙ୍କୁ ଆମ ସମାଜ ଗୁଣ୍ଡା, ଅସାମାଜିକ 
ଆଖ୍ୟା ଦିଏ, ସେଇମାନେ ମତେ ସାହାଯ୍ୟ କରିଯାଇଛନ୍ତି ଦିନ ପରେ ଦିନ । ଅଭୟ 
ପାଖରେ ପାଳି କରି ବସିଛନ୍ତି । ଜବରଦସ୍ତି ମତେ ଗାଧୁଆ ପାଧୁଆ କରିବାକୁ ଘରକୁ 
ପଠେଇଛନ୍ତି ।” 

“ “ତୁମେ ଏମିତି କଷ୍ଟ ପାଇ ପାଇ ଜୀବନଟା କଟେଇ ଦେବ, ଅରୁନ୍ଧତୀ ? 
ସାମୁଏଲ୍‌ଙ୍କୁ ଛାଡି ଦେବା କଥା ଭାବିନ ?”' ଅନୁପୂର୍ବା ପଚାରିଲା । 

“ନା, ଭାବି ପାରେନି | କୋଉ ଭରସାରେ ଛାଡି ଦେବି ? ହେଉ ପଛକେ 
କୃଟା ଖିଅଟିଏ , କିଛି ତ ଆଶ୍ରୟ ! ଏଠି ମିସେସ୍‌ ମାଥୁର୍‌ ଦୟା କରି ଚାକିରିଟିଏ 
ଦେଇଛଚ୍ି, ହେଲେ ଟେମ୍ପଚରାରୀ ଚାକିରି । କେବେ ଦରମା ଆସେ, କେବେ ଆସେନି । 
ମୋ ମାସ ଚଳିବ କେମିତି ? ମନ ଭିତରେ ତଥାପି ଆଶା ରଖିଛି, ଦିନେ ହୁଏତ ମୋ 
ଅଭିଜ୍ଞତା ଦେଖି ଏଠିକା ଚାକିରି ପର୍ମାନେଣ୍ଢ୍‌ ହେଇ ଯିବ । ତା'ପରେ ହୁଏତ --- । 
ସାମୁଏଲଙ୍କୁ ଛାଡି ଅନ୍ୟ ଗୋଟିଏ ସାଥୀ ବାଛି ନେବା କଥା ଆମ ପଡାରେ କେହି କେହି 
କହିଥିଲେ ! ହେଲେ ମଧ୍ଯବିତ୍ତ ମାନସିକତା ଯେ ବସି ଯାଇଛି ମନ ଭିତରେ । କ'ଣ 
କରିବି ? --- ତା'ଛଡା ମୁଁ ଜାଣେ, ଯଦିବା ଆଉ କେହି ମତେ ଗ୍ରହଣ କରେ, ସେ 
କେବେହେଲେ ଅଭୟକୁ ଗ୍ରହଣ କରିବ ନାହିଁ । ତା” ଦାୟିତ୍ଵ ନେବ ନାହିଁ ।” 

କିଛି ସମୟ ଚୁପ୍‌ ରହି ଅରୁନ୍ଧତୀ ପୁଣି କହିଲା, “ଆଜିକାଲି ମୁଁ ସାମୁଏଲ୍‌ଙ୍କ 
ସାଙ୍ଗରେ ବହୁତ କଳି କରେ । ଦେଖା ହେବା ମାତ୍ରକେ କହେ, ‘ମୋ ନା ରେ କିଛି ଜମି 
କରିଦିଅ । ବ୍ୟାଙ୍କ୍‌ରେ କିଛି ଟଙ୍କା ଫିକ୍ସ୍ଦ଼ ଡିପୋଜିଟ୍‌ କରି ଦିଅ । ମୋ ନାଁ ରେ 
ଘରଟିଏ କିଣି ଦିଅଂ - ଏଇମିତି କଳି କରି କରି ମୁଁ ବଡ ରୁକ୍ଷ, ନିଷ୍ତୁର ହେଇ ଯାଇଛି । 
ଏକଦମ୍‌ ବଦଳି ଯାଇଛି । ସବୁବେଳେ ହାତ ପତାଇ ପତାଇ ମୋ ନିଜ ପାଖରେ ଛୋଟ 
ହେଇ ଯାଇଛି । --- ମୁଁ କିନୁ ଏମିତି ନ ଥୁଲି, ମ୍ୟାଡମ୍‌ ।”? ତା” ସରର କାରୁଣ୍ୟ, 
ଆଖିରେ ଟଳ ଟଳ କରୁଥିବା ରୁହ ଅନୁପୂର୍ବାକୁ ଦୋହଲାଇ ଦେଇଥୁଲା । 

ଖେଳଛୁଟି ସରିବା ବେଲ୍‌ ବାଜିଲା । ଅନୁପୂର୍ବାକୁ ଆର କ୍ଲାସ୍‌କୁ ଯିବାକୁ ହେବ । 
ଅରୁନ୍ଧତୀ ଚାଲିଗଲାଣି । ତା'ର ଯିବା ବାଟକୁ ଚାହିଁ ଅନୁପୂର୍ବା ଭାବି ହେଉଥଲା | 
ସତରେ କଂଣ ଦିନେ ଜୀବନ ସହଜ ହେବ ଅରୁନ୍ଧତୀ ପାଇଁ ? ନିଜ ପାଖରେ ଯୋଉ 
ନିଜ ସମ୍ମାନ ହରାଇ ବସିଛି ସେ, କେବେ ହେଲେ ଫେରି ପାଇ ପାରିବ କି ? 

ସପ୍ତାହକର ଟ୍ରେନିଙ୍ଗ ପରେ ସରୋଜା, ପ୍ରାଚୀ, ଅମ୍ବିକା ଫେରି ଆସିସାରିଛନ୍ତି । 
ପୁଣି ପୂର୍ବର ଜୀବନ ଅନୁପୂର୍ବା ପାଇଁ । ସୋମ, ଗୁରୁ ଦୁଇ ଦିନ ଆର୍ଟ କ୍ଲାସ୍‌ । ବାସ୍‌ | 

ସେଦିନ ଆଶାଜ୍ୟୋତିରେ ପହଞ୍ଚି ସବୁ ଦିନ ଭଳି ଗେଟ୍‌ ପାଖରୁ ଚାଲି କରି 
ଯାଉ ଯାଉ ଅବାକ୍‌ ହେଲା ଅନୁପୂର୍ବା । ସ୍ତ୍ୁଲ୍‌ କମ୍ପାଉଣ୍ ଭିତରେ ରୂପେଲୀ ରଙ୍ଗର 
ମର୍ସିଡିଜ୍‌ । ମର୍ସିଡିଜ୍‌ ¦! କିଏ ଆସିଛି ଏଭଳି ଗାଡିରେ । ବଡ ଗାଡି ଯେ ସ୍ତ୍ରଲ୍‌କୁ ଆସେ 
ନାହିଁ , ତା ନୁହଁ । ବେଳେ ବେଳେ ସହରର ଏଶ୍ବଯ୍ୟଶାଳୀ ବ୍ୟକ୍ତିମାନେ ବା ବଡ ବଡ 
କମ୍ପାନୀର ବରିଷ୍ଠ କର୍ମକର୍ରାମାନେ ସ୍ବେଚ୍ଛାରେ ଆସନ୍ତି । କେତେବେଳେ ଶୋଭାର 
ଚେଷ୍ଟାରେ, ପୁଣି କେତେବେଳେ ବା ମିସେସ୍‌ ମାଥୁର୍‌ଙ୍କ ଅନୁରୋଧରେ ଉଚ୍ଚ ସରକାରୀ 
ପଦାଧୂକାରୀମାନେ ଆସନ୍ତି ସ୍ତ୍ଲ୍‌ ଦେଖିବା ପାଇଁ । କିଏ ହୁଏତ ଆସେ ସମାଜ ପାଇଁ 
କିଛି କରିବାକୁ । କିଏ ବା ଆସେ ହୃଦୟର ତାଡନାରେ । ଅଥବା କାହା ମାଧ୍ୟମ ଦେଇ 
ଅଧୂଵକା ସରକାରୀ, ବେସରକାରୀ ଗ୍ରାଣ୍ଢ୍‌ ପାଇବାର ଉଦ୍ଦେଶ୍ୟ । କିନ୍ତୁ ଗୋଟିଏ କଥା 
ଦେଖିଛି ଅନୁପୂର୍ବା । ଆଗରୁ ଖବର ନ ଦେଇ ଏଭଳି ଲୋକମାନେ ସ୍ତୁଲ୍‌କୁ ଆସନ୍ତି 
ନାହିଁ । ଏବଂ ଏମାନଙ୍କର ଆସିବା ପୂର୍ବରୁ କିଛି କିଛି ଆୟୋଜନ ବି ହୁଏ । ଅର୍ଥାତବ 
କେଉଁ କେଉଁ କ୍ଲାସ୍‌ ବୁଲେଇ ଦେଖିବାକୁ ହେବା କେତେବେଳେ ସ୍ବାସ୍ଥ୍ୟ କେନ୍ଦ୍ରକୁ ନିଆଯିବ । 
କେତେବେଳେ ଭୋକେସନାଲ୍‌ ୟୁନିଟ୍‌କୁ ନିଆଯିବ । 

ବୁଲି ଦେଖିବା କାର୍ଯ୍ୟକ୍ରମ ଶେଷ ହୁଏ ଆର୍ଟ ରୁମ୍‌ରେ । ଅର୍ଥାତ ଅନୁପୂର୍ବାକୁ 
ମଧ୍ଯ ଆଗରୁ ଜଣେଇବାକୁ ହୁଏ । ହେଲେ କେହି ତ ଆଗରୁ କିଛି କହି ନାହାନ୍ତି ତାକୁ । 
ଏମିତି ହଠାତ୍ଵ କିଏ ଆସିଲା ? 

ଏ ବିଷୟରେ ଆଉ ଅଧ୍ଵକ ମୁଣ୍ଡ ଖେଳାଇଲାନି ଅନୁପୂର୍ବା । ସବୁ କିଛି ଜାଣିବା 
ତା ପାଇଁ ଜରୁରୀ ନୁହଁ । ଆଗରୁ ଖବର ନ ଦେଇ ଆସିଥ୍‌ବେ କିଏ । ସ୍ତୁଲୁକୁ ଆସିବାରେ 
ତ ବାରଣ ନାହିଁ ! 

““ମଧ୍ୟାଡମ୍‌ --- ମ୍ୟାଡମ୍‌ ---” ' ରିସେପ୍ସନିଷ୍ଟ ରାଧବକା ସ୍ଵରରେ ବୁଲି 
ଚାହିଁଲା ଅନୁପୂର୍ବା । ତା” ମୁହଁରେ ଚାପା ଉତ୍ତେଜନା । 

୧୦୮ ଦେବଶିଶୁ 


“କଂଣ ହେଲା, ରାଧୂକା ?”? 

ଆପଣଙ୍କ ପାଇଁ ଅପେକ୍ଷା କରିଥୁଲି । ଶାନ୍ତା ଆଣ୍ଟି ଆପଣଙ୍କୁ ତାଙ୍କ ରୁମକୁ 
ଯିବାକୁ କହିଛନ୍ତି ।” 

ନିହାତି ସାଧାରଣ ଘଟଣା ! ଏଥିପାଇଁ ଏତେ ଉଲ୍ଲାସ କାହିଁକି ? 

' ଯାଉଛି ।” ? ଅନୁପୂର୍ବା ପ୍ରିନସିପାଲଙ୍କ ରୁମ୍‌ ଆଡକୁ ପାଦ ବଢେଇଲା | 

“ମଧ୍ୟାଡମ୍‌ --- ମ୍ୟାଡମ୍‌ --- କିଏ ଆସିଛନ୍ତି, ଜାଣିଛରି ? ସେଇ ଯୋଉ 
ବଡ ଗାଡିରେ ?”' ରାଧ୍କା ଆଉ ରହି ପାରିଲା ନାହିଁ । କଥାଗୁଡାକ ପେଟରେ ଡିଆଁ 
ମାରୁଛନ୍ତି । ବାହାର କରିଦେବାକୁ ହେବ । 

“ନା । କିଏ ?”” 

ଫିଲ୍ମ ଷ୍ଟାର୍‌ ମାଳିନୀ ।”? 

ଫିଲ୍ମ ଷ୍ଟାର୍‌ ! ' କାହିଁକି? 

ଜାଣିନି । ସାଙ୍ଗରେ ଆଉ କେତେ କିଏ । 

ଅନୁମତି ନେଇ ଅନୁପୂର୍ବା ମିସେସ୍‌ ମାଥୁରଙ୍କ ରୁମ୍‌ ଭିତରେ ପ୍ରବେଶ କଲା । 
ଲମ୍ବା ଟେବୁଲ୍ର ଅନ୍ୟ ପାଖରେ ବିନା ମେକ୍‌ ଅପ୍‌ରେ ସାଧା ସିଧା ସାଲୁଆର୍‌ କମିଜଟିଏ 
ପିନ୍ଧି ବସିଛନ୍ତି ଜଣେ ସୁନ୍ଦରୀ ମହିଳା । ରାଧୂଵକା କହିଥୂବା ଫିଲ୍ମ ଷ୍ଟାର୍‌ ମାଳିନୀ ନିଶ୍ଚୟ | 
ବିଲ୍ବୋର୍ଦରେ, ଖବରକାଗଜର ସ୍ଥାନୀୟ ସମ୍ବାଦରେ ତାଙ୍କ ଫଟୋ ଦେଖିଛି ସେ । 
ଏକଥା ବି ଜାଣିଛି ଯେ କିଛି ବର୍ଷ ତଳେ ଏଠିକାର ପ୍ରଥମ ନମ୍ବରର ହିରୋଇନ୍‌ ଥଲେ 
ସେ । ଏବେ ବୟସ ବଢ଼ିବାରୁ ଚରିତ୍ର ଅଭିନୟକୁ ଓହ୍ଲେଇ ଆସିଛନ୍ତି । ତଥାପି ଜନପ୍ରିୟତା 
ଆଗ ଭଳି | ଲାଗ ଲାଗ ଡିନିଟା ଛବି ତାଙ୍କର ବକ୍ସ ଅଫିସ୍‌ ହିଟ୍‌ । 

ମାଳିନୀଙ୍କ ପାଖରେ ଆଭିଜାତ୍ୟପୂର୍ଣ୍ଣ ଚେହେରାର ଭଦ୍ରଲୋକ ଜଣେ । ଆଉ 
ପନ୍ଦର ଷୋହଳ ବର୍ଷର ପିଲାଟିଏ । ଗୋରା ତକତକ ସ୍ମାର୍ଟ ଚେହେରା । ନୀଳ ଆଖି । 
ହେଲେ ଆଖିରେ ଜ୍ୟୋତି ନାହିଁ । ଉପର ଓଠ ଚାପି ହେଇ ରହିଛି ତଳ ଓଠ ଉପରେ । 
ମୁହଁ ଗମ୍ଭୀର । ଯେମିତି ବାଧ୍ୟରେ ପଡି ଆସିଛି ଏଇ ସ୍ତୁ୍‌କୁ । 

ଅନୁପୂର୍ବା ଜାଣେ ଯେ ବେଶ୍‌ କେତେ ଜଣ ବାପା ମା” ଆଶାଜ୍ୟୋତିକୁ ଆସିବା 
ବେଳେ ନିଜ ସାଙ୍ଗରେ ଟାଣି ଆଣନ୍ତି ସେମାନଙ୍କର ପିଲାମାନଙ୍କୁ । ସେମାନେ ଭାବନ୍ତି 
ଯେ ଏଥୂରେ ପିଲାଙ୍କ ଦାୟିତ୍ସଜ୍ଞାନ ବଢିବ । ସର୍ବାଙ୍ଗୀନ ଉନ୍ନତି ହେବ । କିନ୍ତୁ ଜୀବନର 
ଏଇ ବାସ୍ତବ ରୂପ ଦେଖି କେତେଟା ପିଲା ସହିପାରନ୍ତି ? ଅଛ କେତେ ଜଣଙ୍କୁ ଛାଡି 

ଦେବଶିଶୁ ୧୦୯ 


ଦେଲେ ଅନ୍ୟମାନେ ନିଜ ଭିଡରେ ସାଉଁଟି ହେଇ ଯାଆନ୍ତି । ହସ ଲିଭି ଯାଏ ଓଠରୁ । 
ଆଖି ଶୁଖିଯାଏ । ଗମ୍ଭୀର ମୁହଁରେ ପ୍ରତିଫଳିତ ହୁଏ ଅସ୍ବସ୍ତି । 

ଏଇ ପିଲାଟିର ଯେମିତି ହେଇଛି । ବିଚର। ! 

“ମତେ ଡକେଇ ଥୁଲେ, ମିସେସ୍‌ ମାଥୁର୍‌ ?”? 

“ହଁ ¡ ବସ , ଅନୁପୂର୍ବା । ତୁମେ ନିଶ୍ଚୟ ମାଳିନୀଙ୍କୁ ଜାଣ ? 

“ହଁ । ଫଟୋ ଦେଖିଛି ।--- ହ୍ୟାଲୋ ।' 

 ହ୍ୟାଲୋ ।” ? ମାଳିନୀଙ୍କ ଓଠରେ ସ୍ମିତ ହସ । 

 ' ୟେ ହେଉଛନ୍ତି ମିଷ୍ଟର୍‌ ମନୀଶ । ମାଳିନୀଙ୍କ ଭାଇ । ଆମେରିକାରୁ ଆସିଛନ୍ତି । 
--- ଆଉ ଏ ହେଉଛି ରାଜା ¦ ମନୀଶଙ୍କ ପୁଅ ।” 

 ହ୍ରାଏ |”? 

ଅନୁପୂର୍ବାର ସମ୍ଭାଷଶଣର କୌଣସି ଉତ୍ତର ଦେଲା ନାହିଁ ରାଜା । ଟେବୁଲ 
ଉପରୁ ପେନ୍‌ ସିଲ୍‌ଟିଏ ଟାଣି ଆଣି ଗାରଉଛି ହାତରେ ଧରିଥୂବା ଖାତାରେ । 

ମାଳିନୀ ଲଜିତ ହେଲେ ବୋଧହୁଏ ! ଭାଇଙ୍କ ଉପରେ ଆଖି ବୁଲେଇ ନେଇ 
ଇଂରାଜୀରେ ରାଜାକୁ କହିଲେ, ˆ “ରାଜା, ଭଦ୍ରମହିଳା ତୁମକୁ ‘ହାଏ କହିଲେ ।” 

କାଗଜ ଉପରୁ ଅଳ୍ପ ଆଖି ଉଠେଇ ଅନିଚ୍ଛାରେ, ପ୍ରାୟ ଅସ୍ପଷ୍ଟ ଭାବରେ ରାଜା 
କହିଲା, ' ହାଏ | ହାଓ ଡ଼ ୟୁ ଡ଼ ?' 

ଛାଡିଦିଅ ପିଲାକୁ । କାହିଁକି ଜୋର୍‌ କରୁଛ ? ଅନୁପୂର୍ବା ଭିତରୁ ଠେଲି ହେଇ 
କଥାଗୁଡିକ ବାହାରି ଆସୁଥୂଲା । 

କରିଛି ମନେ କରିବେନି ।”” ଆଗର ଲଢ଼ିତ ସ୍ଵରରେ ମାଳିନୀ କହିଲେ, 
ରାଜା ଆମର ବଡ ମୁଡଵଡି । ମନ ହେଲେ ଏତେ କଥା କହିବ ଯେ ତାକୁ ଚୁପ୍‌ କରେଇବା 
କଷ୍ଟକର । ଆଉ ମନ ନ ହେଲେ ତା’ ପାଟିରୁ ପଦଟିଏ କଥା ବାହାର କରିବାର କାହା 
ସାଧ୍ଯ !' 

ଅନୁପୂର୍ବାର ଅସ୍ବସ୍ତି ହେଉଥୁୂଲା । କାହିଁକି ଏମିତି କଥା ପିଲାଟି ବିଷୟରେ 
କହୁଛନ୍ତି ମାଳିନୀ ? ଯେମିତି ସେ ଏଠି ଉପସ୍ଥିତ ଥାଇ ବି ଅନୁପସ୍ଥିତ ! ଏଲିମେଣ୍ଟାରି 
ସ୍ତୁଲ୍‌ରେ ଚାକିରି କଲେ ମଧ୍ଯ ଢେର ଟିନ୍‌ ଏଜର୍‌ଙ୍କୁ ଦେଖିଛି ଅନୁ ପୂର୍ବା । ଆମେରିକାରେ 
ବି । ଏଠି ବି । ଆଉ ଯାହା ହେଉ ନା କାହିଁକି, ଗୋଟିଏ ଜିନିଷ ସେ ସବୁବେଳେ ଲକ୍ଷ୍ୟ 
କରିଛି । ଏଇ ବୟୋସନ୍ଧି ବୟସର ପିଲାମାନେ ଆଦୌ ପସନ୍ଦ କରନ୍ତି ନାହିଁ ଯେ କେହି 

ସେମାନଙ୍କ ଚାଲିଚଳଣ, ହାବଭାବ ନେଇ ଆଲୋଚନା କରୁ । କଥାବାର୍ରା କରୁ । 

ମାଳିନୀଙ୍କ କଥା ଶେଷ ହେଇ ନ ଥୁଲା | ସେ ଯୋଡିଲେ, ‹ ଏମିତି କିନୁ ନ 
ଥିଲା ରାଜା । ଏଇ ଚାରି ପାଞ୍ଚ ମାସ ଭିତରେ ଏମିତି ମନୁଆ ହେଇଯାଇଛି । ତା’ ପାଇଁ 
ବହୁତ ରକମର ଚେଷ୍ଟା କରିଛନ୍ତି ଭାଇ ! କାଉନ୍‌ସେଲିଙ୍ଗ । ସାଇକିଆଟ୍ରିକ୍‌ ଟିଟ୍‌ମେଣ୍ଟ୍‌ । 
ଆପଣ ତ ଜାଣନି ଆମେରିକାରେ ଏସବୁର କେତେ ସୁବିଧା ! ହେଲେ କ'ଣ କରାଯିବ, 
କୋଉଥରେ କିଛି ହେଲା ନାହିଁ। 

ଦୟାକରି ଏସବୁ ଆଲୋଚନା ବନ୍ଦ କରନ୍ତୁ । ନିରବ ଭାବରେ ପୁଣି ଅନୁରୋଧ 
ଜଣେଇଲା ଅନୁପୂର୍ବା । ଆପଣମାନେ କଂଣ ଜାଣି ପାରୁ ନାହାନ୍ତି ଯେ ପିଲାଟି ଏସବୁ 
ଆଲୋଚନାରେ ଆହୁରି ମ୍ରିୟମାଣ ହେଇ ଯାଉଛି ! 

ଅନୁପୂର୍ବା ଆଖିରେ ଅସ୍ଥିରତା । ମାଳିନୀ ନିଶ୍ଚୟ ଲକ୍ଷ୍ୟ କଲେ ସେ ଅସ୍ଥିରତା । 
ଡାହାଣ ହାତ ପାପୁଲିକୁ ବେଖାତିର ଭଙ୍ଗୀରେ ଓଲଟେଇ ନେଇ କହିଲେ, “ 'ଡୋଣ୍ଟ୍‌ 
ଓରି । କିଛି କାନରେ ପଡେନି ରାଜାର । ହି ହାଜ୍‌ ଏ ପ୍ରବ୍େମ୍‌ ।” 

ପ୍ରବ୍ଲେମ୍‌ !! କେମିତି ଅବଲୀଳାରେ କଥାଟି କହି ଦେଉଛନ୍ତି ମାଳିନୀ ! ଅନୁପୂର୍ବା 
ଛାତିରେ ଖଟକା ଲାଗିଲା ! ଜଣଙ୍କର ଅସୁବିଧା ଥାଉ କି ନ ଥାଉ, ଏମିତି କ'ଣ କହିବା 
ଉଚିତ ? ପୁଣି ନିଜ ପୁତୁରାକୁ ନେଇ ? 

ହଠାତ୍ଵ ମିସେସ୍‌ ମାଥୁର୍‌ ତରବର ହେଇ କହି ପକେଇଲେ, “ରାଜା ଆମ 
ସ୍ତ୍ଲ୍‌ରେ ଆଡ଼ମିସନ୍‌ ନେଇଛି ଆଜି । ଏଇଟ୍‌ଥ୍‌ କ୍ଲାସ୍‌ରେ । ସାଧାରଣତଃ ବର୍ଷ ଶେଷ 
ବେଜକୁ ଆମେ କାହାକୁ ଆଡ୍‌ ମିଶନ୍‌ ଦେଉ ନାହିଁ, କିନୁ ରାଜା କଥା ଅଲଗା | ହି ଇଜ୍‌ 
ଭେରି ଟ୍ୟାଲେଣ୍ଟ୍େଡ଼୍‌ ! 

ଚଟ୍‌ କରି ଅନୁପୂର୍ବାର ଆଖି ଘୂରି ଆସିଲା ପିଲାଟି ଉପରେ । ଆଡ଼ଵ ମିସନ୍‌ 
ନେଇଛି ? ମାନେ ରାଜା ସ୍ତାଷ୍ଟିକ୍‌ ! 

ତା” ଭିତରେ କଂଣ ଯେମିତି ମନ୍ତ୍ର ହେଇଗଲା । 

କିଏ କହିବ ! ହେଲେ---ପିଲାଟିର ଯେ କେଉଁଠି କିଛି ଖୁଣ ନାହିଁ ! ନା 
କଥାରେ, ନା ଶରୀରରେ । ତେବେ ? 

ଏତଡେବେଳେକେ ପିଲାଟିର ପାଦ ଉପରେ ଆଖି ପଡିଲା ଅନୁପୂର୍ବାର । ବା 
ପାଦରେ ସାଧାରଣ ଜୋତା । ଆଉ ଡାହାଣ ପାଦର ଜୋତା ଭିନ୍ନ ରକମର । ପାଦରେ 
ତା” ହେଲେ କିଛି ଅସୁବିଧା ଅଛି । କେବଳ ଏତିକି ପାଇଁ ସ୍ତାଷ୍ଟିକ୍‌ ସ୍ତୁଲ୍‌ ! 

“ ଅନୁପୂର୍ବା, ମୁଁ ତୁମକୁ ଦିଇଟା କାରଣରେ ଡାକିଛି । ପ୍ରଥମତଃ, ରାଜାର 
ଭାଷା ।” 

ଭାଷା ! ଭଲ ଭାବରେ ଇଂରାଜୀ କହି ପାରୁଛି ତ ସେ । 

‘ମାନେ, କଥାରେ ତା'ର ଆମେରିକାନ୍‌ ଆକ୍ସେଣ୍ଟ୍‌ ।”? ମିସେସ୍‌ ମାଥୁର୍‌ 
ବୁଝେଇ କହିଲେ । 

ହଁ । ଅନୁପୂର୍ବା କାନରେ ପଡିଛି । ତେବେ ଧ୍ଯାନ ଦେଇନି ସେ । 

“ରାଜାର ଜନ୍ମ ଆମେରିକାରେ । ବଢିଛି ବି ସେଇଠି । ସେଥୁପାଇଁ କଥାରେ 
ଜୋର୍‌ ଆମେରିକାର ଟାଣ । ତା” ଇଂରାଜୀ ବୁଝିବାରେ ମୋର ତ ଅସୁବିଧା ହେଉଛି, 
ଅନ୍ୟମାନଙ୍କ କଥା କ”ଣ କହିବି । ତୁମେ ଏତେ ଗୁଡାଏ ବର୍ଷ ଆମେରିକାରେ ଥୂଲ, 
ତୁମର ନିଶ୍ଚୟ ବୁଝିବାରେ ଅସୁବିଧା ନାହିଁ ? 

“ନା, ଆଦୌ ନୁହଁ ।' 

“ତୁମକୁ ତା” ହେଲେ ଗୋଟିଏ ଅନୁରୋଧ କରିବି ! କାଲି ସକାଳଟା ଏଇଟ୍‌ଥ୍‌ 
କ୍ଲାସ୍‌ରେ କଟେଇ ପାରିବ ? ମୁଁ ଏଇଟ୍‌ଥ୍‌ର ଟିଚର୍‌ ପ୍ରାଚୀ ସାଙ୍ଗରେ ଆଉ ଟିକିଏ 
ଆଗରୁ କଥା କହିଥୁଲି । ତା” କ୍ଲାସ୍‌ରେ ପିଲା ସଂଖ୍ୟା କମ୍‌ । ରାଜା ଆସିଲେ କିଛି 
ଅସୁବିଧା ହେବନି । ହେଲେ ବର୍ଷ ଶେଷ ପ୍ରାୟ । ପ୍ରାଚୀକୁ ଜାଣିବାକୁ ହେବ ରାଜା ଗତ 
ସ୍ତୁଲ୍‌ରେ କ'ଣ କ'ଣ ପଡିଛି । କ'ଣ ସବୁ ଶିଖିଛି । -- କିନଛୁ ଅସୁବିଧା ହେଇଛି ରାଜାର 
ଆକ୍୍‌ ସେଣ୍କ୍‌ ନେଇ । ପ୍ରାଚୀର ଟିକିଏ ବୁଝିବାରେ ଅସୁବିଧା ହେଉଛି । ଅସୁବିଧା ଠିକ୍‌ 
ନୁହଁ, ବୁଝିବାକୁ ସମୟ ଲାଗୁଛି । ଗୋଟିଏ ପିଲା ପିଛା ଏତେ ସମୟ ସେ ଦେବ କେମିତି 
? ଅନ୍ୟ ପିଲାମାନେ ଅଛନ୍ତି । ତୁମେ ପାଖରେ ରହିଲେ ଅଲଗା କଥା | ---କାଲି ଆସି 
ପାରିବ ଅନୁପୂର୍ବା ? ପ୍ଲିଜ, ଅନ୍ତତଃ କେଇ ଘଣ୍ଟା ପାଇଁ । କେବଳ କାଲି ଦିନକ । 

ନିଶ୍ଚୟ ଆସିବି । କେଇ ଘଣ୍ଟା କାହିଁକି, ସାରା ଦିନ ରହିବି ପ୍ରାଚୀ ସାଙ୍ଗରେ ! 
ଦରକାର ହେଲେ ବୁଧବାର ଦିନ ମଧ୍ଯ ଆସିବି । ଦେଖିବେ, ଦିନେ ଦି' ଦିନ ପରେ ଆଉ 
କିଛି ଅସୁବିଧା ହେବନି । 

ଅନୁପୂର୍ବା ମୁହଁକୁ ଚାହିଁ ମିସେସ୍‌ ମାଥୁର୍‌ ହସିଲେ ଟିକିଏ । ସେ ଯେମିତି 
ଜାଣିଥ୍‌ଲେ ଯେ ଏଇଭଳି କିଛି ଉତ୍ତର ମିଳିବ । “ତୁମକୁ ଆଉ ଗୋଟିଏ ଜିନିଷ 
ଦେଖାଇବାର ଥୁଲା ।” ? 

ତାଙ୍କ ସାମ୍ପାରେ ଥବା ହଳଦିଆ ରଙ୍ଗର ବଡ ଫାଇଲ୍‌ଟିଏକୁ ସେ ବଢେଇ 

ଦେଲେ ଅନୁପୂର୍ବା ହାତକୁ । “ରାଜା ଆଙ୍କିବାକୁ ଭଲ ପାଏ । ଏଇ ଦେଖ, ତା” ହାତ 
ଅଙ୍କା ଛବିମାନ ।” 

ଫାଇଲ୍‌ ଖୋଲି ଅନୁପୂର୍ବା ସ୍ଥାଣୁ । ଆର୍ଟ ଟିଚର୍‌ ହିସାବରେ ଏତେ ଗୁଡାଏ ବର୍ଷ 
କଟିଗଲା ତା'ର | ହେଲେ ଆଜି ଯାଏଁ କୌଣସି ପିଲା ପାଖରେ ଏଭଳି ପ୍ରତିଭା ଦେଖିନି 
ସେ । ଆଶାଜ୍ୟୋତିରେ ନୁହଁ କି ଆମେରିକାରେ ବି ନୁହଁ । ଏସବୁ ଆଙ୍କିଛି ଏଇ ପନ୍ଦର 
ଷୋହଳ ବର୍ଷର ପିଲାଟି ! ବିଶ୍ଵାସ ହୁଏନି । 

.“ଦିଜୁ ଆର୍‌ ଅନବିଲିଭେବଲି ଗୁଡ୍‌ ! 

' ଥ୍ୟାଙ୍କସ୍‌ ।”? ରାଜା କହିଲା । 

ରାଜାର ଆଖି ସିନା ଅନୁପୂର୍ବା ଉପରେ ନ ଥୁଲା । କିନ୍ତୁ କାନ ସଜାଗ । ତା’ 
ଆଙ୍କିବା ନେଇ ଯେଉଁ ସବୁ ଆଲୋଚନା ହେଇଛି ସେ ଠିକ୍‌ ଶୁଣିଛି । ତାମାନେ 
ପିଉସୀଙ୍କ କଥା ବି ଶୁଣିଥୁ୍‌ବ ! ଇସ୍‌ - 

ମାଳିନୀ ଉଠିବାର ଆୟୋଜନ କଲେ । କହିଲେ, “ 'ଥ୍ୟାଙ୍କସ୍‌ ମିସେସ୍‌ ମାଥୁର୍‌, 
ଆଜି ତା'ହେଲେ ମୁଁ ଆସୁଛି । କାଲିଡୁ ଆସିବ ରାଜା । ପ୍ଲିଜ୍‌, ପ୍ରଥମ କେଇଟା ଦିନ 
ଟିକିଏ ଦେଖିବେ ।” ' ସୁନ୍ଦର ଆଖି ଦିଓଟିରେ ହଠାତ୍ଵ ଆଶଙ୍କାର କଳା ମେଘ । 

ମିସେସ୍‌ ମାଥୁର୍‌ କିଛି କହିବା ଆଗରୁ ଉଠି ଠିଆହେଲେ ମାଳିନୀଙ୍କ ଭାଇ 
ମନୀଶ । “ ତୃ ଟିକିଏ ବସ, ମାଳିନୀ । ମୁଁ ଚଟ୍‌ କରି ଏଠିକାର ଆର୍ଟ ରୁମ୍‌ ଓ ପିଲାଙ୍କ 
ହାତ ଅଙ୍କା ଛବିମାନ ଟିକିଏ ଦେଖି ଆସେ । --- ଡୁ ୟୁ ମାଇଣ୍ଡ ?”” ଅନୁପୂର୍ବା 
ଉଦ୍ଦେଶ୍ୟରେ ସେ ପଚାରିଲେ । 

“ନଟ୍‌ ଆଟ୍‌ ଅଲ୍‌ | ଚାଲନ୍ତୁ ।” ' ଅନୁପୂର୍ବା ଉଠିଲା । 

ଆର୍ଟ ରୁମ୍‌ରେ ପହଞ୍ଚି ଆଲମାରୀରୁ ପିଲାଙ୍କ ହାତ ଅଙ୍କା ଛବିମାନ କାଢିବାକୁ 


ଯାଉଛି ଅନୁପୂର୍ବା, ତାକୁ ମନୀଶ ଅଟକେଇ ଦେଲେ । “ଥାଉ | --- ସତ କହିବି, ମୁଁ 
ପିଲାଙ୍କ ଛବି ଦେଖିବାକୁ ଆସିନି । ଆପଣଙ୍କୁ କେତେଟା କଥା କହିବାର ଥୁଲା ।'' 
କୁହନ୍ତୁ ।? 


“ମୁଁ ଜାଣେ, ମାଳିନୀ କଥା ଆପଣଙ୍କୁ ଭଲ ଲାଗିନି । ହେଲେ କିଛି ମନେ 
କରିବେନି । ରାଜାକୁ ନେଇ ସେ ଭିତରେ ଭିତରେ ଏତେ ବେଶୀ ମ୍ରିୟମାଣ ଯେ ବେଳେ 
ବେଳେ ନିଜକୁ ଭୁଲେଇ ଦେବା ଭଳି କଥାମାନ କହେ । ରାଜାର ମା! ନାହିଁ । ପିଲା 
ଦିନରୁ ମାଳିନୀ ହିଁ ତାକୁ ମା'ର ସ୍ନେହ ଦେଇଛି ---' 

ଆହା, ମା' ନାହିଁ !! 

“ନା, ଆପଣ ଯାହା ଭାବୁଛନ୍ତି ତାହା ନୁହଁ । ରାଜାର ମା ମୃତ ନୁହଁ । ଭେରି 
ମଚ ଆଲାଇଭ୍‌ | --- ରାଜାର ମା” ଆମେରିକାନ୍‌ । ଏଲିନ୍‌ । ଏଲିନ୍‌ ମୋ ସାଙ୍ଗରେ 
ୟୁନିଭର୍ସିଟିରେ ପଢୁଥଲା । ମୋତେ ବାହା ହେବା ପରେ ସେ ପ୍ରଥମ ଥର ପାଇଁ ଭାରତ 
ଦେଖିଲା । ଭାରତୀୟ ପରିବାର ଦେଖିଲା । ଯାହା ଦେଖିଲା ତା'ର ପସନ୍ଦ ହେଲାନି । 
ତା” ମତରେ ଆମେ ଇଣ୍ଡିଆନ୍‌ମାନେ କୁଆଡେ ଅନ୍ୟର ଜୀବନରେ ବହୁତ ଇଣ୍ଟର୍‌ଫିଅର୍‌ 
କରୁ । ସେ ଅନ୍ୟଟି ନିଜର ପୁଅ ହେଉ ବା ଝିଅ । ଆଉ ଆମର କୁଆଡେ ସ୍ଵାମୀ ସ୍ତ୍ରୀ 
ଭିତରେ ସ୍ପେସ୍‌ ଆଦୌ ନାହିଁ --- 

ମିଛ ନୁହଁ । କିନ୍ତୁ ସେ ହସ୍ତକ୍ଷେପ, ନିଜସ୍ଵ ପରିଧ୍ବର ଅଭାବ ତ ଅଧ୍ବକାଂଶ 
କ୍ଷେତ୍ରରେ ସମସ୍ୟା ବୋଲି ଧରା ହୁଏ ନାହିଁ । 

**--- ଏ ସମସ୍ୟା ଭୀଷଣ ରୂପ ନେଲା ରାଜା ଜନ୍ମ ପରେ । ରାଜାର 
ହାବଭାବ କିଛିଟା ଅନ୍ୟରକମର ଦେଖି ଆମେ ତାକୁ ବହୁତ ଡାକ୍ତରଙ୍କ ପାଖକୁ ନେଇଗଲୁ ! 
ସମସ୍ତଙ୍କର ସେଇ ଏକା କଥା । ମାଇଲ୍‌ଦ୍‌ ସେରିବ୍ତାଲ୍‌ ପଲ୍‌ ସି । ଜଣାପଡିବା ଭଳି ନୁହଁ । 
କିନ୍ତୁ ରୋଗ ଅଛି ଶରୀରରେ । ଯେଉଁ ରୋଗର କି କୌଣସି ପ୍ରତିକାର ନାହିଁ । ରହିଯିବ 
ସାରା ଜୀବନ ପାଇଁ ।' 

ଦୀର୍ଘ ନିଶ୍ଵାସ ନେଲେ ମନୀଶ । “ସେଇ ଦିନଠୁ ଏଲିନ୍‌ ବଦଳି ଯିବାକୁ 
ଲାଗିଲା । ଯେମିତି ସେ ହଠାତ ବନ୍ଦୀ ହେଇଯାଇଛି । ଯେମିତି କିଏ ତାକୁ ଶାସ୍ତି ଦେଇ 
ଦେଇଛି । ଡେଣା କାଟି ଦେଇଛି । ଦିନେ ସେ ମତେ କହିଲା ରାଜାକୁ ଗୋଟିଏ 
ଇନୃଷ୍ଟିଚ୍ୟୁଟ୍‌ରେ ଭର୍ଭି କରି ଦେବାକୁ । ଯେତେ ଟଙ୍କା ଖର୍୍ଟ ହେଉ ପଛକେ । --- ଟଙ୍କାର 
ଅଭାବ ଆମର ନ ଥୁଲା | କିନ୍ତୁ ମୁଁ ପାରିଲିନି । ରାଜାକୁ ଅନ୍ୟ କାହାର ତର୍କାବଧାନରେ 
ଛାଡି ଦେବା କଥା ଭାବି ପାରିଲିନି । ଏସବୁ ନେଇ ଏଲିନ୍‌ ସାଙ୍ଗରେ କଥା କଟାକଟି 
ହେବାକୁ ଲାଗିଲା । ସେଇ ତିକ୍ତତା ବଢି ବଢି ଦିନେ ଡିଭୋର୍ସର ରୂପ ନେଲା । --- 
ଏଲିନ୍‌ ଚାକିରି ନେଇ ଚାଲିଗଲା ଅଷ୍ଟ୍ରେଲିଆ । ତା'ପରେ କେତେ ଥର ଆସିଛି ଆମେରିକା । 
ହେଲେ ଥରେ ବି ରାଜାକୁ ଦେଖିବାକୁ ଆସିନି କି ଖବର ନେଇନି ।” 

ତା'ପରେ ? 

“ରାଜା ଟିକିଏ ବଡ ହେବା ପରେ ବହୁତ ଚିନ୍ତା କରି, ମାଳିନୀ ସାଙ୍ଗରେ 
କଥା କହି ମୁଁ ରାଜାକୁ ସ୍ତୁଲ୍‌ଟିଏରେ ଭର୍ଭି କରିଦେଲି । ସାଧାରଣ ପିଲାଙ୍କ ସ୍ତୁଲ୍‌ରେ ।' 

* ସାଧାରଣ ପିଲାଙ୍କ ସ୍ତୁଲ୍‌ ! କାହିଁକି ?? 

କାହିଁକି ! ଏ କାହିଁକିର ଉତ୍ତର ଦେବା ସହଜ ନୁହଁ।' ” ଆଉ ଥରେ ଦୀର୍ଘନିଶ୍ଵାସ 
ନେଇ ମନୀଶ କହିଲେ, “ମଣିଷ ମନ ! ପୁଣି ବାପଟିଏର ମନ ! ସବୁବେଳେ 
ବାସ୍ତବର ସାମ୍ବା କରିବା ସମ୍ଭବ ହୁଏନି । ମୁଁ ନିଜକୁ ନିଜେ ବୁଝେଇଲି ଯେ ସାମାନ୍ୟ 
ଛୋଟେଇବା ଛଡା ରାଜା ଶରୀରରେ ସେରିବ୍ରାଲ୍‌ ପଲ୍‌୍ସିର ଆଉ କୌଣସି ଲକ୍ଷଣ 
ନାହିଁ । ଅଯଥା ଡେଙ୍କୁରା ପିଟିବା କ'ଣ ଦରକାର । ସତ କହିବାକୁ ଗଲେ, ମୋର ଇଚ୍ଛା 
ନ ଥଲା ଯେ ରାଜା କଥା ଜଣାଜଣି ହେଇଯାଉ । ମାଳିନୀ ଏବଂ ଏଲିନ୍‌ ଛଡା ଆଉ 
ପ୍ରାୟ କେହି ଏ ବିଷୟରେ ଜାଣି ନ ଥୁଲେ । ଏମିତିକି ମୋର ଘନିଷ୍ଠ ବନ୍ଧୁମାନେ ବି। ମୁଁ 
କଥାଟିକୁ ଚାପିଦେଲି । 

ଅନୁପୂର୍ବା ସ୍ତତ୍ତ ହେଇ ଶୁଣୁଥଲା । 

* “ଏକଥା ଅବଶ୍ୟ ସତ ଯେ ରାଜାର ମେଣ୍ଟାଲ୍‌ ଫାକଲ୍‌ଟି ଟିକିଏ କମ୍‌ ଥଲା । 
ପାଠ ବୁଝିବାରେ, କିଛି ଲେଖାଲେଖି କରିବାରେ ଅସୁବିଧା ବି ହେଉଥଲା । ଏଇ ଦେଖନ୍ତୁ, 
ଷୋହଳ ବର୍ଷ ବୟସରେ ସେ ଜମା ଏଇଟ୍‌ଥ୍‌ କ୍ଲାସ୍‌ରେ । କିନ୍ତୁ ମୁଁ ନିଜକୁ କହିଲି - ସବୁ 
ପିଲା ତ ବ୍ରିଲିଆଣ୍ଟ୍‌ ହୁଅନ୍ତି ନାହିଁ । ହେଲା ଏବେ କମ୍‌ ନମ୍ବର ରଖିବ ପରୀକ୍ଷାରେ । 
ରଖୁ । କୌଣସି ମତେ ହାଇସ୍ତ୍ରଲ୍‌ଟା ପାସ୍‌ କରି ଯାଉ । ମୁଁ ରାଜାର ସମସ୍ୟାକୁ ସମସ୍ତଙ୍କ 
ଆଖିରୁ ଲୁଚେଇ ରଖିବାର ଚେଷ୍ଟା କଲି । ଆଟେନ୍‌ଟିଭ୍‌ ଡେଫିସିଏନ୍‌ସି ବୋଲି ଚଳେଇ 
ଦେଲି । --- ଏବେ ଜାଣୁଛି, ସେଭଳି କରିବା ମୋର ଭୀଷଣ ଅନୁଚିତ ହେଇଛି । 
ମୋର ବୁଝିବା ଉଚିତ ଥଲା ଯେ ପ୍ରାୟ ସୁସ୍ଥ ଭଳି ଦିଶୁଥୁବା ରାଜା, ପ୍ରକୃତରେ ସୁସ୍ଥ 
ନୁହଁ । ଏତେ ପାଠଶାଠ ପଢି ଏଇ ଛୋଟ କଥାଟା ଯାହା ମୁଁ ବୁଝିଲିନି ! ଏବେ ଜାଣୁଛି, 
ପ୍ରଥମରୁ ଯଦି ସ୍ତାଷ୍ଟିକ୍‌ ପିଲାଙ୍କ ପାଇଁ ଉଦିଷ୍ଟ ସ୍ତ୍ରଲ୍‌ରେ ତାକୁ ମୁଁ ଭର୍ଭି କରିଥାଆନ୍ତି, 
ତେବେ ଆଜିର ଏ ଦିନ ଆମକୁ ଦେଖିବାକୁ ପଡି ନ ଥାଆନ୍ତା । ହୁଏତ ଥେରାପି, 
ଉପଯୁକ୍ତ ଶିକ୍ଷା ଆଉ ସମ ବାତାବରଣରେ ରହି ସେ ଅନ୍ୟରକମ ହେଇ ଯାଇଥାଆନ୍ତା । 

“କାହିଁକି ? କ'ଣ ହେଲା ?'' 

* “ଅଯଥାରେ ଆଘାତ ପାଇଲା ରାଜା । ଜାଣେନି, ଏ ଆଘାତ କେବେହେଲେ 
ସେ ଢୀବନରୁ ପୋଛି ଦେଇ ପାରିବ କି ନାହିଁ ।”” ହଠାତ ମନୀଶଙ୍କ ଗଳା ଧରି 
ଆସିଲା । 

ନିଜକୁ ନିୟନ୍ତ୍ରଣ କରି ସେ ପୁଣି କହିଲେ, “ଆପଣ ତ ଜାଣନ୍ତି, ଆମେରିକାର 
ସ୍କୁଲମାନଙ୍କରେ ଯାହା ହୁଏ । ବୟଫ୍ରେଣ୍ଡ ଗାଇଁଫ୍ରେଣ୍୍‌ । ରାଜାର ଯାହା ମାନସିକ 
ଅବସ୍ଥା, ସେଥୁରେ ଝିଅଟିଏ ସାଙ୍ଗରେ ସାଧାରଣଠୁ ଅଧକ ସମ୍ପର୍କ ରଖିବା ସମ୍ଭବପର ନ 
ଥିଲା । କିନ୍ତ ସାଙ୍ଗମାନଙ୍କର ପ୍ରରୋଚନରେ ସବୁବେଳେ ଚେଷ୍ଟା କରି ଯାଉଥଲା ସେ । 
ଶେଷରେ ଏଇଟ୍‌ଥ୍‌ରେ ପଢିବା ବେଳେ ଜେନି ବୋଲି ତା' ତଳ କଜ୍ଲାସ୍‌୍ର ଝିଅଟିଏ 
ସାଙ୍ଗରେ ସାମାନ୍ୟ ଅଧ୍ବକ ବନ୍ଧୁତ୍ଵ ହେଲା । ଏ ଘଟଣାର ଅଳ୍ପ କିଛି ଦିନ ପରେ ଏଇଟ୍‌ଥର 
ପିଲାମାନେ ଗୋଟିଏ ଡ୍ୟାନ୍‌ସ୍ର ଆୟୋଜନ କରିଥୁଲେ । ଅକ୍ଟୋବର୍‌ରେ । ରାଜାର 
ସେଠିକୁ ଯିବାର କୌଣସି ଆଗ୍ରହ ନ ଥୁଲା ¦! ତା'ର ଛୋଟା ପାଦ ନେଇ ଡ୍ୟାନ୍‌ସ୍‌ରେ 
ସେ କରିଥାଆନ୍ତା କ'ଣ ? ହେଲେ ଜେନି ବାଧ୍ଯ କଲା । ରାଜା ନ ଗଲେ ସେଭେନ୍‌ଥ୍‌ 
କଲାସ୍‌ର ଝିଅ କେନି ତ୍ୟାନ୍‌ସ୍‌କୁ ଯାଇ ପାରିବ ନାହିଁ । କିନ୍ତୁ ରାଜାର ଗାର୍ଲଫ୍ରେଣ୍ଡ୍‌ ହିସାବରେ 
ତା'ପାଇଁ ପ୍ରବେଶ ଦ୍ଵାର ଉନ୍ମୁକ୍ତ । 

ରାଜା ଜେନିକୁ ନେଇ ତ୍ୟାନ୍‌ସ୍କୁ ଗଲା ? 

“ ହୁଁ | ହେଲେ ଥରେ ଭିତରେ ପଶି ଯିବା ପରେ ଜେନିର ପଭା ପାଏ କିଏ ? 
ଜେନି ମନ ଆନନ୍ଦରେ ସମସ୍ତଙ୍କ ସାଙ୍ଗରେ ନାଚିଲା । ମଝିରେ ଥରେ ରାଜା ତାକୁ ନିଜ 
ପାଖରେ କିଛି ସମୟ ପାଇଁ ବସିବାକୁ ଅନୁରୋଧ କରିଥୁଲା ¦ କେନି ରୁକ୍ଷ ଭାବରେ 
କହିଥୂଲା - ‘ହାଏ ? କାହିଁକି ? ତୁମେ ନାଚି ପାରିବ ନାହିଁ ବୋଲି କ'ଣ ମତେ ବି 
ଗୋଡରେ ପଥର ବାନ୍ଧି ବସି ଯିବାକୁ ହେବ ?? ରାଜା କହିଥୂଲା - ‘ତୁମେ ମୋ 
ଗାର୍ଲ ଫ୍ରେଣ୍ଡ । ଟିକିଏ ମୋ ପାଖରେ ବସିବା ଉଚିତ ନୁହଁ ?' ହସି ହସି ଗଡି ଯାଇଥଲା 
ଜେନି । ନିଷ୍କର ଭାବରେ କହିଥୁଲା - ହ୍ଵାଟ୍‌ ଗାଇଫ୍ରେଶ୍ଢ୍‌ ! ତୁମେ ଭାବୁଛ ତୁମ ଭଳି 
ଜଣେ ଛୋଟା, ବୋକା ପିଲା ମୋର ବୟଫ୍ରେଣ୍ଡ ହେବ ! ୟୁ ମଷ୍ଟ୍‌ ବି ଆଉଟ୍‌ ଅଫ୍ବ 
ୟୋର୍‌ ମାଇଶ୍ଡ୍‌ ! ତ୍ୟାନ୍‌ସ୍‌୍କୁ ଆସିବାର ଥୂଲା । ସେଇଥୁପାଇଁ --”| ରାଜା ଭୀଷଣ 
ମାନସିକ ଆଘାତ ପାଇଲା ଏ ଘଟଣାରେ । ତା'ପରେ କେମିତି ଏକ ଡିପ୍ରେସନ୍‌ ଭିତରେ 
ରହି ଚୁପ୍‌ ହେଇଗଲା । ୟା ପରେ ମୁଁ ବହୁ ସାଇକିଆଟ୍ରିଷ୍ଟଙ୍କ ପାଖକୁ ତାକୁ ନେଇଯାଇଛି । 
ସମସ୍ତେ ମତେ ସେଇ ଏକା କଥା କହିଲେ । ରାଜାକୁ ସାଧାରଣ ପିଲାଙ୍କ ସ୍ତୁଲ୍‌ରେ 
ପୂରେଇବା ମୋର ଭୁଲ୍‌ ହେଇଛି । --- ରାଜାର ମାନସିକ ଅବସ୍ଥା ସେତେବେଳେ 
ଏତେ ଗୁରୁତର ଯେ “ସ୍ତ ପ୍ରିନନସିପାଲ୍‌ ଦିନେ ମତେ ଡକେଇ କଥାବାର। କଲେ । ମୁଁ 

ବୁଝିଗଲି କଥା ଆଉ ଲୁଚେଇ ରଖିବା ସମ୍ଭବ ନୁହଁ । କିନ୍ତୁ ଥରେ କଥା ଜଣାଜଣି 
ହେଇଗଲେ ରାଜାକୁ ଯେ ବହୁ ବ୍ୟଙ୍ଗୋକ୍ତିର ଶରବ୍ୟ ହେବାକୁ ପଡିବନି, ସେକଥା କିଏ 
ଗ୍ୟାରେଣ୍ଟି ଦେଇ କହି ପାରିବ ? --- ମୁଁ ଆଉ ଆମେରିକାରେ ରହି ପାରିଲି ନାହିଁ । 
ଫେରି ଆସିଲି ଦେଶକୁ । ଦଶ ଦିନ ତଳେ ଫେରି ଆସିଛି ଏଠିକି । ଆଶା କରୁଛି, 
ଆଶାଜ୍ୟୋତିରେ ରାଜାର ମନ ଟିକିଏ ଭଲ ରହିବ ।' 

“ନିଶ୍ଚୟ ଭଲ ରହିବ ।'  ଆଶ୍ଵାସନା ଦେଲା ଅନୁପୂର୍ବା । ' ମୁଁ ନିଜେ ରାଜାକୁ 
ଦେଖିବି ।” 

 ଆ୍ୟାଙ୍କସ୍‌ ।”? ଚାଲିଗଲେ ମନୀଶ | 

ନିଜ ଚୌକିରେ ବସିଗଲା ଅନୁପୂର୍ବା। । ଖେଳନଛୁଟି ଶେଷ । ପିଲାମାନେ କ୍ଲାସ୍‌କୁ 
ଆସିବା ଆରମ୍ଭ କରି ଦେଲେଣି । ଆଲ୍‌ମାରୀରୁ ସେମାନଙ୍କର କ୍ୟାନ୍‌ଭାସ୍‌ କାଢି ଦେବାକୁ 
ହେବ | ଉଠି ଯାଉ ଯାଉ ହଠାତ କଥାଟିଏ ମନକୁ ଆସିଲା ଅନୁପୂର୍ବାର ¦ ମନୀଶଙ୍କୁ ତ 
ସେ ଭରସା ଦେଇ କହିଦେଲା ଯେ ସେ ରାଜାକୁ ଦେଖିବ । ହେଲେ ପାରିବ ତ ? 

ଅଥଚ ଦେଖ, ରାଜା ଖୁବ ଶୀଘ୍ର ସମସ୍ତଙ୍କର ମନ ଜୟ କରିନେଲା | ତା'ର 
ମାର୍ଜିତ ବ୍ୟବହାର, ସ୍ବେହୀ ମନ ସମସ୍ତଙ୍କୁ ଆପଣାର କରି ନେଲା । ସେ ବୁଝିଗଲା ଏଠି 
ତା'ର ଶାରୀରିକ ବା ମାନସିକ ଅକ୍ଷମତା ନେଇ କେହି ତାକୁ ହୀନ ଦୂଷ୍ଟିରେ ଦେଖିବେ 
ନାହିଁ 

ରାଜାକୁ ଏତେ ଆପଣାର କରିବା ପଛରେ ଆହୁରି ଗୋଟିଏ କାରଣ ଥୁଲା ! 
ସେଇଟା ହେଲା ତା'ର ଆଙ୍କିବା ପ୍ରତିଭା । ରାଜାକୁ ପେନ୍‌ସିଲ୍ଟିଏ ଧରେଇ ଦେଲେ 
ହେଲା । 

ସେଇ ପ୍ରଥମ ଦିନ ହିଁ ସମସ୍ତେ ଜାଣିଗଲେ ରାଜାର ଅଭୂତ ଯାଦୁକରି ଶକ୍ତି 
ସମ୍ପର୍କରେ। ସେଦିନ ସେ କ୍ଲାସ୍‌ରେ ଶୋଇ ପଡିଥୁବା ବରୁଣର ଛବିଟିଏ ଆଙ୍କି ଦେଲା । 
ପାଟି ମେଲା । ଲାଳ ଟିକିଏ ଗଡି ଆସିଛି ଓଠ କଣରୁ ¦ ତା'ର ସେ ଜୀବନ୍ତପ୍ରାୟ ଛବି 
ଦେଖି କ୍ଲାସ୍‌ର ବାକୀ ପିଲାଙ୍କର ସେ କି ଆନନ୍ଦ ! ପ୍ରାଚୀ ଆଉ ଅନୁପୂର୍ବା ଶାନ୍ତ 
କରିପାରୁନାହାନ୍ତି ପିଲାଙ୍କୁ । ଏଣେ ଦୁହିଁଙ୍କ ଓଠରେ ମଧ୍ଯ ହସ ଖେଳୁଛି ଛବି ଦେଖି । 
ପିଲାମାନେ ଏହାକୁ ଏକ ରକମ ସ୍ଵାକୃତି ମନେ କରି ହସି ହସି ଗଡ଼ଛଚ୍ତି । ପାଖ କ୍ଲାସ୍‌ର 
ଶିକ୍ଷକ ଉଦ୍ତି ଦେଇଗଲେଣି ଥରେ । 

ଅଥଚ ବରୁଣର ନିଦ ଭାଙ୍ୁନି । ଶେଷରେ ଆଉ ରହି ନ ପାରି ଜଣେ ହଲେଇ 
ଦେଲା ବରୁଣକୁ ।! 

(କର--- କ'ଣ ?”? 

“କେତେ ଆଉ ଶୋଇବୁ ? ରାତିରେ କ'ଣ ସମୁଦ୍ରରେ ନିଆଁ ଲିଭାଇବାକୁ 
ଯାଇଥ୍‌ଲୁ କି ?? 

““ଯ଼ା -- ମୁଁ ଶୋଇଲି କେତେବେଳେ ? ମୁଁ ତ ଭାବୁଥିଲି ।” 

‘ଆହା ହା, ଭାବୁଥଲୁ ! --- ହେଇ ଦେଖ ବରୁଣ, ତୋର କେମିତିଆ ଚିତ୍ର 
ରାଜା ଆଙ୍କଛି ।” 

ବରୁଣ ମିଛ ରାଗ ଦେଖାଉ ଦେଖାଉ ହସି ପକେଇଲା । ସତରେ ବଢିଆ 
ହେଇଛି ତ । 

* ବାସ୍‌ ବାସ୍‌ ବାସ୍‌ ।” ? ପ୍ରାଚୀ ପିଲାଙ୍କୁ ଶେଷରେ ଚୁପ୍‌ କରେଇଲା । ତଥାପି 
କ୍ଲାସ୍‌ ମଝିରେ ଖୁଁ ଖୁଁ ହସ ଶୁଣା ଯାଉଥଲା ବେଳେବେଳେ । 

ସହଜ ହେଇଗଲା ରାଜା । 

ମନ ବି ମିଳିଗଲା ସମସ୍ତଙ୍କ ସାଙ୍ଗରେ । ଅନୁପୂର୍ବା ଏହା ଭିତରେ ଏଇମିତି 
ଦେଖିଲାଣି ଅନେକ ଥର, ତଥାପି ଅବାକ ହୁଏ । ଆଶାଜ୍ୟୋତିର ପିଲାମାନେ କେତେ 
ସ୍ପେହୀ ! ଶରୀରର ବା ମନର ଗୋଟିଏ ଅଂଶ ଦୁର୍ବଳ ହୋଇଗଲେ, ଅନ୍ୟାନ୍ୟ ଅଂଶଗୁଡିକ 
ପରିସ୍ୁଟ ହେଇଉଠନ୍ତି କି ? 

ପ୍ରଥମ ଦିନ କଟିଗଲା ଭଲରେ | ପର ଦିନ ବୁଧବାର । ଯଦିଓ ଅନୁପୂର୍ବା ନ 
ଆସିଥୁଲେ ବି ଚଳି ଯାଇ ଥାଆନ୍ତା, ତଥାପି ସେ ଘରେ ଜମା ରହିପାରିଲା ନାହିଁ । ଠିକ୍‌ 
ସ୍କୁଲ୍‌ ଖୋଲିବା ସମୟରେ ଆସି ପହଞ୍ଚିଗଲା । ଆଉ ପ୍ରାଚୀ ସାଙ୍ଗରେ ଚାଲିଗଲା ଏଇଟ୍‌ଥ 
କ୍ଲାସ୍‌କୁ । 

ସବୁ ପିଲା ଆସି ଯାଇଥୁଲେ । ରାଜା ବି । ଡେସ୍କ୍ରେ ଉହୁଁକି ପଡି ତା' 
ସାଙ୍ଗରେ କେଇ ଜଣ କଥାବାର୍ଭା କରିବାର ଚେଷ୍ଟା କରୁଥୂଲେ । କିଛି କଥାବାର୍ଭା ତ 
ହେଉଥଲା, କିନୁ ହତୋତ୍ସାହର ପରିମାଣଟା ଅଧ୍ବକ । ଉଭୟ ପଟରୁ ସଂସ୍କୃତିରେ ତ 
ପାର୍ଥକ୍ୟ ରହିଛି । ତେବେ ସବୁଠାରୁ ବଡ ଅନ୍ତରାୟ ଭାଷା । 

ହଠାତଵ ଅନୁପୂର୍ବାକୁ ଦେଖି ରାଜାର ନୀଳ ଆଖି ଉଜ୍ଳି ଉଠିଲା । “ ଲୁକ୍‌, ହୁ 


Digitized by srujanika@gmail.com 


୧୧୮ ଦେବଶିଶୁ 


ଇଜ୍‌ ହିଅର୍‌ ! ମିସେସ୍‌ ଅନୁ, ଆଇ ଆମ୍‌ ସୋ ଗଡ଼ ୟୁ ଆର୍‌ ହିଅର୍‌ ଟୁ ଡେ !' 

ଅନୁପୂର୍ବାର ତଣ୍ଟି ପାଖରେ କଂ ଣ ଯେମିତି ଅଟକି ଗଲା । ରାଜା ପାଖକୁ ଯାଇ 
ତା” ହାତ ଧରିଲା ସେ !  ଥ୍ୟାଙ୍କସ୍‌ ରାଜା । ମୁଁ ଦେଖୁଛି ତୁମର ଏଠି ବହୁତ ନୂଆ ସାଙ୍ଗ 
ହେଇ ଯାଇଛନ୍ତି । ” 

“ନ୍ମିଚୁ ଗାଏଜ୍‌ ଆର୍‌ ଓଣ୍ଡର୍‌ଫ୍ୁଲ୍‌ । ନେଭର୍‌ ସିନ୍‌ ଏନିବଡି ଲାଇକ୍‌ ଦେମ୍‌ ! 
ବଟ୍‌ --- କେହି ତ ମୋ କଥା ବୃଝୁ ନାହାନ୍ତି ଭଲରେ ! କ'ଣ କରିବି ?”? ରାଜା 
ସ୍ଵରରେ ହତାଶ । 

ଅନୁପୂର୍ବା କିଛି କହିବା ଆଗରୁ ଶ୍ବେତା ଉଠି ଚାଲି ଆସିଲା ତା” ପାଖକୁ । 
ଶ୍ବେତା ତା” ଆର୍ଟ କଲାସ୍‌ରେ, ତେଣୁ ତା” ସାଙ୍ଗରେ ସେ ସାବଲୀଳ । ନିଜର କୁଞ୍ଚକୁଞ୍ଚିଆ 
ଲମ୍ବା ବାଳକୁ କାନ ସେପାଖକୁ ଠେଲି ଦେଇ ସେ ଗୁପ୍ତ କଥାଟିଏ ପଚାରିବା ଭଳି 
କହିଲା, “ ‘ଅନୁପୂର୍ବା ଆଣ୍ଟି, କ'ଣ ଡ୍ୟାନସ୍‌ କଥା କହୁଛି ରାଜା ? --- ଆମେ ତା'ର 
ଆମେରିକାର ସ୍ତୁଲ୍‌ କଥା ପଚାରୁଥଲୁ | ଆଉ ସେ ' ଆଇ ଲଭ୍‌ ଡ୍ୟାନ୍‌ସ୍‌' , ‘ଆଇ ଲଭ୍‌ 
ଡ୍ୟାନସ୍‌ ' - କ'ଣ କହୁଛି ? 

ଅନୁପୂର୍ବାର ଛାତି ଭିତର ଚମକି ଉଠିଲା । ଡ୍ୟାନସ୍‌ ! ରାଜା ତା' ପୁରୁଣା 
ସ୍କୁଲ୍‌ର ଡ୍ୟାନସ୍‌ କଥା ଗପୁଛି ଏ ନୂଆ ସାଙ୍ଗଙ୍କ ସାଙ୍ଗରେ ! ଏତେ ବଡ ଅପମାନର 
କଥା ଦିନକର ବନ୍ଧୁତ୍ଵରେ ଅନ୍ୟମାନଙ୍କ ସାମ୍ପାରେ କହି ଦେଇ ପାରେ କି କେହି ? 
ଅସମ୍ଭବ ! 

ନରମ ସ୍ଵରରେ ସେ ରାଜାକୁ ପଚାରିଲା, ' ‘ରାଜା, କ'ଣ କହୁଥିଲ ଶ୍ନେତାକୁ ? 

“ ଓ ମିସେସ୍‌ ଅନୁ, ସେମାନେ ମତେ ପଚାରିଲେ - ଆମେରିକାର ସ୍ତୁଲ୍‌ରେ 
ମତେ ସବୁଠାରୁ ବେଶୀ କ'ଣ ଭଲ ଲାଗୁଥଲା । ମୁଁ କହିଲି । ଅଥଚ କେହି କିଛି ବୁଝି 
ପାରୁନାହାନ୍ତି ।।” ଆଗର ନୈରାଶ୍ୟ ତା” କଣ୍ଠରେ । 

' ଆଗର ସ୍ତୁଲ୍‌ରେ କ'ଣ ଭଲ ଲାଗୁଥଲା ତୁମକୁ ?'? ନରମ ଭାବରେ 
ଅନୁପୂର୍ବା ପଚାରିଲା । 

“ “ଆମର ସ୍ୁଲ୍‌ ଗାର୍ଡେନ୍‌ରେ ଗୋଟାଏ ବଡ ପୁଲ୍‌ ଥଲା । ନା, ସ୍ଥିମିଙ୍ଗ ପୁଲ୍‌ 
ନୁହଁ । ଛୋଟ ଛୋଟ ପଥର ବିଛା ହେଇ ତା” ଉପରେ ତିଆରି । ସେଇଠି ବହୁତ 
ଡ଼କ୍ସ୍‌' । ମୁଁ ସେଇ ପୁଲ୍‌ କଡର ବେଞ୍ଚରେ ବସି -- ”' 

ଏବେ ଯାଇ କଥାଟି ବୁଝିଲା ଅନୁପୂର୍ବା । ରାଜା କହିଛି - ‘ଡକ୍ସ୍‌' । ଆଉ 
ତା'ର ସାମାନ୍ୟ ଅନୁନାସିକ ଆମେରିକାନ୍‌ ଆକ୍‌ସେଣ୍ଟ୍‌ରେ ଏ ପିଲାମାନେ ବୁଝିଛନ୍ତି - 
ଡ୍ୟାନସ୍‌” ! 

ହସ ଲାଗିଲା ତାକୁ । କିନ୍ତୁ ସେ ହସିଲା ନାହିଁ । କିଏ ଜାଣେ ହୁଏତ ହସି 
ଦେଲେ ପିଲାମାନେ ଭାବିବେ ସେମାନଙ୍କର ନ ବୁଝି ପାରିବା କଥା ନେଇ ସେ ଅଟା 
କରୁଛି । 

ମୁହଁରେ ସ୍ମିତ ହସଟିଏ ଖେଳାଇ ଶିକ୍ଷୟିତ୍ରୀ ' ସ୍ବରରେ ସେ ପିଲାଙ୍କୁ ବୁଝେଇଲା, 
ରାଜା ଡ୍ୟାନସ୍‌ ' କଥା କହୁନି । କହୁଛି ‘ଡକ୍ସ୍‌'ଙ୍କ କଥା | ଡକ୍ସ୍‌ ମାନେ ବତକ | - 
-- ଆମେରିକାରେ ଗୋଟିଏ ରକମର ବତକ ଦେଖିବାକୁ ମିଳେ । ମାଟିଆ ଶାଗୁଆ 
ହଳଦିଆ ରଙ୍ଗ ମିଶା । ଭାରି ସୁନ୍ଦର ! ରାଜାର ପୁରୁଣା ସ୍ତୁଲ୍‌ରେ ପୋଖରୀଟିଏ ଥୁଲା । 
ସେଇଠି ଘର କରି ରହିଥୂଲେ କେତେଗୁଡିଏ ବତକ । ପୋଖରୀ ପାଖରେ ଥୁବା 
ବୁଦାରେ ଅଣ୍ଡା ଦେଉଥୁୂଲେ । ପୁଣି ସେଥୁରୁ ବାହାରି ଆସୁଥୁଲେ କୁନି କୁନି ବତକ 
ଛୁଆମାନେ । --- ରାଜା ସେଇମାନଙ୍କ କଥା କହୁଛି । 

ଏଥର ରାଜା ମୁହଁକୁ ବୁଲି ଚାହିଁଲା ଅନୁପୂର୍ବା । କହିଲା, “ରାଜା, ତୁମକୁ 
ଇଂରାଜୀ ଧୀରେ ଧୀରେ କହିବାକୁ ହେବ । ରହି ରହି । ନହେଲେ ତୁମର ଆମେରିକାନ୍‌ 
ଆକ୍ସେଣ୍ଢ୍‌ କେହି ବୁଝି ପାରିବେ ନାହିଁ ।” 

ମୁଣ୍ଡ ଟୃଙ୍ଗାରିଲା ରାଜା ଏବଂ ସେଇଭଳି କରିବାକୁ ଲାଗିଲା । 

ଦିନ ଶେଷ ହେବା ବେଳକୁ ଅନୁପୂର୍ବା ଦେଖିଲା ରାଜା ସାଙ୍ଗରେ କଥା କହିବା 
ବେଳେ ଅନ୍ୟ ପିଲାଙ୍କୁ ସାମାନ୍ୟରୁ ଅଧକ ମନଯୋଗୀ ହେବାକୁ ତ ପଡ଼ୁଛି, କିନୁ ପ୍ରଥମ 
ଦିନ ଭଳି ଭାଷାର ଜଡତା ଆଉ ନାହିଁ । 

ବାଃ ବେଶ୍‌ - ତା' କାମ ହେଇଗଲା | ଆଉ ପ୍ରାଚୀର କ୍ଲାସ୍‌ରେ ଆସି ବସିବାର 
ଆବଶ୍ୟକତା ତା'ର ନାହିଁ । 

ଫେରିଯିବା ବେଳେ ହଠାତ କ'ଣ ଯେମିତି ମନେ ପଡିଗଲା ତା'ର । ରାଜାକୁ 
କହିଲା, “କାଲି ମୋ ଆର୍ଟ କ୍ଲାସ୍କୁ ଆସିବ, ରାଜା । ପ୍ରଦର୍ଶନୀରେ ତୁମ ଅଙ୍କା ଚିତ୍ର 
ରଖିବାକୁ ହିଁ ପଡିବ । 

ଆର୍ଟ କସ୍‌ ! କୋଉଠି ? ମୁଁ ତ ଜାଣିନି । 

। “ନୁମକୁ ଶ୍ରେତା ନେଇ ଆସିବ । ଶ୍ବେତା ବି ସେଇ ଆର୍ଟ କ୍ଲାସ୍‌ରେ ।' 
ଓକେ |”? 


ଗୁରୁବାର ଦିନ ଶ୍ବେତା ସାଙ୍ଗରେ ଆର୍ଟ୍‌ ଜ୍ଲାସ୍‌ରେ ଆସି ପହଞ୍ଚିଲା ରାଜା । 

ପୁଣି ଗୋଟାଏ ନୂଆ କ୍ଲାସ୍‌ । ପୁଣି ଦଳେ ନୂଆ ପିଲା । ରାଜା ମୁହୃୁତ୍ତେ 
ସମସ୍ତଙ୍କୁ ଲକ୍ଷ୍ଯ କଲା । ତା'ପରେ ନିଜର ନିରବତାର ଖୋଳପା ଭିତରେ ପଶିଗଲା 
ସେ । ଆଗ ଭଳି । 

ଏଠିକା ପରିବେଶ କ୍ଲାସ୍ର ପରିବେଶଠୁ ଭିନ୍ନ । କାରଣ ଏଠି ସବୁ ବୟସର 
ସବୁ ଶ୍ରେଣୀର ପିଲ। । ରାଜା ମନ ଭିତରେ ଅସ୍ଵସ୍ତି । 

ରାଜାର ଏ ଅସ୍ଵସ୍ତି ଭାବକୁ ଦୂର କରିବା ପାଇଁ ଅନୁପୂର୍ବାକୁ ପରିଶ୍ରମ କରିବାକୁ 
ପଡିଲାନି, ତା'ର ଏଇ କାମଟା କରି ଦେଲା ଶ୍ନେତା । ସବୁବେଳେ ବକ୍୍‌ ବକ୍‌ କରୁଥୁବା, 
କାରଣ ଅକାରଣରେ ହସି ହସି ଗଡୁଥୂବା ଶ୍ରେତା । ସବୁଦିନ କ୍ଲାସ୍‌ରେ ଶ୍ବେତାର କାମ 
ଦେଖି ଅନୁପୂର୍ବାକୁ ମିଛ ରାଗ ଦେଖାଇବାକୁ ହୁଏ । କୋଉ ଦିନ ନିଜ ଅଙ୍କା ଛାଡି ସେ 
ସାନ ପିଲାଙ୍କର ଡ୍ରଇଙ୍ଗ୍‌ ସଜାଡି ଦେବାକୁ ବସେ ତ କୋଉ ଦିନ ସେ ଆଉ କାହାର 
ରିବନ୍୍‌ରେ ଭଳିକି ଭଳି ଫ୍ଲ ପକାଇବାର ଚେଷ୍ଟା କରେ । ଅଙ୍କା ବଙ୍କା ଆଚୁଠି ନେଇ 
ଏଇ ସବୁ କାମ କରିବା ବେଳେ ତା'ର ବେଶ୍‌ କିଛି ସମୟ ଚାଲିଯାଏ । ଏଣେ ନିଜ 
ଅଙ୍କା ଶେଷ ହୋଇ ପାରେ ନାହିଁ । 

ଆଜି ଶ୍ନେତାକୁ ନୂଆ ଜିନିଷଟିଏ ମିଳିଯାଇଛି - ରାଜା । ରାଜାକୁ ହସେଇ, 
ଉସ୍୍‌କେଇ ଶେଷରେ ସହଜ କରିଦେଲା ଶ୍ବେତା । ଅନ୍ୟଦିନ ଆର୍ଟ କ୍ଲାସ୍‌ରେ ଶ୍ରେତାର 
ଅମନଯୋଗିତା ନେଇ ଅନୁପୂର୍ବା ମନେ ମନେ ବିରକ୍ତ ହୁଏ, କିନୁ ଆଜି ଖୁସୀ ନ ହେଇ 
ରହିପାରିଲା ନାହିଁ । 

ଆର୍ଟ କ୍ଲାସ୍‌ ଚାଲିଲା ନିୟମିତ ଭାବରେ ! ରାଜା ଆସିବାର ଦୁଇ ଅଢେଇ 
ସପ୍ତାହ ହେଇଗଲାଣି । ଏବେ ସେ ଆଶାଜ୍ୟୋତିର ବାକୀ ପିଲାଙ୍କ ଭିତରୁ ଜଣେ । 
ତଥାପି କଥା କହୁ କହୁ ମଝିରେ ମଝିରେ ତା” ପାଟିରୁ ଖସି ପଡେ ଆମେରିକାନ୍‌ 

ଉଚ୍ଚାରଣ । ତା” ନେଇ କ୍ଲାସ୍‌ରେ କିଛି ହସାହସି ବି ଚାଲେ । କିନ୍ତୁ ରାଜା ଖାତିର 
କରେନି । ଏହା ଭିତରେ ସେ ବୃଝି ଯାଇଛି ଯେ ଏସବୁ ଥଙଟ୍ଟାମଜା, ହସାହସି କେବଳ 
ନିଚ୍କକ ଭଲ ପାଇବାର ପ୍ରତିରୂପ - ବ୍ୟଙ୍ଗ ନୁହଁ । 

ମାର ଆରମ୍ଭ ହେଇଛି ଏଇ ମାତ୍ର । ଆଉ କେବଳ ପାଞ୍ଚ ସପ୍ତାହ କଥା । 
ତା'ପରେ ଆର୍ଟ ଏକ୍‌ ଜିବିସନ୍‌ । ଶୋଭା ମିସେସ୍‌ ମାଥୁର୍‌ଙ୍କ ସାଙ୍ଗରେ କଥାବାର୍ରା କରି 
ଦିନ ସ୍ଥିର କରିନେଇଛି । ଏପ୍ରିଲ୍‌ ଆଠ, ନଅ, ଦଶ । କର୍ଣ୍ଣାଟକ ଚିତ୍ରକଳା ପରିଷଦରୁ 
ଅନୁମତି ବି ମିଳିଯାଇଛି ବିନା ପାରିଶ୍ରମିକରେ ସେମାନଙ୍କ ବଡ ହଲ୍‌ରେ ପ୍ରଦର୍ଶନୀ 
କରିବାକୁ । ଏବେ ସବୁ ନିର୍ଭର କରୁଛି ଅନୁପୂର୍ବା ଉପରେ । 

ଏତେ ବଡ ଦାୟିତ୍ବ । ସମସ୍ତଙ୍କର କେତେ ଭରସା । ଅନୁପୂର୍ବା ସବୁ ସମ୍ଭାଳି 
ପାରିବ ତ ଏହାରି ଭିତରେ ? 

ଆଃ --- ଦେଖ ତ ଅନୁପୂର୍ବା ଆଣ୍ଡି, ରାଜା ମୋ ବାଳ ଟାଣୁଛି ।” ' ଅନୁପୂର୍ବା 
ଅନ୍ୟମନସ୍କ ହେଇ ଯାଇଥଲା ଟିକିଏ, ଶ୍ରେତାର ପାଟିରେ ସମ୍ବିତ ଫେରି ପାଇଲା । 

“ଏଇ ଏଇ ରାଜା, କ'ଣ ହେଉଛି ?”? ଅନୁପୂର୍ବା ଅବାକ୍‌ । ରାଜା ସହଜ 
ହେଇଯାଇଛି ସତ, କିନୁ କ୍ଲାସ୍‌ରେ ବଦମାସୀ କରିବାର ତ କେବେ ଦେଖିନି ତାକୁ । 
ଶ୍ବେତା ସାଙ୍ଗରେ ପଡି ଭଲ ଜିନିଷ ସହିତ ମନ୍ଦ ବି ଶିଖି ଗଲାଣି ସେ ! 

“ନା, ଆଣ୍ଟି, କିଛି ନାହିଁ,” ? ଶ୍ନେତାର ବାଳ ଛାଡି ଦେଇ ଚୁପ୍‌ କରି ବସିଗଲା 
ରାଜା | ମୁହଁ ଲାଲ । ପ୍ରଥମେ ପ୍ରଥମେ ଆଣ୍ଟି? ଡାକିବାକୁ ରାଜାର କେତେ ଇତସ୍ତତଃତା 
ଥୁଲା ! ଆମେରିକାର ସ୍ତୁଲୁମାନଙ୍କ ଅନୁକରଣରେ ମିଷ୍ଟର୍‌ ଅମୁକ, ମିସେସ୍‌ ସମୁକ 
ଡାକୁଥଲା ସମସ୍ତଙ୍କୁ । ଏବେ ଅନ୍ୟପିଲାଙ୍କ ଦେଖା ଦେଖି ସେ ବି ଶିଖିଗଲାଣି । 

“କରିଛି ନାହିଁ ମାନେ ?” ଅନୁପୂର୍ବା ଗମ୍ଭୀର ହେବାକୁ ଚେଷ୍ଟା କଲ୍ଲା, “ମୁଁ 
ନିଜେ ଦେଖିଛି ତୁମେ ଶ୍ବେତାର ବାଳ ଧରି ଟାଣୁ ଥୂଲ ।” 

କିଛି କହିଲା ନାହିଁ ରାଜା । ମୁହଁ ପୋତି ବସି ରହିଲା । ଶ୍ବେତା ଓଠରେ 
ବିଜୟିନୀର ହସ । 

ମଝିରେ କଥା କହିଲା ଶ୍ରୀନିବାସ । ' ‘ରାଜାର କିଛି ଦୋଷ ନାହିଁ, ଅନୁପୂର୍ବ 
ଆଣ୍ଟି ।ଶ୍ରେତା ରାଜାକୁ ଆଙ୍କିବାକୁ ଦେଉନି । ତା' କାଗଜ ଉପରେ ନିଜ ବାଳତକ 
ବିଛେଇ ଦେଉଛି ।”' 

ବଡ କଷ୍ଟରେ ହସ ଚାପିବାକୁ ଚେଷ୍ଟା କଲା ଅନୁପୂର୍ବା । ମିଛ ଗାମ୍ଭୀଯ୍ୟରେ 

ଶ୍ନେତାକୁ କହିଲା, “ମୁଁ ତୁମକୁ ପନିଶ୍ମେଣ୍ଟ୍‌ ଦେବି, ଶ୍ବେତା | କ୍‌ାସ୍‌ରେ ଅନ୍ୟମାନଙ୍କୁ 
ଡିଷ୍ଟର୍ବ କରିବା ବଡ ଖରାପ ଗୁଣ । 

“ପ୍ଲିଜ୍‌, ଅନୁପୂର୍ବା ଆଣି, ?? ହଠାତ୍‌ ରାଜା ବ୍ୟସ୍ତ ହେଇ କହି ଉଠିଲା, “ ' ଇଟ୍ସ୍‌ 
ଓକେ । ଶ୍ବେତା ଜାଣି ଜାଣି କରିନି ।” 

“ହଁ । ? ଅନୁପୂର୍ବା ସିଧାଭାବରେ ଶ୍ନେତାକୁ ଚାହିଁଲା | ଏଥର ରାଜା କହିଲାରୁ 
ଛାଡିଦେଲି । ହେଲେ ଆଉ ଥରେ ଦେଖିଲେ, ତୁମକୁ ନିଜ କ୍ାସ୍କୁ ଫେରିଯିବାକୁ ହେବ । 
ନୋ ଆର୍ଟ କ୍ଲାସ୍‌ । ମନେ ରହେ ଯେମିତି ।” 

ଆର୍ଟ କ୍ଲାସ୍ରୁ ବାହାରି ଯିବାର ଭୟରେ ହେଉ ବା ରାଜାର ଭଦ୍ରାମିରେ ଅଭିଭୂତ 
ହେଇ ହେଉ , ଶ୍ନେତା ଆଉ କ୍ାସ୍‌ରେ କିଛି ଗଣ୍ଡଗୋଳ କରିଲା ନାହିଁ । ମୁଣ୍ଡ ତଳକୁ 
ପୋତି ନିଜ ବଙ୍କା ଆଚୁଠିରେ ପେନ୍‌ସିଲ୍‌ ଧରି ଆଙ୍କିବାକୁ ଲାଗିଲା । 

ଚାପି ରଖିଥୁ୍‌ବା ହସ ଟିକିଏ ଖେଳିଗଲା ଅନୁପୂର୍ବା ଓଠରେ ! କି ଝିଅ ଏ 
ଶ୍ବେତା ! 

ଶ୍ରେତାକୁ ଦେଖିବା କ୍ଷଣି ଜଣେ ନ ଜାଣିବା ଲୋକ ବି କହି ଦେବ ଯେ ତା'ର 
କୌଣସି ବିରାଟ ଶାରୀରିକ ବା ମାନସିକ ରୋଗ ଅଛି । ପତଳା ନହନହକା ଚେହେରା | 
ତା” ତୁଳନାରେ ହାତ ଓ ଗୋଡ ଆହୁରି ସରୁ । ସବୁ ଆଇ୍ୁଠି ବଙ୍କା । ଗୋଡର । 
ହାତର । ଲମ୍ବାଳିଆ ମୁହଁ । ଚେପେଟା ନାକ । ଗୋଲ ଗୋଲ ଆଖି । ସବୁ ମିଶାମିଶି 
କରି ଦେଖିଲେ ଶ୍ରେତାର ଚେହେରାଟି ଆଦୌ ଆକର୍ଷଣୀୟ ନୁହଁ । ହେଲେ କି ସୁନ୍ଦର 
ଝିଅଟିର ବାଳ । କୁଞ୍ଚକୁଞ୍ଚିଆ ବାଳ ପିଠିରେ ଢେଉ ଖେଳାଉଥାଏ ସବୁବେଳେ । ଶ୍ଵେତାର 
ମା” ମଝିରେ ମଝିରେ ଜବରଦସ୍ତି ବେଣୀ କରି ଝିଅକୁ ସ୍ତ୍ୁଲ୍‌କୁ ପଠେଇ ଦିଅନ୍ତି । କିର୍ତୁ 
ସ୍ତୁଲ୍‌ରେ ଆସି ପହଞ୍ଚିବା ପରେ ବଙ୍କା ଆଙ୍ଗୁଠିରେ ରିବନ୍‌ କାଢି ଫୋପାଡି ଦିଏ ସେ । 
ବେଣୀ ଖୋଲିଦିଏ । ପିଠିରେ ଖେଳାଇ ଦିଏ ବାଳ ସବୁଦିନ ଭଳି । 

ଅନୁପୂର୍ବା ଶ୍ରେତାର କ୍ଲାସ୍‌ ଟିଚର୍‌ ପ୍ରାଚୀଠୁ ଶୁଣିଛି ଏକଥା । 

କ୍ଲାସ୍‌ ସରିଲା । ସବୁ ପିଲାମାନେ ବାହାରିଗଲେ ହୋ ହଲ୍ଲା କରି । ଶ୍ବେତା ବି । 
ନିଜ ଅଜାଣତରେ ଅନୁପୂର୍ବା ତାକୁ ଇ ପଛରୁ ଲକ୍ଷ୍ୟ କରୁଥିଲା | ଆଜି ସାଲ୍‌ୱାର୍‌ କମିକ୍‌ 
ପିନ୍ଧି ଆସିଛି ଶ୍ବେତା । ଲମ୍ବା ନୀଳ ଓଡଣିରେ ହାତ ଘୋଡେଇ ହୋଇ ଯାଇଛି । 
ସାଲ୍‌ୱାର୍‌ ପାଦ ପଯ୍ୟନ୍ତ । ହାତ, ଗୋଡର ଅସାଦୂଶ୍ୟ ଆଖିରେ ପଡ଼ୁନାହିଁ । ଯାହା 
ଆଖିରେ ପଡ଼ୁଛି, ତା' ହେଉଛି ତା'ର ଅଣ୍ଟା ପଯ୍ୟନ୍ତ ଲମ୍ବିଥିବା ବାଳ । 

ସବୁ ଥର ପରି ସେଇ ଏକା କଥା ଅନୁପୂର୍ବାର ମନକୁ ଆସିଲା - କି ସୁନ୍ଦର 
ବାଜ ! ଠିକ୍‌ କୋଉ ଦାମିକା ଶାମ୍ଚୁର ମଢେଲିଙ୍ଗ କରୁଥୁବା ଝିଅଟିଏର ବାଳ ଭଳି । 
ଅଥଚ କୌଣସି ଦିନ ମଡେଲ୍‌ ହେଇପାରିବନି ଶ୍ବେତା । 

ଚାଲି ଯାଉ ଯୀଉ ଶ୍ବେତା ବୋଧହୁଏ ନିଜ ଉପରେ ଅନୁପୂର୍ବାର ଦୃଷ୍ଟି ଅନୁଭବ 
କଲା । ହଠାତଵ ପଛକୁ ମୁହଁ ଘୂରାଇ ତାଂ ମୁହଁକୁ ଚାହିଁ ଫିକ୍‌ କରି ହସି ଦେଲା । ସେ 
ହସରେ ନିଷ୍ଠାପତା ଅଛି, ସୌନ୍ଦଯ୍ୟ ଅଛି, କିରୁ କେତେ ଢଣ ବା ସେ ନିଷ୍ପାପତା ବା 
ସୌନ୍ଦଯ୍ୟକୁ ପଢି ପାରିବେ ! 

ହଠାତ୍ଵ କଥାଟିଏ ମନକୁ ଆସିଲା ତା'ର ¦! କ'ଣ ଏଇ ‘ଶ୍ବେତା'ମାନଙ୍କର 
ଭବିଷ୍ୟତ ? 

ଆଜି ନୁହଁ, ଆଗରୁ ବହୁତ ଥର ତା” ମନକୁ ଏଇ କଥାଟି ଆସିଛି । 

ବେଳେ ବେଳେ ରବିବାର ଅପରାହ୍ନରେ ସ୍ଵାମୀ ସାଙ୍ଗରେ ବସି ଚାହା ପିଉ 
ପିଉ ଏଇ କଥା ଉଠାଏ ସେ । “ତୁମେ କୁହ, ଅମୃତ, କ'ଣ ଏମାନଙ୍କର ଭବିଷ୍ୟତ ? 
ଏବେ ମା' ଅଛନ୍ତି, ବାପା ଅଛନ୍ତି । ନହେଲେ ହୁଏତ ଜେଜେମା”, ଜେଢେବାପା, ଅଜା, 
ଆଇ ଅଛି । ହେଲେ ଦିନ ଆସିବ,ଏମାନେ ଆଉ କେହି ରହିବେ ନାହିଁ। ଯଦି ସେତେ 
ଦିନ ଏଇ ପିଲାମାନେ ବଞ୍ଚି ରହନ୍ତି, ତା'ହେଲେ ସେମାନେ ଚଳିବେ କେମିତି ? କିଏ 
ବୁଝିବ ସେମାନଙ୍କର ଖବର ? 

ଅମୃତ ପାଖରେ ଏ ପ୍ରଶ୍ନର ଉତ୍ତର ନାହିଁ । ଏକଥା ଜାଣି ମଧ୍ଯ ଅନୁପୂର୍ବା ଏଇ 
ପ୍ରଶ୍ନ କରେ । 

କେବଳ ଅମୃତ ନୁହଁ, ଆଶାଜ୍ୟୋତିର କେଇ ଜଣଙ୍କୁ ବି ସେ ଏଇ ଏକା କଥା 
ପଚାରେ । 

ଶୋଭା ଆକାଶକୁ ଆକ୍ୁୁଠି ଦେଖାଏ । ଭାବାବେଗରେ କହେ, “ 'ଆମେ କିଏ 
ରେ ପୂର୍ବା । ଯିଏ ଏମାନଙ୍କୁ ଏ ପୃଥିବୀକୁ ଆଣିଛନ୍ତି ସେଇ ସୃଷ୍ଟିକର୍ା। ବୁଝିବେନି 
ସେମାନଙ୍କ କଥା ।' 

ବାଣୀ ବଡ ପ୍ରାକ୍୍‌ଟିକାଲ୍‌ । ସେ ଶୁଖିଲା ଭାବରେ କହେ, ' ଏମାନଙ୍କ ଲାଇଫ୍ବ 
ସାନ୍‌ ଛୋଟ, ଅନୁପୂର୍ବା । ଅଧ୍କାଂଶ ବେଶୀ ଦିନ ରହିବେନି ପୃଥ୍ବୀରେ । ସେଇ ଭଲ | 
--- ଡ଼ା'ଛଡା ଆମେ ଏମାନଙ୍କର ଭବିଷ୍ୟତ ନେଇ ଏତେ ଭାଵିବାର କିଛି ମାନେ 
ହୁଏନି । ଏମାନଙ୍କର ବର୍ଭମାନଟା କ'ଣ ସତେ ବେଶୀ ବଡ ସୁଖର ? ଯେଉଁମାନେ 

ଏବେ ବହୁତ ଯନୁ ପାଉଛନ୍ତି, ସେଇମାନଙ୍କ କଥା ବି ଧରା ଯାଉ । ସେମାନଙ୍କର ପ୍ରତିଟି 
ମୁହୁର୍ର ଯେ ଯନ୍ତ୍ରଣାମୟ ! କିଏ ଶାରୀରିକ ଯନ୍ତ୍ରଣା ଭୋଗେ ତ କିଏ ମାନସିକ ଯନ୍ତ୍ରଣା !” 

ମିଛ ନୁହଁ, ତଥାପି ମନ ବୁଟେନି । 

ରଞ୍ଚନା ସାଙ୍ଗରେ ଦିନେ ଗାଡିରେ ଘରକୁ ଫେରୁ ଫେରୁ ଏଇ କଥା ଉଠେଇଥିଲା 
ଅନୁପୂର୍ବା । ରଞ୍ଜନା କିଛି ସମୟ ଚୁପ୍‌ ରହି କହିଥୁଲା, ‹ ‘ଭବିଷ୍ୟତ ! କାହା ଭବିଷ୍ୟତ 
କିଏ ଜାଣିଛି, କୁହ ? --- ତଥାପି ନିହାତି ଯେ ଅନ୍ଧକାରମୟ, ତା” ତ କହି ହେବନି । 
ଏଇତ, ଆମ ରାଧୂକା ¦ ନୁର୍‌ । ଏମାନେ ତ ଚଳେଇ ଯାଉଛନ୍ତି ।” 

“ କରିନ୍ଧ ଏମାନେ ତ ରହିଛନ୍ତି ସେଇ ଚିହ୍ନା ପୃଥବୀର ପରିଧ୍ୂବରେ । ଏ ଛୋଟ 
ପୃଥିବୀ ବାହାରେ ଯେ ଆଉ ଏକ ବିଶାଳ ପୃଥିବୀ ରହିଛି ! 

ହଁ ରହିଛି | ସେଠି ବି ଧୀରେ ଧୀରେ ପାଦ ରଖିଲେଣି କେଇ ଜଣ ! ଆମରି 
ସ୍କୁଲ୍‌ର କେଇ ଜଣ । ରାଘବ ଗ୍ରାଫିକ୍‌ ଡିଜାଇନର୍‌ ହେଇଛି ! ଶର୍ବରୀ ରିସେପ୍‌ସନିଷ୍୍‌ 
ହେଇଛି ଗୋଟିଏ ଅଫିସ୍‌ରେ । ଜୟିତା କଷ୍ଟମର୍‌ ରିଲେସନ୍୍‌ସ୍‌ କାମ କରୁଛି ଗୋଟିଏ 
କମ୍ପାନୀରେ --”” 

ରଞ୍ଜନା ଆହୁରି କେତେ ଜଣଙ୍କ ନାଁ ହୁଏତ କହି ଥାଆନ୍ତା, କିରୁ ତାକୁ ବନ୍ଦ 
କରେଇ ଦେଇଥିଲା ଅନୁପୂର୍ବା । କହଥ୍ଠିଲା, “ଆଉ ତାଙ୍କର ବ୍ୟକ୍ତିଗତ ଜୀବନ ? 
ଏମାନେ କଣ କେବେ ହେଲେ ସାଥୀଟିଏ ଖୋଜି ପାଇବେ ନିଜ ପାଇଁ ? ଅଥଚ ତୁମେ 
ନିଜେ ହିଁ ମତେ କହିଛ ଯେ ଏମାନଙ୍କର ଇଚ୍ଛା, ଅନିଚ୍ଛା ସବୁ ସାଧାରଣ ପିଲାଟିଏର 
ଭଳି । ' 

ରଞ୍ଜନା ସିଧା ହେଇ ଚାହିଁଲା ଅନୁପୂର୍ବା ମୁହଁକୁ । ଡ୍ରାଇଭର୍‌ ନ ଶୁଣି ପାରିବା 
ଭଳି ଚାପା ସ୍ଵରରେ କହିଲା,  'ତୁମକୁ ଆଜି ଗୋଟିଏ କଥା କହିବି, ଅନୁପୂର୍ବା । --- 
ଏଇ ଯେଉଁ ତୁମେ କହିଲ - ସ୍ପାଷ୍ଟିକ୍‌ ପିଲାଙ୍କର ଇଚ୍ଛା ଅନିଚ୍ଛା, ଆଗ୍ରହ ଅନାଗ୍ରହ - ସବୁ 
ସାଧାରଣ ପିଲାମାନଙ୍କ ଭଳି - ଏକଥା ଏକଦମ୍‌ ସତ | କ୍ଷୁଧା, ତୃଷ୍ଣା ଭୟ - ଏ ସବୁ 
ତ ରହିଛି । ଆଉ ବି ରହିଛି କାମ । 

‘ମାନେ ??”? 

“ ସେକ୍ସୁଆଲ୍‌ ଡିଜାୟାର୍‌ । ଏମାନଙ୍କର ମନଗୁଡିକ ଯେ ସୁସ୍ଥ । କେମିତି 
ଶାରୀରିକ ସଙ୍ଗ କାମନା ରହିବନି, କୁହ ? ହେଲେ ଏମାନେ ---”' ବାଶ୍ରୁଦ୍ଧ ହେଇଗଲା 
ରଞ୍ଜନା ! 

ଅନୁପୂର୍ବାର ଆଖି ଦିଓଟି ମଧ୍ଯ ଭିଜା ଭିଜା । 

““ଢରାଣ, ଏମାନଙ୍କୁ ବି ସେକ୍ସ୍‌ ଏଜୁକେସନ୍‌ ଦେବାକୁ ହୁଏ । ଅନ୍ୟାନ୍ୟ ସ୍ତଲ୍‌ରେ 
ଦିଆ ଯାଉଥବା ବିଷୟରୁ ଏ ବିଷୟ କିଞ୍ଚିତଵ ଭିନ୍ନ । --- ଏଠି ପିଲାଙ୍କ ଶିଖା ଯାଏ ଯେ 
ନିଜକୁ ନିଜେ ସୁଖ ଦେବାରେ ପାପ ନାହିଁ । ଦୋଷ ନାହିଁ ---- ' ? ଚୁପ୍‌ ହେଇ ଯାଇଥଲା 
ରଞ୍ଜନା ସେଦିନ । 

ଅନୁପୂର୍ବା ବି 

ଆଜି କାହିଁକି ଯେ ସେଦିନର କଥାଟା ମନେ ପଡିଗଲା ! 

ନିଜକୁ ତାଗିଦା କଲା ଅନୁପୂର୍ବା - ଏଇ ଉଠ୍‌ , ଯିବୁନି କି ? କାଲି ପରା 
ସୁଧା ଆଉ ଅରୁଣ ଆସି ପହଞ୍ଚିବେ ଆମେରିକାରୁ ! 

ପର୍ସ ସଜାଡି ଉଠି ଠିଆ ହେଲା ସେ । କେତେ ବର୍ଷ ପରେ ଦେଖା ହେବ ସୁଧା 
ଆଉ ଅରୁଣଙ୍କ ସାଙ୍ଗରେ ! ଆମେରିକାରେ କେବଳ ପଡୋଶୀ ନ ଥଲେ ସେମାନେ, 
ଥୁଲେ ସହୃଦୟ ସାଥୀ । ପୁଅକୁ ଦିଲ୍ଲୀରେ ବାପା, ମା'ଙ୍କ ପାଖରେ ଛାଡି ଛୁଟି କଟାଇବାକୁ 
ଯାଉଛନ୍ତି କେରଳ । ବାଟରେ ଦୁଇ ଦିନ ବାଙ୍ଗାଲୋର୍‌ରେ । ଶୁକ୍ର ଶନି ଦୁଇ ଦିନ ଏଠି 
ରହି ରବିବାର ସକାଳୁ ସେମାନେ ଚାଲିଯିବେ ଫ୍ଲାଇଟ୍‌ରେ । ସେମାନଙ୍କ ପାଇଁ ତ 
ଆଜିଠୁ କିଛି ଆୟୋଜନ କରି ରଖିବାକୁ ହେବ । ନହେଲେ ଗପସପ ଆଉ ଜମା କରି 
ହେବନି । 

ଖୁବ୍‌ ଭଲରେ କଟିଗଲା ଉଇକ୍‌ ଏଣ୍ଡ୍‌ । ସୋମବାର ଦିନ ଅଶାଜ୍ୟୋତିରେ 
ପହଞ୍ଚିବା ବେଳକୁ ଅନୁପୂର୍ବାର ମନ ଖୁବ୍‌ ପ୍ରଫୁଲ୍ଲ ଥୁଲା । ସେଥିପାଇଁ ବୋଧହୁଏ ସବୁଦିନ 
ଅପେକ୍ଷା ଅଧଵକ କଥା ସେ କହୁଥଲା । ପ୍ରାୟ ଡେଇଁ ଡେଇଁ ଯାଉଥଲା ଜଣ ଜଣଙ୍କ 
ପାଖକୁ । ନଇଁ ପଡି ସେମାନଙ୍କର ଅଙ୍କା ଦେଖୁଥିଲା | ରଙ୍ଗ କରା ଦେଖୁଥୁଲା । 

ଶ୍ବେଡାର ଚୌକି ପାଖକୁ ଆସି ଅନୁପୂର୍ବା ଟିକ୍ଲିଏ ଆଶ୍ଚଯ୍ୟ ହେଲା । 

ଅନବରତ କଥା କହୁଥ୍‌ବା ଶ୍ବେତା ଯେ ଆଜି ଏକଦମ୍‌ ଚୁପ୍‌ । ଦେହ ଭଲ 
ନାହିଁ ? ହେଇପାରେ । ସାମାନ୍ୟ ମୋଟା କନାର ସ୍ା୍୍ରଟିଏ ବାନ୍ଧିଛି ମୁଣ୍ଡରେ । ଅଣ୍ଡା 
ଧରି ଆଇ ପାରେ । ଏଇ ସମୟରେ ଏଠି ଥଣ୍ଡା ଜର ତ ନିହାତି ସାଧାରଣ ଘଟଣା । 

ଶ୍ଵେତାର ଡାହାଣ ପାଖରେ ବସିଥୁବା ପ୍ରଭା ତାକୁ କ'ଣ ପଚାରି ଚାଲିଛି । 
ଶ୍ଵେତା ନିରୁତ୍ତର । ତା' ବା ପଟେ ବସିଥୂବା ରାଜା ବି ଅନୁଜ ସ୍ଵରରେ କ'ଣ ପଚାରିଲା । 
ତା” ଆଖିରେ ସାମାନ୍ୟ ଚିନ୍ତାର ଝଲକ । ତଥାପି ଶ୍ବେତା ଉତ୍ତର ଦେଲାନି । 

“କଂ ଣ ହେଇଛି ରେ ଶ୍ବେତା ?'? ହଠାତ୍‌ ବିରକ୍ତି ମିଶା ସ୍ଵରରେ ପ୍ରଭା କହି 
ଉଠିଲା ଜୋର୍‌ରେ । ““ସେତେବେଳଠୁ ପଚାରି ଚାଲିଛି, କଥା ନାହିଁ ।” ? 

ଏଥର ମୁହଁ ଖୋଲିଲା ଶ୍ବେତା । “ମୋର ଇଚ୍ଛା ନାହିଁ କାହା ସାଙ୍ଗରେ କଥା 
କହିବାକୁ । 

“କାହିଁକି ??? ଦଶ ବର୍ଷର ପ୍ରଭା ନଛୋଡବନ୍ଧା ! 

“ଓହୋ, କହିଲି ତ ଇଛ୍ଛା ନାହିଁ ।” 

“ ହଉ କଥା ନ କହିଲେ ନାହିଁ, ଆ, ମୁଁ ତୋ ବାଳରେ ବେଣୀ କରି ଦେବି ।” 
ଶ୍ବେତା କିଛି କହିବା ଆଗରୁ ପ୍ରଭା ତା ମୁଣ୍ଡରେ ବନ୍ଧା କଳା ସ୍ତାର୍ଫ୍ରଟିକୁ ଟାଣି ଦେଲା । 
ଏବଂ ପର ମୁହୁର୍ଭରେ କେବଳ ସେ ନୁହଁ, କାାସ୍ଟା ଯାକ ସମସ୍ତେ ପଥର ହେଇଗଲେ । 

ଅନୁପୂର୍ବା ବି । 

ଶ୍ବେତା ମୁଣ୍ଡରେ ତା'ର କୁଞ୍ଚକୁଞ୍ଚିଆ କଳା ବାଳ ଆଉ ନ ଥୁଲା । କାନଠାରୁ 
ଛୋଟ, ତଥାକଥୁତ ‘ବୟ୍‌ କଟ୍‌'ରେ କଟା ବାଳ । ତା’ ବି ସୁନ୍ଦର ଭାବରେ କଟା ନୁହଁ । 
ମୂଷା ଖାଇ ଯାଇ ଥୁବା ପରି କେବଳ ପୁଳା ପୁଳା ବାଳ ମୁଣ୍ଡରେ । 

ହଠାତ ଭୋ ଭୋ କରି କାନ୍ଦି ଉଠିଲା ଶ୍ବେତା । ଅନୁପୂର୍ବା କିଛି କହିବା 
ଆଗରୁ, କିଛି କରିବା ଆଗରୁ ନିଜ ଚୌକି ଠେଲି ଶ୍ବେତା ପାଖକୁ ଚାଲି ଆସିଲା ରାଜା । 
ଶ୍ବେତା ମୁଣ୍ଡରେ କଳା ସ୍କାଫ୍ବଟିକୁ ବଡ ଯନ୍ମରେ ବାନ୍ଧି ଦେଉ ଦେଉ ସେ କହି ଚାଲିଥୁଲା, 
“ 'ଇଟସ୍‌ ଓକେ । ଇଟ୍ସ୍‌ ଯଷ୍ଟ୍‌ ୟୋର୍‌ ହେଆର୍‌ ! ଇଟ୍‌ ଉଇଲ୍‌ ଗ୍ରୋ ସୁନ୍‌ । ନଥୁଙ୍ଗ ଟୁ 
ରି । କାନ୍ଦନି, ଶ୍ରେତା । ଛଅ ମାସରେ ତୁମ ବାଳ ବଢି ଠିକ୍‌ ଆଗ ଭଳି ହେଇ ଯିବ । 

“ସତରେ ହେଇ ଯିବ ନା, ରାଜା ?” କାନ୍ଦୁ କାନ୍ଦୁ ଶ୍ବେତା ପଚାରିଲା । 

' ‘ହେଇ ଯିବ । ଦେଖିବ, ହେଇ ଯିବ | ଆଇ ପ୍ରମିଶ୍‌ ୟୁ ।” 

“କାହିଁକି ମାମା ମୋ ଉପରେ ରାଗି ଗଲେ, ରାଜା ? ମୁଁ ୍ତ କିଛି କରିନି । 
ସାନ ଭାଇ ଶୋଇଥୁଲା । ମୁଁ ଖେଳିବା ପାଇଁ ତା” ମୁହଁ ଉପରେ ବାଳ ତକ ପକେଇ 
ଦେଲି । ସେ ଡରିଗଲା ।! ଆଉ ଚିଜ଼୍ାର କରି କାନ୍ଦିଲା । ହେଲେ ମୁଁ ତ ତାକୁ ଡରେଇବାକୁ 
ତା ମୁହଁ ଉପରେ ବାଳ ପକେଇନି । କାହିଁକି ମାମା ରାଗିଗଲେ ?” 

ରାଜା ଶ୍ରେତାର ମାଙ୍କୁ ଜାଣେନି କି ସାନ ଭାଇକୁ ଜାଣେନି । ତଥାପି ତା’ 
ହାତ ଆଉଁଶୁ ଆଉଁଶୁ କହି ପକେଇଲା, “ତୁମ ମାମା ଜମା ରାଗି ନାହାନ୍ତି, ଖାଲି 
ଡରିଗଲେ । --- ଆଳ୍ଛା କୁହ, ତୁମ ମୁଣ୍ଡରେ ସ୍କାର୍ଫ କିଏ ବାନ୍ଧି ଦେଲା ?”? 

ମାମା ।” 

“ “ଦେଖିଲ ତ ? ସେ ଯଦି ସତରେ ରାଗିଥାଆନେ, ତାହେଲେ କଂଣ ତୁମ 
ମୁଣ୍ଡରେ ସ୍କାଫ ବାନ୍ଧି ଦେଇଥାଆନ୍ତେ ? ସେ ବି ଡରିଗଲେ । ସେଇଥୁପାଇଁ ପ୍ରଥମେ 
ବାଳ କାଟି ଦେଲେ । କିନ୍ତୁ ସେ ତ ତୁମକୁ ବହୁତ ଭଲ ପାଆନ୍ତି । ସେଥୁପାଇଁ ତାଙ୍କୁ 
ଖରାପ ଲାଗିଲା । ଆଉ ସେ ମୁଣ୍ଡରେ ସ୍କାର୍ଫ ବାନ୍ଧି ଦେଲେ । 

ଅକାଟ୍ୟ ଯୁକ୍ତି । ଏତେବେଳେ ଯାଇ ଶ୍ବନେତାର କାନ୍ଦ ବନ୍ଦ ହେଲା ! 

ମାମା ରାଗି ନାହାନ୍ତି ତାହେଲେ ? 

“ନା, ନଟ୍‌ ଆଟ୍‌ ଅଲ୍‌ । 

“ମୋ ବାଳ ବି ଶୀଘ୍ର ବଢି ଯିବ, ନା ? 

“ଖୁବ୍‌ ଶୀଘ୍ର ।” 

ଫିକ୍‌ କରି ହସି ଦେଲା ଶ୍ଵେତା । 

ରାଜା ଚାଲିଗଲା ନିଜ ସ୍ଥାନକୁ । 

ଏପଯୀ୍ୟନ୍ତ କାକୁସ୍ଥ ଭାବରେ ସବୁ ଦେଖୁଥୁବା ଶୁଣୁଥବା ପ୍ରଭା ଶ୍ନେତାର ହାତ 
ଧରି ପକେଇଲା । ଆଖି ଛଳ ଛଳ । କହିଲା, “ସରି, ଶ୍ନେତା !” 

“ଇଟ୍‌ସ୍‌ ଓକେ ।” ? ଶ୍ଧେତା ହେଇ ଯାଇଛି ସେଇ ସବୁ ଦିନର ଶ୍ବେତା । 
“ରାଜା କଂଣ କହିଲା ଶୁଣିଲୁନି ? ଛଅ ମାସ ଭିତରେ ମୋ ବାଳ ଆଗ ଭଳି ହେଇଯିବ । 
ଆହୁରି ସୁନ୍ଦର ହେଇଯିବ । ସେତେବେଳେ ତୁ ମୋ ବାଳରେ ନିଶ୍ଚୟ ବେଣୀ କରିଦେବୁ । 
--- ଆଚ୍ଛା, ଅନୁପୂର୍ବା ଆଣ୍ଟି, କାଟିଲେ ବାଳ ଖୁବ୍‌ ସୁନ୍ଦର ଭାବରେ ବଢେ ନା ?”' 

ଏପଯ୍ୟନ୍ତ ସବୁ କିଛି ଦେଖି ଅନୁପୂର୍ବ। ସ୍ତବ୍ଧ ପ୍ରାୟ ହେଇଯାଇଥୂଲା । 
ଏତେବେଳକେ ସମ୍ଭିତ ଫେରି ପାଇ କହିଲା, ˆ ଆହୁରି ସୁନ୍ଦର ହେଇଯାଏ । ଦେଖିବ ।” 

ଶ୍ବେତା ଫେରିଗଲା ତା” ଅଙ୍କାକୁ । ପ୍ରଭା ବି । 

କେବଳ ଭାବନାରେ ରହିଗଲା ଅନୁପୂର୍ବା । ଆଜି ସିନା ଶ୍ରେତାର ହାତ ଧରି 
ରାଜା ବୁଝେଇ ଦେଲା, କିରୁ କ'ଣ ହେବ ଭବିଷ୍ୟତରେ ? କିଏ ରହିବ ଏଇ 
“ଶ୍ରେତା' ମାନଙ୍କ ପାଖରେ ? କିଏ ଆଖିରୁ ଲୁହ ପୋଛି ଦେବ ସେମାନଙ୍କର ? ଝୁଣ୍ଟି 
ପଡିଗଲେ କିଏ ହାତ ଧରି ଉଠେଇ ଦେବ ? ଅନ୍ୟମନସ୍କ ହେଇଗଲା ସେ ! 

କ୍ଲାସ୍‌ ଶେଷ ହେବାକୁ ଆଉରି କେଇଟା ମିନିଟ୍‌ ବାକୀ । ହଠାତ୍ଵ ଝଡ ଭଳି 
ଆର୍ଟ ରୁମ୍‌କୁ ପଶି ଆସିଲ ଶୋଭା | ଆଖି ଉଦ୍‌ତ୍ରାନ୍ତ ।  ପୂର୍ବା, କସ୍‌ ପରେ ତୋର 

୧୨୮ ଦେବଶିଶୁ 


ସମୟ ହେବ ? ଘଣ୍ଟାଏ ଦେଢ ଘଣ୍ଟା ପାଇଁ ମୋ ସାଙ୍ଗରେ ବାହାରକୁ ଯାଇପାରିବୁ ? 
* କ'ଣ ହେଇଛି, ଶୋଭା ?” ? ଅନୁପୂର୍ବା ଭୟ ପାଇଗଲା | 
“ପରେ କହିବି । କସ୍‌ ସାରି ବାହାରକୁ ଆ - ମୁଁ ରିସେପ୍ସନ୍‌ ପାଖରେ ତୋ 
ପାଇଁ ଅପେକ୍ଷା କରିଥୁବି ।” 


ରିସେପ୍ସନ୍‌ ପାଖରେ ଅନୁପୂର୍ବା ପାଇଁ ଅପେକ୍ଷା କରିଥିଲା ଶୋଭା । ମୁହଁରେ 
ଆଗ ଭଳି ଚିନ୍ତାର ରେଖା | ନିରବ ଭାବରେ ଠିଆ ହେଇ କ'ଣ ସବୁ କାଗଜ ଉପରେ 
ଆଖି ବୁଲାଉ ଥୂଲା ସେ । କିନ୍ତୁ କିଛି ଯେମିତି ତା' ଆଖିରେ ପଡ଼ ନଥୁଲା । 

“ଶୋଭା ! 

ଚାଲ୍‌ । --- ତୋ ଗାଡିରେ ଯିବା, ପୂର୍ବା ?? 

“ହୁଁ ଚାଲ୍‌ ।” 

ଗାଡିରେ ବସିବା କ୍ଷଣି କନିଙ୍ଗ ହାମ୍‌ ରୋଡ଼ଵର ଗୋଟିଏ ଆପର୍ଟମେଣ୍ଟ୍‌ ଠିକଣାକୁ 
ଯିବା ପାଇଁ ସୋମଶେଖରକୁ କହିଲା ଶୋଭା | 

କନିଙ୍ଗ ହାମ୍‌ ରୋଡ଼୍‌ ! ସହରର ଅନ୍ୟପାଖ ଯେମିତି । ସେଠିକି କୁଆଡେ ଯିବା 
ହେଉଛି ? 

“କ'ଣ ହେଇଛି ଶୋଭା ? କୁଆଡେ ଆମେ ଯାଉଛେ ?” ? ଆଉ ରହି ନପାରି 
ଅନୁପୂର୍ବା ପଚାରିଲ। । 

ଶୋଭା ମୁହୁର୍ରେ ଚୁପ୍‌ ରହିଲା । “ଆଜି ଶୁଭେନ୍ଦୁ ସାଙ୍ଗରେ ମୋର ଦେଖା 
ହେଇଗଲା, ପୂର୍ବ। ।” 

“ଶୁଭେନ୍ଦୁ !' ଅନୁପୂର୍ବା ଏଇ ନାଁ ଟି ଯେ ଆଉ ଥରେ ଶୁଣିବ, ସେକଥା 
ଆଦୌ ଭାବି ନ ଥୁଲା ! “ଶୁଭେନ୍ଦୁ ବାଙ୍ଗାଲୋର୍‌ରେ ?” 

ସେ କୁଆଡେ ଗତ ଆଠ ବର୍ଷ ଧରି ଏଇଠି ! ଅଥଚ ଦେଖ୍‌, ସେ ବି ଜାଣି 
ନ ଥୁଲେ କି ମୁଁ ବି ଏକଥା ---”'କଥା କହୁ କହୁ ଶୋଭାର ଗଳା ଧରି ଆସିଲା । 

ଅଠର ବର୍ଷ ପରେ ମଧ୍ଯ କ୍ଷତରୁ ରକ୍ତକ୍ଷରଣ ବନ୍ଦ ହେଇନି ! 

ଦେବଶିଶୁ ୧୨୯ 


ଅନୁପୂର୍ବା ବିନ୍ତତ ଭାବରେ ଶୋଭାକୁ ଦେଖୁଥିଲା ! ' ଜାଣିଥିଲେ କ'ଣ ଆଉ 
ଅଧ୍କା ହେଇ ଥାଆନ୍ତା ରେ ? କିଛି ବଦଳି ଯାଇ ଥାଆନ୍ତା କି ? ତୋ ଜୀବନ ଅନ୍ୟରକମ 
ହେଇ ପାରିଥାଆନ୍ତା କି ??, ମନକୁ ମନ କହିଲା ସେ, ‘ଆଉ ଟିକିଏ କଷ୍ଟ ପାଇ ଥାଆନ୍ତୁ 
କେବଳ । 

ଶୋଭା ଦୁଇ ଓଠ ଚାପି ଧରି ଝର୍କା ବାହାରକୁ ଚାହିଁ ରହିଛି । ଦୃଷ୍ଟି ଶୂନ୍ୟ 

ଅନୁପୂର୍ବା ମନ ଭିତରେ କିନ୍ତୁ ଚାଲିଛି ବହୁ ରକମ ଦୃଶ୍ୟର ଅବତାରଣା । 
କଲେଜ୍‌ ଲାଇବ୍ରେରୀ ସାମ୍ପାରେ ଠିଆ ହେଇ ଘଣ୍ଟା ଘଣ୍ଟା ଗପୁଥଵବା ଶୋଭା, ଶୁଭେନ୍ଦୁ । 
କୋଉ କୋଉ ବହିର ଚରିତ୍ର ନେଇ ଯୁକ୍ତି କରୁଥୁବା ଶୋଭା, ଶୁଭେନ୍ଦୁ । ଦେଶର ବ୍ୟାପକ 
ଦୁର୍ନୀତି ନେଇ ଶୋକ ପ୍ରକାଶ କରୁଥିବା ଶୋଭା, ଶୁଭେନ୍ଦୁ । | 

ସମସ୍ତେ ଅବାକ୍‌ ହେଇଥିଲେ । ବିଶେଷ କରି ଶୋଭାର ସାଙ୍ଗମାନେ | କେମିତି 
ଶୁଭେନ୍ଦୁ ଭଳି ହ୍ୟାଣ୍ଡସମ୍‌, ବ୍ରିଲିଆଣ୍ଢ୍‌ ପିଲା ଶୋଭା ଭଳି ଜଣେ ସାଧାରଣ ଚେହେରାର 
ସ୍ବାଧୀନଚେତା ଝିଅର ପ୍ରେମରେ ପଡିଗଲା ¦! ତା' ବି କଲେଜ୍‌ ଜୀବନର ହାରୁକା ଭଲ 
ଲାଗିବା ଭଳି କିଛି ନୁହଁ , ବାକୀଟା ଜୀବନ ଏକା ସାଙ୍ଗରେ ଚାଲିବାର ପ୍ରତିଶ୍ରତି ଥୁବା 
ଭଲ ପାଇବା । କିଏ କିଏ କହୁଥିଲେ - ‘ଅପୋକିଟ୍‌ସ୍‌ ଆଟଗ୍ରାକ୍ଟ୍‌ ? । 

ନା, ଶୋଭା ପଢାପଢିରେ ମନ୍ଦ ନ ଥଲା | ଚେହେରା ସାଧାରଣ ହେଲେ ବି 
ବୟସର ଲାବଣ୍ୟ ଥୁଲା । କିନ୍ତୁ ନିଜର ପ୍ରତି ଘୋର ଅଯନୁ । କେବଳ ସେଇଥ୍‌ ପାଇଁ କି - 

ରୀନା ଖୁବ୍‌ ଅସୂସ୍ଥ ।”” ହଠାତ ଶୋଭା କହିଲା । 

ରୀନା !! ଶୋଭା ମୁହଁରେ ଏ ନୀ ! 

ରୀନା ବି ପଢୁଥିଲା ସେମାନଙ୍କ ସାଙ୍ଗରେ । ତେବେ ଫରକ ଥୁଲା ଗୋଟିଏ । 
ବିରାଟ ଏକାନ୍ନବର୍ରୀ ବ୍ୟବସାୟୀ ପରିବାରର ଏକମାତ୍ର କନ୍ଯା ରୀନା । ତିନି ପ୍ରଜନ୍ମ 
ପରେ କୁଆଡେ ସେ ପରିବାରରେ ଝିଅଟିଏର କନ୍ଧ । 

ସେ ରୀନା । 

ସେଇଥୁପାଇଁ ନା ଏଭଳି ଅଲିଅଳୀ । ରୀନା ପାଟିରୁ କଥାଟିଏ ବାହାରିଲେ 
ସେଇ କାମଟି କରି ଦେବା ପାଇଁ ଧାଇଁ ଯାଉଥ୍‌ଲେ ସମସ୍ତେ । ଦଦେଇ, ବାପା, କକେଇ 
- ଆଉ ସେମାନଙ୍କର ପୁଅମାନେ । ତା' ବଡ ଭାଇନା ନିକଢେ ଗାଡି ଚଲେଇ କଲେଜ୍‌ରେ 
ଛାଡି ଦେଇ ଯାଉଥୁଲେ ସବୁ ଦିନ । ନେବା ପାଇଁ ଆସୁଥୁଲେ ସାନ କକେଇ । ଘରେ 

ରୋଷେଇ ହେଉଥଲା ରୀନାର ରୁଚିରେ ! ଛୁଟି କଟେଇବାକୁ ଗଲେ ବି ସେଇ ରୀନାର 
ପସନ୍ଦର ଜାଗା ¦ ମା, ଦେଠେଇର ବା ଖୁଡୀମାନଙ୍କ ସାଙ୍ଗରେ ଶାଡି କିଣିବାକୁ ବଜାରକୁ 
ଗଲେ ଅନ୍ୟମାନଙ୍କ ଭଳି ଖଣ୍ଡେ ବା ଦୁଇ ଖଣ୍ଡ ଶାଢି କି ସାଲ୍‌ୱାର୍‌ କମିଜ୍‌ ତାର କିଣା 
ହେଉ ନ ଥୁଲା | ଏକା ସାଙ୍ଗରେ ପାଞ୍ଚ କି ଛଅ । ଅନୁପୂର୍ବା ନିଜେ ଦେଖିଛି । ଏକା ଶାଢି 
ବା ଡ୍ରେସ୍‌ କଦାପି କ୍ରଚିତ୍ଵ ଦ୍ବିତୀୟ ଥର ପାଇଁ ପିନ୍ଧୁଥଲା ରୀନା । 

ଆଖି ଝଲସେଇ ଦେବା ଭଳି ସୁନ୍ଦରୀ ରୀନାର ଏତେ ପରିପାଟୀ କରିବାର 
କୌଣସି ଆବଶ୍ୟକତା ନ ଥୁଲା । କିନ୍ତୁ ସେ କଲେଜ୍‌ ଆସୁଥଲା ଭୁବନମୋହିନୀ ବେଶରେ । 
ସାରା ବିଶ୍ଵକୁ ମୋହିତ କରି । 

ସେଇ ରୀନା ଦିନେ ଅନ୍ୟ କିଛି ପାଇବାର ଆଶା କଲା ! 

ଶୋଭାର ଶୁଭେନ୍ଦୁକୁ । 

ରୀନା ଚାହିଁବ, ଅଥଚ ପାଇବନି - ତା” କଂ ଣ ହୁଏ ? କ”ଣ କେମିତି ହେଲା 
ଅନୁପୂର୍ବାର ଠିକ୍‌ ଜଣା ନାହିଁ, ତା” ସାଙ୍ଗମାନେ ମଧ୍ଯ ଠିକରେ ଜାଣିଲେ ନାହିଁ । ତେବେ 
ଦିନେ ପଲିଟିକାଲ୍‌ ସାଇନ୍‌ସ୍‌ରେ ଏମ୍‌. ଏ. ପଢୁଥୁବା ଶୁଭେନ୍ଦୁ ଇଂଲିଶ୍‌ ଅନର୍ସର ଶୋଭା 
ସହିତ ସବୁ ସମ୍ପର୍କ କାଟିଦେଲା । ଏବଂ ଶୁଣିବାକୁ ମିଳିଲା ଯେ ରୀନା ସାଙ୍ଗରେ ନୂଆ 
ସମ୍ପର୍କ ତା'ର | 

ଏ ଘଟଣାର କିଛି ଦିନ ପରେ ବି.ଏ. ପରୀକ୍ଷା ଶେଷ ହେଇଗଲା ସେମାନଙ୍କର । 
ଆଉ ସୋସିଓଲୋଜିରେ ଏମ୍‌.ଏ. ପଢିବାକୁ ଶୋଭା ଦିଲ୍ଲୀ ଚାଲିଗଲା । ଅନୁପୂର୍ବା 
ବାପାଙ୍କର ବଦଳି ହେଇ ଯିବାରୁ ସେ ବି ଚାଲିଗଲା ବରହମ୍‌ପୁର୍‌ । ଭଞ୍ଜବିହାରରୁ 
ଏମ୍‌.ଏ. ପାସ୍‌ କଲା ଇଂରାଜୀ ସାହିତ୍ୟରେ । 

ଏମ୍‌. ଏ. ଫାଇନାଲ୍‌ ଇଅର୍‌ ପଢିବା ବେଳେ କାର୍ଡଟିଏ ପାଇଥିଲା ଅନୁପୂର୍ବା । 
ବାହାଘର କାର୍ଡ । ଶୁଭେନ୍ଦୁ ସାଙ୍ଗରେ ରୀନାର ବାହାଘର କାର୍ଡ । ରାଗ ଓ ଘୃଣାରେ 
ସେଇ କାର୍ଡ ଫୋପାଡି ଦେଇଥୁଲା ଅନୁପୂର୍ବା । ତା'ପରେ ଏତେ ଦିନ ଭିତରେ ନା ସେ 
କେବେ ଶୁଭେନ୍ଦୁ ନୀ ଶୁଣିଛି ନା ରୀନାର । 

ହଠାତ ଆଜି --- 

“ତୁ କେମିତି ଜାଣିଲୁ ଶୁଭେନ୍ଦୁ ଏଇଠି ଅଛି ବୋଲି ? ' ? ଖୁବ୍‌ ଆସ୍ତେ ପଚାରିଲା 
ଅନୁପୂର୍ବା । 

“ନା, ଜାଣି ନ ଥୁଲି ।”' 

“ତା'ହେଲେ ? 

ଗତ ଦୁଇ ତିନି ବର୍ଷ ଧରି ଆମେ ଆର୍‌. ଏସ୍‌. ଇଣ୍ଡଷ୍ଟିଜ୍‌ରୁ ନିୟମିତ ଭାବରେ 
ଚେକ୍‌ ପାଇ ଆସୁଥୁଲୁ । ଖୁବ ବଡ ପରିମାଣର ନୁହଁ , ତେବେ ନିହାତି ଛୋଟ ବି ନୁହଁ । 
ମିସେସ୍‌ ମାଥୁର୍‌ ଯଦିଓ ଫୋନ୍‌ କରି ଚେଆର୍‌ମ୍ୟାନ୍‌ଙ୍କୁ ଧନ୍ୟବାଦ କଣେଇ ସାରିଥୁୂଲେ, 
ମୁଁ ଭାବିଲି ମୋର ସେଠିକି ବ୍ୟକ୍ତିଗତ ଭାବରେ ଥରେ ଯିବା ଉଚିତ । ସମୟ ଜମା 
ହେଉ ନ ଥଲା । ଶେଷରେ ଆଜି ପାଇଁ ଆପଏଣ୍ଟୁମେଣ୍ଢ୍‌ ନେଇ ସକାଳେ ସେଠି ପହଞ୍ଚିଲି । 
ଆଉ ଦେଖିଲି କମ୍ପାନୀର ଚେଆର୍‌ମ୍ୟାନ୍‌ ହେଉଛନ୍ତି - - - ? ଶୋଭାର ସରୁ ସ୍ବର ପବନରେ 
ମିଶିଗଲା । 

ଶୁଭେନ୍ଦୁ ! ନିରବ ଭାବରେ ବାକ୍ୟଟି ପୂରଣ କଲା ଅନୁପୂର୍ବା । 

ଶୁଭେନ୍ଦୁଙ୍କ ଚେହେରା ଏକଦମ୍‌ ଅନ୍ୟରକମ ହେଇ ଯାଇଛି । ବାଳତକ 
ଝୋଟ । ଆଖି ତଳେ କଳା ଦାଗ । କିନ୍ତୁ ମୋଟା ହେଇ ନାହାନ୍ତି ଟିକିଏ ବି । --- ମୁଁ ବି 
ତ କମ୍‌ ବଦଳିନି, ?” ଶୁଖିଲା ହସ ଓଠରେ ଖେଳାଇଲା ଶୋଭା, “ ‘ତୃ ତ ମତେ ଚିହ୍ନି 
ପାରି ନ ଥୁଲୁ ସେଦିନ ଚିତ୍ରକଳା ପରିଷଦରେ । ଅଥଚ ଦେଖ୍‌, ଶୁଭେନ୍ଦୁ ଠିକ୍‌ ଚିହ୍ନି 
ନେଲେ ମତେ । ”? 

ଆଉ ତୁ ?”? ଅନୁପୂର୍ବା ପଚାରିଲା । ଦିନ ଥୂଲା, ଶୁଭେନ୍ଦୁର ପାଦ ଶହ ଚିହ୍ନି 
ନେଉଥୁଲା ସେ । ବିଭ୍ରାନ୍ତଙ୍କ ଭଳି କମନ୍‌ ରୁମ୍‌ରୁ ବାହାରକୁ ଧାଇଁ ଯାଉଥଲା । 

“ମୁଁ ??? ପୁଣି ହସିଲା ଶୋଭା। “ ‘ନା, ମୋର ବି ତାଙ୍କୁ ଚିହ୍ନିବାରେ ଅସୁବିଧା 
ହେଇନି ।” ? ସଂକ୍ଷିପ୍ରରେ ସେ ଉତ୍ତର ଦେଲା । 

ତା'ପରେ ? 

“କଥାରେ କଥାରେ ହଠାତ ନିଜ କଥା କହି ବସିଲେ ଶୁଭେନ୍ଦୁ । 

ଆଉ ପୁଣି କି ନିଜ କଥା ? ତାଙ୍କ କଥା ତ ଆମ ସମସ୍ତଙ୍କୁ ଢ଼ଣା ।” 
ଅନୁପୂର୍ବା ସାମାନ୍ୟ ତିଭ୍ତ ଭାବରେ କହିଲା । 

ଶୋଭା ଦୀର୍ଘ ନିଶ୍ଵାସ ନେଲା । କହିଲା, ˆ ଆଉ ପୁଣି ସେ ପୁରୁଣା କଥା 
କାହିଁକି ? ଠିକ୍‌ । ଅଠର ବର୍ଷ ତ କମ୍‌ ସମୟ ନୃହଁ । 

*ଆଲ।ଏଦଢ୍‌ ପାଇବ! ପରେ ର।ନା ସାଙ୍ଗରେ ତାଙ୍କର ବାହାଘର 
ହେଇଯାଇଥୁଲା ।! ” ? ପ୍ରତିଟି ଶବ୍ଦ ଉଚ୍ଚାରଣ କରିବାକୁ ଯେମିତି କଷ୍ଟ ହେଉଥଲା ଶୋଭାକୁ । 

' କ୍ରାଣେ । 

‘ବଚାଣୁ ??” 

“ହୁଁ , ରୀନାର ବାହାଘର କାର୍ଡ ପାଇଥିଲି ଫାଇନାଲ୍‌ ଇଅର୍‌ରେ ପଢିବା 
ବେଳେ । 

“ଓ | --- କିଛି ବର୍ଷ ଏଠି ସେଠି ଚାକିରି କରିବା ପରେ ଶ୍ଵଶୁର ଘରର 
ବାଧ୍ୟବାଧକତା ଆଉ ରୀନାର ଇଛଚ୍ଥାରେ ନିଜ ବ୍ୟବସାୟ ଆରମ୍ଭ କଲେ ଶୁଭେନ୍ଦୁ । 
ଏଇଠି ବାଙ୍ଗାଲୋର୍‌ରେ । ରୀନାର ସହରଟି ଖୁବ ପସନ୍ଦ ହେଇ ଯାଇଥଲା ! ଆଉ 
ଏଇଠି ପ୍ରଥମ ପିଲାଟି ଜନ୍ମ ହେଲା ସେମାନଙ୍କର । ବାହାଘରର ଆଠ ବର୍ଷ ପରେ | 
ପୁଅଟିଏ । ହେଲେ ପିଲାଟି ସ୍ପାଷ୍ଚିକ୍‌ ।” 

“ପ୍ରାଷ୍ଟିକ୍‌ !”? ଶୁଭେନ୍ଦୁ କଥା ପର, ରୀନା ଜୀବନରେ ଏଇଭଳି କିଛି ହେବା 
କଥା ତ ଚିନ୍ତା କରି ହୁଏ ନାହିଁ । 

“ହୁଁ ¡ --- ରୀନା ତ ପାଗଳ ଭଳି ହେଇଯାଇଥୁଲା । ଶୁଭେନ୍ଦୁ ବି ।ପୁଅକୁ 
ନେଇ ସେମାନେ ଆମେରିକା ଯାଇଥିଲେ | ତା'ପରେ ଜର୍ମାନୀର କୋଉ ହସ୍ପିଟାଲ୍‌ରେ 
ତାକୁ ରଖେଇ ଥଲେ ଗୁଡାଏ ଦିନ । ହେଲେ କିଛି ଲାଭ ହେଲାନି । ହେବା କଥା ନୁହଁ | 
ବାଧ୍ଯ ହେଇ ସେମାନେ ଫେରି ଆସିଲେ ଦେଶକୁ । --- ସେତିକି ବେଳେ ରୀନାର 
ପ୍ରଥମ ଥର ପାଇଁ ନର୍ଭସ୍‌ ବ୍ରେକୃଡାଉନ୍‌ ହେଲା । ବାରମ୍ବାର ସେ କହିବାକୁ ଲାଗିଲା ଯେ 
ଗୁଣି ଗାରେଡି କରି କେହି ତା'ର ସହଜ ସରଳ ଜୀବନକୁ ନଷ୍ଟ କରି ଦେଇଛି ।” 

“ଗୁଣି ଗାରେଡି !” ? ରୀନା ଯେ ଏଇଭଳି କିଛି ଚିନ୍ତା ନିଜ ମନକୁ ଆଣିପାରେ, 
ତା” ଅନୁପୂର୍ବା ଭାବି ପାରୁ ନ ଥୁଲା । 

“କିଏ ହୁଏତ ତା” ମନରେ କଥାଟା ପୂରେଇ ଦେଇଥିଲା | --- ରୀନାର 
ବାପଘରେ ସମସ୍ତେ ଭୀଷଣ ବ୍ୟସ୍ତ । ସେମାନେ ବହୁ ଡାକ୍ତରଙ୍କ ସାଙ୍ଗରେ ପରାମର୍ଶ 
କଲେ | ଶେଷରେ ସେମାନଙ୍କର ପାରିବାରିକ ଡାକ୍ତର ମତ ଦେଲେ ଯେ ଆଉ ଗୋଟିଏ 
ପିଲା ଭଲରେ ଭଲରେ ହେଇଗଲେ ରୀନା ମାନସିକ ଶାନ୍ତି ଫେରି ପାଇବ । 

“ଆଉ ଗୋଟିଏ ପିଲା ହେଲା ?”? 

“ହଁ , ବର୍ଷେ ତଳେ ଆଉ ଗୋଟିଏ ପୁଅ ହେଲା ରୀନାର । ହେଲେ -- 
ହେଲେ -” ? ଶୋଭା ଆଖିରେ ଲୁହ ଚକଚକ କରୁଛି । ବାଷ୍ପରୁଦ୍ଧ କଣ୍ଠରେ ସେ କହିଲା, 
ଏ ପୁଅଟି ବି ସ୍ତାଷ୍ଟିକଵ ରେ ।” 

“କ”ଣ କହୁଛୁ, ଶୋଭା ?”' ଅନୁପୂର୍ବା ବିବ୍ରତ ଭାବରେ କହି ପକେଇଲା । 


Digitized by srujanika@gmail.com 


ଦେବଶିଶୁ ୧୩୩ 


ସେ ଭୁଲି ଗଲା ଯେ ଅଛ କିଛି ସମୟ ଆଗରୁ ପୁରୁଣା କଥା ମନେ ପକାଇ ସେ ରୀନାକୁ 
ଅଭିଶାପ ଦେଉଥୂଲା ମନେ ମନେ । 

ଆହା, ଏଭଳି ମା ଟିଏକୁ କ'ଣ କେବେହେଲେ ଅଭିଶାପ ଦେଇ ହୁଏ ? ତା’ 
ଜୀବନଟା ଇ ତ ବରଁମାନ ଅଭିଶପ୍ତ । 

ରୀନା ଆଉ ସୁସ୍ଥ ନାହିଁ । ତା'ର ଆଉ ଥରେ ନଉଁସ୍‌ ବ୍ରେକ୍ୃଡାଉନ୍‌ ହେଇଥଲା 
କିଛି ମାସ ତଳେ । ତା'ପରେ ଯେ କ'ଣ ହେଇ ଯାଇଛି --- ଶୁଭେନ୍ଦୁ କହୁଥିଲେ ଯେ 
ସେ ସାରାଟା ଦିନ ଖାଲି ପିଲା ଦୁଇଟିଙ୍କୁ ଧରି ବସିଛି । ପିଲାଙ୍କର ଦେଖାଶୁଣା କରିବାକୁ 
ଲୋକ ଅଛନ୍ତି । ଟ୍ରେନ୍‌ଦଵ ନର୍ସ ।କିନ୍ତୁ ସେମାନଙ୍କ ହେପାଜତରେ ପିଲାଙ୍କୁ ମୁହୁତେ ଛାଡେ 
ନାହିଁ ସେ ।ରାତି ରାତି ଧରି ଭଲରେ ଶୁଏନି । ଜିଷଧ ବି ଖାଏନି ରୀନା, କାଳେ 
ଓିଷଧର ପ୍ରଭାବରେ ନିଦ ହେଇ ଯିବ ତା'ର । କାଳେ ସେତିକି ବେଳେ ତା’ ପିଲାଙ୍କର 
କିଛି ହେଇ ଯିବ --- । ଏସବୁରେ ରୀନାର ମାନସିକ ରୋଗଟି ଦିନକୁ ଦିନ ବଢି 
ଯାଉଛି । ଏମିତି ଚାଲିଲେ କ'ଣ ଯେ ହେବ କିଛି ମାସ ଭିତରେ, କିଏ ଜାଣେ ? 

“ପିଲାଙ୍କୁ ଆଶାଜ୍ୟୋତିରେ କାହିଁକି ଭର୍ରି କରି ଦେଉନାହାନ୍ତି ସେମାନେ ? 
ସାନଟା ସିନା ନିହାତି ସାନ, ବଡ ପୁଅ ତ ସ୍ତ୍ଲ୍‌ ଯିବା ବୟସର ହେଇ ଯାଇଛି । 

“ “ସେଇଥପାଇଁ ଆମେ ଯାଉଛେ ସେଠିକି, ପୂର୍ବା । ରୀନା, ଶୁଭେନ୍ଦୁଙ୍କ ଘରକୁ । 
--- ଶୁଭେନ୍ଦୁ ବଡ ବିକଳ ହେଇ କହିଲେ ରୀନାକୁ ଟିକିଏ ବୁଝେଇବାକୁ !” 

“ତ ?? ତୁ ରୀନାକୁ ବୁଝେଇବୁ ?? କେମିତି ଏଇଭଳି ଗୋଟିଏ ଅଜବ 
ଅନୁରୋଧ କଲେ ଶୁଭେନ୍ଦୁ ? '? ଅନୁପୂର୍ବା ସୂରରେ ପ୍ରଚ୍ଛନ ବିରକ୍ତି । ହେବା କଥା । 
ଅଠର ବର୍ଷ ତଳ ଘଟଣା ହେଉ ପଛକେ, ଯିଏ ଶୁଭେନ୍ଦୁର ନିର୍ମମତାକୁ ଥରେ ଦେଖିଛି, 
ଦେଖିଛି ଶୋଭାର ଭଗ୍ନହୃଦୟ, ବିଷାଦ - ସେ. କ'ଣ କେବେହେଲେ ସବୁ କିଛି ଭୁଲି 
ଯାଇପାରିବ ? କ୍ଷମା କରି ଦେଇ ପାରିବ ଶୁଭେନ୍ଦୁକୁ ? ଅଥଚ କେମିତି ପାରୁଛି ଶୋଭା ? 

“ଶୁଭେନ୍ଦୁ ଏ ଅନୁରୋଧ ଜଣେଇଛନ୍ତି ଆଶାଜ୍ୟୋତିର ଜଣେ କର୍ମକରାକୁ 
କୌଣସି ବ୍ୟକ୍ତି ବିଶେଷକୁ ନୁହଁ । କହ, କେମିତି ମନା କରି ଦେଇଥାଆଛି ? 

କିଛି ସମୟ ଚୁପ୍‌ ରହି ସେ ପୁଣି ଯୋଡିଲା, ˆ ଶୁଭେନ୍ଦୁ ସାମ୍ନାରେ ତ ରାଜି 
ହେଇଗଲି । ହେଲେ ଆସିବା ବାଟରେ ମନ ଭିତର ଗୋଳେଇ ହେଇଗଲା । ସାହସ 
ହେଲା ନାହିଁ ସେମାନଙ୍କ ଘରକୁ ଏକା ଏକା ଯିବାକୁ ।! କେମିତି ଅନ୍ୟ କାହାକୁ ମୋ 
ସାଙ୍ଗରେ ଯିବା ପାଇଁ କହି ଥାଆନ୍ତି ୨ କୋଉ କଥାରୁ ଯଦି କୋଉ କଥା ଉଠେ --- 

ଆଉ ତ କାହାକୁ ପୁରୁଣା କଥା ମୁଁ କହି ପାରି ନ ଥାଆନ୍ତି । --- ହେଲେ ତୋ କଥା 
ଅଲଗା । ତୁ ତ ସବୁ ଜାଣୁ । ସେଇଥ୍‌ପାଇଁ ତତେ ---- 

ଆପାର୍ଟମେଣ୍ଟ ହେଇ ଯାଇଥଲା । ବାଙ୍ଗାଲୋର୍‌ର ଆଭିଜାତ୍ୟସଂପନ ଅଞ୍ଚଳ 
ଏଇଟା । ବହୁ ପୁରୁଣା ବି । ଆପାର୍ଟମେଣ୍ଢ୍‌ ବାହାରଟାକୁ ଦେଖିଲେ ଜଣା ପଡି ଯାଏ । 
କିନ୍ତୁ ଭିତରଟା ଯେମିତି କେଉଁ ପଞ୍ଚ ତାରକା ହୋଟେଲ୍‌ର ଗୋଟିଏ ଅଂଶ । କଳା 
ଗ୍ରାନାଇଟ୍‌ର ପାହାଚ, ମାର୍ବଲ୍‌ର ଲବି । ସେଇଠି ୟୁନିଫର୍ମ୍‌ ପିନ୍ଧା ସିକ୍ୟୁରିଟି । ' କୋଉ 
ଆପାର୍ଟ୍ମେଣ୍ଟକୁ ଯିବେ, ମ୍ୟାଡ଼ମ୍‌ । --- ଆପଣଙ୍କର ନାଁ --- 

ଏବଂ ଉତ୍ତର ପାଇ ସାଙ୍ଗେ ସାଙ୍ଗେ ଅନୁମତି ଉଦ୍ଦେଶ୍ୟରେ ସେ ଆପାର୍ଟ୍ମେଣ୍ଟକୁ 
ଫୋନ୍‌ ଲଗେଇଲା । 

““ୟେସ୍‌ ସାର୍‌ --- ଶୋଭା ମ୍ୟାଡ଼ମ୍‌ --- ମୁଁ ଉପରକୁ ପଠେଇ ଦେଉଛି, 
ସାର୍‌ । ଥ୍ୟାଙ୍କ ୟୁ ।” 

ସାର୍‌ ! ମାନେ, ଘରେ ଶୁଭେନ୍ଦୁ ଅଛି ! 

ଅନୁପୂର୍ବା କଲେଜ୍‌ରେ ପଢିବା ବେଳେ କୌତୁହଳ ନେଇ ଶୁଭେନ୍ଦୁକୁ ଦେଖିଥୁଲା । “ 
ବିଶେଷ କରି ଶୋଭାର ସମ୍ପର୍କ ଅଛି ବୋଲି ଜାଣିବା ପରେ । କିନ୍ତୁ ପରିଚୟ ହେଇ ନ 
ଥିଲା । ହଠାତ ଆଜି ଏମିତି ପହଞ୍ଚି ଯିବାଟା କ'ଣ ଉଚିତ ହେଉଛି ? ଅନୁଚିତ ବି ନୁହଁ, 
ନିଜକୁ ନିଜେ ଅନୁପୂର୍ବା। କହିଲା । ସେ ତ ଆଶାଜ୍ୟୋତିର ଜଣେ ଭଳଲେଣ୍ଟିଅର୍‌ ! ତିନି 
ଚାରି ମାସ ପାଇଁ ହେଉ ପଛକେ । 

ଫୋନ୍‌ ରଖି ଦେଇ ସିକ୍ୟୁରିଟି ଗାର୍ଡ ଆଗେଇଗଲା ଲିଫ୍୍‌ ଆଡକୁ । ଲିଫ୍‌ ର 
କବାଟ ଖୋଲି ଧରିଲା ଅନୁଗତ ଭଙ୍ଗୀରେ । 

ଲିଫ୍ଟ୍‌ରେ ତିନି ନମ୍ବର ବୋତାମଟି ଟିପୁ ଟିପୁ ଅନୁପୂର୍ବା ଜାଣି ପାରିଲା ଯେ 
ଏଇ ଏତେ ବଡ ଆପାର୍ଟ୍‌ମେଣ୍ଟ୍‌ କମ୍ପେକ୍‌ସ୍‌ରେ ମାତ୍ର ଛଅଟି ଆପାର୍ଟମେଣ୍ଟ୍‌ । ବିଳାସିତା 
ଆଉ କାହାକୁ କହନ୍ତି ! ତେବେ ଅବାକ୍‌ ହେବାର କିଛି ନାହିଁ । ରୀନା ଭଳି ଜଣେ ତ 
ଆଉ ପାରାଭାଡି ଭଳି ଆପାର୍ଟମେଣ୍ଟରେ ରହି ନ ଥାଆନ୍ତା ! ତାକୁ ରହିବାକୁ ବି ଦେଇ 
ନ ଥାଆନ୍ତେ ତା' ବାପଘର ମଣିଷମାନେ । 

ହଠାତ ନିଜକୁ ତାଗିଦା କଲା ଅନୁପୂର୍ବା । କାହିଁକି ତା' ଭିତରେ ଏତେ ତିକ୍ତତା ? 
ରୀନା, ଶୁଭେନ୍ଦୁଙ୍କୁ ଯଦି ଶୋଭା କ୍ଷମା କରିଦେଇପାରିଲା, ତେବେ ଦର୍ଶକର ବେଞ୍ଚ୍‌ରେ 
ବସିଥୂବା ଅନୁପୂର୍ବାର ଏତେ ବିରବ୍ତି କାହିଁକି ? 


Digitized by srujanika@gmail.com 


ଦେବଶିଶୁ ୧୩୫ 


ନିଜକୁ ଜୋର୍‌ କରି ଶାନ୍ତ କଲା ସେ । 

ଅବଶ୍ୟ ତା'ର ଆବଶ୍ୟକତା ନ ଥୁଲା । ରୀନାକୁ ଦେଖିବା ପରେ କାହା 
ମନରେ ଆଉ ତିକ୍ତତା ବା ବିରକ୍ତି ରହି ନ ଥାଆନ୍ତା । କେବଳ ରହିଥାଆନ୍ତା କରୁଣା । 

କାହିଁ ଗଲା ସେ ଭୁବନମୋହିନୀ ରୂପ ! ଅହଙ୍କାରୀ ଦୃପ୍ତ ଭଙ୍ଗୀ ! ବନହଂସୀର 
ଚାଲି ¦ ଏବେ ଭାବିବାକୁ କଷ୍ଟ ହୁଏ ଯେ କୋଳରେ ପିଲାଟିଏକୁ ଧରି ଢିଲା ଗାଉନ୍‌ ପିନ୍ଧି 
ସୋଫା ଉପରେ ବସିଥୁୂବା ମଣିଷଟି ରୀନା ! ପାଖରେ ପ୍ରାମ୍‌ରେ ଶୋଇଛି ଆଉ ଗୋଟିଏ 
ପିଲା ! 

ଶୁଭେନ୍ଦୁ ବେଶ୍‌ ଫର୍ମାଲ୍‌ ଫର୍ମାଲ୍‌ ସ୍ଵରରେ କହିଲା, “ ଆଶାଜ୍ୟୋତିରୁ ଆସିଛନ୍ତି 
ଏମାନେ | ଆଶାଜ୍ୟୋତି - କହୁ ନ ଥୁଲି ତୁମକୁ ? ସ୍ତାଷ୍ଟିକ୍‌ ପିଲାଙ୍କର ସ୍ତୁଲ୍‌ ? 

ଆଖି ଛୋଟ ଛୋଟ କରି ନେଇ ସେମାନଙ୍କୁ କିଛି ସମୟ ପାଇଁ ଚାହିଁ ରହିଲା 
ରୀନା । ତା'ପରେ ଭାବାବେଗଲେଶ ସ୍ଵରରେ କହିଲା, ˆ 'ତୁ ଶୋଭା ନା ? ଆଉ ତୁତ 
ପୂର୍ବା ?”' 

“କେମିତି ଅଛୁ, ରୀନା ?? ଅନୁପୂର୍ବା ଭଦ୍ଵାମିରେ ପଚାରିଲା । 

ଏକଥାର କୌଣସି ଉତ୍ତର ନ ଦେଇ ରୀନା ଶୁଖିଲା ସ୍ଵରରେ କହିଲା, “ ଏଠିକି 
କାହିଁକି ଆସିଛ ତୁମେମାନେ ?”' 

ଲଜିତ ହେଲା ଶୁଭେନ୍ଦୁ । ପ୍ରାୟ ଫିସ୍‌ ଫିସ୍‌ ସ୍ଵରରେ କହିଲା, “ଏମାନେ 
ଆଶାଜ୍ୟୋତି ତରଫରୁ ଆସିଛଚ୍ତି । ମୁଁ ଆସିବାକୁ କହିଥୁଲି । ଟିଟୋ, ଲୁନା ପାଇଁ ।” 

“ଟିଟୋ, ଲୁନା ପାଇଁ !” ? ହଠାତ କଠିନ ହେଇଗଲା ରୀନାର ସ୍ଵର । ˆ ଟିଟୋ, 
ଲୁନା ପାଇଁ କାହିଁକି ?” 

ଶୋଭା ଆଗେଇ ଯାଇ ରୀନା ପାଖ ସୋଫାରେ ବସିଲା । ନରମ ଭାବରେ 
କହିଲା, ˆ ' ଶୁଭେନ୍ଦୁ କହିଲେ ଯେ ଟିଟୋ ସ୍ତୁଲ୍‌ ଯାଉନି । ଲୁନା ସିନା ବହୁତ ଛୋଟ, କିନ୍ତୁ 
ଟିଟୋ ତ ସ୍ତଲ୍‌ ଯିବା ନିହାତି ଦରକାର । ` 

`” “କାହିଁକି ?”” ଆଗ ଭଳି କଠୋର ରୀନାର ସ୍ଵର । 

“ତ୍ରାକୁ ଯେ ଆଠ ବର୍ଷ ହେଲାଣି । 

“ସେଠୁ କ'ଣ ହେଲା ? ପାଠ ପଢି ସେ କରିବ କ'ଣ ? ଚାକିରି କରିବ ? 
ନା ବାପ ମା'ଙ୍କୁ ପୋଷିବ ?'? ରୀନା ସୃରରେ ବ୍ୟଙ୍ଗ । 

“ଖାଲି କ'ଣ ସେଇଥ୍‌ପାଇଁ ପିଲାଟିଏ ପାଠ ପଢେ ? କେତେ କଥା ଶିଖିବ । 

ଜାଣିବ । 

ଆଉ । ଥାଉ ! ତୁ ଏଠି ମତେ ଜ୍ଞାନ ଦେବାକୁ ଆସିଛୁ ? 

ଜ୍ଞାନ ଦେବି କାହିଁକି ? 

* ଲହେଲେ କିଏ ଏସବୁ କଥା କୁହେ ? ଟିଟୋ ଭଳି ପିଲାଟି ବିଷୟରେ ? ତୁ 
କ'ଣ ଜାଣିନୁ ଟିଟୋର ପାଠ ପଢିବାର କ୍ଷମତା ନାହିଁ ?” 

“କିଏ କହିଲା କ୍ଷମତା ନାହିଁ ? ଶୁଭେନ୍ଦୁ ମତେ ସବୁ କହିଛନ୍ତି । ଟିଟୋ 
ସାଷ୍ଟିକ୍‌ । ମାନେ ତା'ର ଶାରୀରିକ ସମସ୍ୟାଟିଏ ରହିଛି । ମାନସିକ ନୁହଁ । ସେ ଠିକ୍‌ 
ପଢାଶୁଣା କରି ପାରିବ । ସମୟ ଲାଗିବ, କିନୁ ପାରିବ । ତା'ଛଡା ଆଶାଜ୍ୟୋତିରେ 
କେବଳ ପାଠପଢା ହୁଏ ନାହିଁ । ବହୁତ ରକମର ଶିକ୍ଷା ଦିଆଯାଏ । ଥେରାପି ହୁଏ । 
କାଉନ୍‌ ସେଲିଙ୍ଗ ହୁଏ । ଖୁବ ଶୀଘ୍ର ଭୋକେସନାଲ୍‌ ଟ୍ରେନିଙ୍ଗର ବ୍ୟବସ୍ଥା ବି ହେଉଛି । 
ସେଠି ପଢିଲେ କିଛି ବର୍ଷ ପରେ ଟିଟୋ ଆତ୍ମନିର୍ଭରଶୀଳ ହେଇପାରିବ ।”' ଶୋଭା 
ବୁଝେଇଲା । 

 'ଆମ୍ନିଭରଶୀଳ ! ମୁଁ ବଞ୍ଚିଥିବା ଯାଏଁ ଦରକାର ନାହିଁ ଏଭଳି 
ଆମ୍ମନିର୍ଭରଶୀଳତା ।” ' ବଡ ପାଟିରେ କହି ଉଠିଲା ରୀନା | 

‘ଆଉ ତୁ ଯଦି ନ ରହୁ --- ଭଗବାନ ନ କରନ୍ତୁ ଯଦି କୌଣସି କାରଣରୁ 
କିଛି ଅଘଟଣ ଘଟେ ? କିଏ ବୁଝିବ ଟିଟୋ କଥା ?”? 

‘ବାଃ ରେ ମୋର ହିତୈଷୀ !”? କୋଳ ପିଲାଟିକୁ ଧରି ସୋଫା ଉପରୁ 
ଡେଇଁ ପଡିବା ଭଳି ଉଠିଗଲା ରୀନା । ରାଗରେ ଦେହ ଥରୁଛି । ଆଖିରୁ ଝରୁଛି ଅଗ୍ନି 
ସ୍ତଲିଙ୍ଗ । ଚିକ୍ରାର କରି କହିଉଠିଲା, “ମତେ ମାରି ଦେବାକୁ ବସିଲୁଣି ଟି ? ତୋ 
ଚାଲାକି ମୁଁ ବୁଝିଛି, ଶୋଭା । ତୋର ଧାରଣା, ଶୁଭେନ୍ଦୁକୁ ମୁଁ ତୋ ପାଖରୁ ନେଇଯାଇଥିଲି । 
ସେଇଥ୍‌ପାଇଁ ଏବେ ତୁ ମୋ ପୁଅକୁ ମୋ କୋଳରୁ ନେଇ ଯିବାକୁ ବସିଛୁ ? ହେଲେ 
ହେଇ ପାରିବନି । କହି ଦେଉଛି, ହେଇପାରିବନି ।”” ଜୋର୍‌ରେ ଜାବୁଡି ଧରିଲା ସେ 
ପିଲାଟିକୁ । ପିଲାଟିର ନିଦ ଭାଙ୍ଗଗଲା ବୋଧହୁଏ । ସେ ଅନୁନାସିକ ସ୍ଵରରେ କାନ୍ଦିବା 
ଆରମ୍ଭ କରି ଦେଇଛି । 

ଲଜା, ଅପମାନରେ ଶୋଭରା ମୁହଁ ବିବର୍ଣ୍ଣ | 

ଶୁଭେନ୍ଦୁ ଓଠରୁ ବି କଥା ହଜି ଯାଇଛି । 

“ ଚୁପ୍କର୍‌, ରୀନା ।” ” କୃବ୍ଧ ସୁରଟିଏ କହି ଉଠିଲା ! 

ନା, ଶୋଭା ନୁହଁ କି ଶୁଭେନ୍ଦୁ ନୁହଁ, ରୀନାକୁ ଚୁପ୍‌ କରେଇ ଦେଇଥିଲା 
ଅନୁପୂର୍ବା । ସ୍ଵଭାବବିରୁଦ୍ଧ କଡା ସ୍ଵରରେ କହିଲା, ˆ ଜାଣି ଅବୁଝା ହେଲେ କେହି ତତେ 
ସାହାଯ୍ୟ କରି ପାରିବେନି । 

“ମୋର କାହା ସାହାଯ୍ୟ ଦରକାର ନାହିଁ । ମୁଁ ଯେମିତି ଅଛି ଠିକ୍‌ ଅଛି । - 
-- ଟିଟୋ ସୁନା, ଚୁପ୍‌ କର୍‌, ବାବା ।” ପୁଅକୁ ଆଉଁଶି ଆଉଁଶି ଶାନ୍ତ କରୁ କରୁ ହଠାତ 
ନିଜେ କାନ୍ଦିବା ଆରମ୍ଭ କରିଦେଲା ରୀନା | 

ପଥର ତରଳିଛି । 

ରୀନା ପାଖରେ ବସିଲା ଶୋଭା । ଶାନ୍ତ ଭାବରେ କହିଲା, ' ପଛ କଥା ସବୁ 
ଭୁଲିଯା, ରୀନା । ଏତେ ବର୍ଷ ପରେ ଆଉ ସେସବୁ କାହିଁକି ? -- - ତୁ ପିଲାଙ୍କ ଧରି ଆ 
ଥରେ ଆଶାଚଜ୍ୟୋତି । ନିକ ଆଖିରେ ଦେଖ୍‌ । ତା'ପରେ ଯଦି ଭଲ ଲାଗେ, ଇଚ୍ଛା ହୁଏ, 
ପୁଅକୁ ଛାଡିବୁ । ନହେଲେ ନାହିଁ ।” 

ରୀନା ଚୁପ୍‌ ରହିଲା । 

ଶୁଭେନ୍ଦୁ କହିଲା, ' ‘ଟିଟୋକୁ ଏବେ ଜର ହେଇଛି । ଜର ଛାଡିଗଲେ ଆମେ 
ଆସିବୁ ତାକୁ ଧରି !” 

ରୀନା ତଥାପି ଚୁପ୍‌ ରହିଲା । ଅର୍ଥାତ, ଏ ନିଷ୍ପଭ୍ିରେ ଖୁବ୍‌ ଖୁସୀ ନହେଲେ ବି 
ଆଗ ଭଳି ବିଶେଷ ଆପରି ନାହିଁ । 

ପର୍ସ କାନ୍ଧରେ ପକେଇ ଶୋଭା ଉଠି ଠିଆ ହେଲା । ଏଠୁ ବାହାରିଯିବାକୁ 
ହେବ । 

“ଆରେ, ଏ କ”'ଣ ? ଉଠୁଛ କାହିଁକି ? ଚାହା କପେ ତ ପିଇ କରିଯାଅ !” 
ଶୁଭେନ୍ଦୁ ବ୍ୟସ୍ତ ହେଇ କହିପକେଇଲା । 

“ନା, ଆଜି ଆଉ ରହିହେବନି । ପୂର୍ବାର ପିଲାମାନେ ସ୍ତୁଲୁରୁ ଫେରି ଆସିବେଣି । 
ନାଇଁରେ, ପୂର୍ବା ? 

ମିଛ ନୁହଁ । ତେବେ କାମାକ୍ଷୀ ଥୁବ ଘରେ | ଆଜିକାଲି ଆଶଜ୍ୟୋତିକୁ ଆସିବା 
ଦିନ ତାକୁ ଘରେ ରଖେଇ ଦେଇ ଆସେ ଅନୁପୂର୍ବା । ସେ ପିଲାଙ୍କୁ ଖାଇବାକୁ ଦେଇ 
ବେଶ୍‌ ସମ୍ଭାଳି ନେଇଥ୍‌ବ । କିନ୍ତୁ ଅନୁପୂର୍ବା ଉଠି ଠିଆହେଲା । ଶୋଭା ମୁହଁର ବିବ୍ରତତା 
ତା” ଆଖିରେ ଠିକ୍‌ ପଢିଛି । 

“ଚାଲ, ମୁଁ ତୁମକୁ ତଳେ ଛାଡି ଦେଇ ଆସେ ।” ' ଶୁଭେନ୍ଦୁ ବି ଉଠି ଠିଆ 

ହେଲା । 
“ମଜୁ ଡୋଣ୍ଢଟ୍‌ ବଦର୍‌ ।”? ଶୋଭା ସ୍ବରରେ ଜୋର୍‌ ଦେଇ କହିଲା । 
ଶୁଭେନ୍ଦୁ କଣ ଭାବିଲା କେଜାଣି ତଳକୁ ଆସିବା ପାଇଁ ଆଉ ଯିଦ୍‌ କଲାନାହିଁ । 
ଗାଡି ଭିତରେ ବସି ହଠାତ୍ଵ ଝର ଝର ହେଇ କାନ୍ଦି ପକେଇଲା ଶୋଭା । 
ସୋମଶେଖର ଯେ ଦର୍ପଣ ଦେଇ ବିସ୍ମୟରେ ତାକୁ ଦେଖୁଛି, ସେଥ୍ପ୍ରତି ତା'ର ଦୃଷ୍ଟି 
ନାହିଁ । ଗତ ଅଧ ଘଣ୍ଟାକର ଟେନ୍‌ସନ୍‌ ତା” ଭିତରେ ଚାପି ହେଇ ରହିଥୂଲା ଏପଯୀ୍ୟନ୍ତ । 
ଯେ କୌଣସି ପ୍ରକାରେ ବାହାରିବ ତ ନିଶ୍ଚୟ | 
ଅନୁପୂର୍ବା ଶୋଭାର ହାତ ଆଉଁଶିଦେଲା କେବଳ | ତା” ପାଟିରେ ବି କଥା ନ 


ଥିଲା । 


ଯାଃ - ଡେରି ହେଇଗଲା ଆଜି । 

କ”ଣ ଗୋଟାଏ ପ୍ରସେସନ୍‌ ଯାଉଥୁଲା ଯେ ରାସ୍ତାରେ ପୋଲିସ୍‌ ସବୁ ଗାଡି 
ଅଟକେଇ ଦେଲା ଚାଳିଶ ମିନିଟ୍‌ । ଘଣ୍ଟା ଉପରେ ଆଖି ବୁଲାଇ ନେଇ ବ୍ୟସ୍ତ ହୋଇଗଲା 
ଅନୁପୂର୍ବା । ଇସ୍‌ - ଖେଳଛୁଟି ଶେଷ୍‌ । ରାସ୍ତାରୁ ଅବଶ୍ୟ ରଞ୍ଜନାକୁ ଫୋନ୍‌ କରି ଜଣେଇ 
ଦେଇଥୁଲା । ହେଲେ ବି --- 

ତରତରରେ ଗାଡିରୁ ଓହ୍ଲେଇ ପଡି ଗେଟ୍‌ ଆଡକୁ ଆଗେଇ ଯାଉ ଯାଉ 
ଅନୁପୂର୍ବାର ଆଖି ପଡିଗଲା ଅଟୋରିକ୍ସାରୁ ଓହ୍ଲାଉଥୁବା ଜଣେ ସ୍ତ୍ରୀଲୋକଙ୍କ ଉପରେ । 
ଦେହରେ ଶାଗୁଆ ରଙ୍ଗର ନାଇଲନ୍୍‌ ଶାଢି । କାନ୍ଧରେ ଶସ୍ତା କଳା ପର୍ସ । ବୟସ 
ଚଉରାଳିଶ ପଇଁଚାଳିଶ ହେବ । ମୁହଁରେ କିନ୍ତୁ ଏବେ ବି ଲାଳିତ୍ୟ । 

କ୍ଷମା କରିବେ --- 

ଅନୁପୂର୍ବା ରହିଗଲା ! 

 'ଆପଣ ଏ ସ୍ତୁଲ୍‌ରେ ଚାକିରି କରନ୍ତି ?” 

ନା, ଚାକିରି କରେନି । ଭଲେଣ୍ଟି ଅର୍‌ । ଆର୍ଟ୍‌ କ୍ଲାସ୍‌ ନିଏ । - ଏ ସବୁ ବୁଝେଇବା 
ସହଜ ନୁହଁ । ତେଣୁ କଥା ଅନ୍ୟରକମ କହିଲା ଅନୁପୂର୍ବା । ' କାହିଁକି କୁହନ୍ତୁ ତ ?”? 

‘ମୋର ଜଣଙ୍କ ସାଙ୍ଗରେ ଦେଖା କରିବାର ଥୁଲା । --- ଢାଣି ପାରୁନି 
କ'ଣ କେମିତି ---' ସ୍ତ୍ରୀଲୋକ ଜଣଙ୍କ ମୁହଁରେ ଦ୍ଵିଧା । 

“ ‘ଭିତରକୁ ଚାଲି ଯାଆନ୍ତୁ । ରିସେପ୍‌ସନିଷ୍ଟ ବସିଥ୍‌ବ ବାରଣ୍ଡାରେ | ତାକୁ ଇ 
କହିଦେଲେ ସେ ଡାକିଦେବ । --- କାହା ସାଙ୍ଗରେ ଦେଖା କରିବାର ଅଛି ? 

ଆଗର ଇତସ୍ତତଃ ଭାବ ଗଭୀର ହେଲା ! ˆ ଅରୁନ୍ଧତୀ ରାମଚନ୍ଦ୍ରନ୍‌ ।” 

ଅରୁନ୍ଧତୀ ! 

ଅରୁନ୍ଧତୀ କହୁଥୂଲା ନା ତା'ର କୌଣସି ବନ୍ଧୁ ବା ଆତ୍ମୀୟ ସାଙ୍ଗରେ ସମ୍ପର୍କ 
ନାହିଁ । ତାହେଲେ କିଏ ଏ ? ତାଙ୍କ ପଡାର କେହି ଜଣେ । ଯଦି ବା ପଡାର, ତେବେ 
ସ୍ତ୍ୁଲ୍‌ରେ କାହିଁକି ? 

ନା, ଚିନ୍ତା କରିବାକୁ ବି ବେଳ ନାହିଁ । 

“ଆସନ୍ତୁ ମୋ ସାଙ୍ଗରେ । ରିସେପ୍ସନ୍‌ କୋଉଠି ଦେଖାଇ ଦେବି ।” ବଡ 
ବଡ ପାଦ ପକାଇ ଆଗେଇଗଲା ଅନୁପୂର୍ବା । ସବୁ ଦିନ ଭଳି ରିସେପ୍‌ସନ୍‌ ଡେସ୍କ୍ରେ 
ବସିଛି ରାଧ୍ବକା । ଆଜିର ଖବରକାଗଜ ଉପରେ ଆଖିବୁଲାଉଛି ସେଇଠି ବସି ବସି । 

*ରାଧୁକା ।” 

“କୁହନ୍ତୁ ମ୍ୟାଡମ୍‌ ।” 

“ଏ ଭଦ୍ରମହିଳା ଅରୁନ୍ଧତୀଙ୍କୁ ଦେଖା କରିବାକୁ ଆସିଛନ୍ତି । ତୁମେ ବୁଝ୍‌ 
ଟିକିଏ --”” ବଡ ବଡ ପାଦ ପକାଇ ଆର୍ଟ ରୁମ୍‌ ଆଡକୁ ଚାଲି ଯାଉ ଯାଉ ତା' 
କାନରେ ରାଧୁକାର ସ୍ଵର ବାଜିଲା - ‘ସେ ତ ନାହାନ୍ତି, ମ୍ୟାତମ୍‌ । ତାଙ୍କ କ୍ଲାସ୍‌ର 
ପିଲାଟିଏ ହଠାତଵ ଅସୁସ୍ଥ ହେଇଗଲା ଯେ ତାକୁ ନେଇ ଯାଇଛନ୍ତି ହେଲ୍‌ଥ୍‌ ସେଣ୍ଟର୍‌ । 
ହୁଏତ ଘଣ୍େ ଦେଢ ଘଣ୍ଟା ଖଣ୍ଡେ ଲାଗିବ ଫେରିବାକୁ । ଆପଣ ଅପେକ୍ଷା କରି ପାରନ୍ତି 
ଏଇଠି ।' 

କ୍ଲାସ୍‌ ଶେଷ ହେଲା | କ୍ଲାସ୍‌ ସାରି ବାହାରି ଯିବା ବେଳେ ଅନୁପୂର୍ବା ଆଶ୍ଚଯ୍ୟରେ 
ଦେଖିଲା ଭଦ୍ରମହିଳା ଏବେ ବି ବସି ରହିଛନ୍ତି ରାଧୂଵକା ସାମ୍ପା ଚୌକିରେ । ଅରୁନ୍ଧତୀ 
ଫେରିନି ତା'ମାନେ ? 

ସେଇଠିକି ଆଗେଇ ଗଲା ସେ । “ରାଧୂକା, ଅରୁନ୍ଧତୀ ଫେରିନାହାନ୍ତି 
ଏପଯୀ୍ୟନ୍ତ ? 

* ନା, ମ୍ୟାଡମ୍‌ । ମୁଁ ହେଲ୍‌ଥ୍‌ ସେଣ୍ଟର୍‌ ଫୋନ୍‌ କରିଥୁଲି କିଛି ସମୟ ଆଗରୁ । 

ସାତ ନମ୍ବର ରୁମ୍‌ର ଯେଉଁ ପିଲାଟି ପଡି ଯାଇଥଲା ତା” ମୁଣ୍ଡରେ ଷ୍ଟିବୂ କରିବାକୁ 
ହେଇଛି । ଏପଯ୍ୟନ୍ତ ପିଲାଟିର ବାପା ମା” ଆସି ନାହାନ୍ତି ତ ଅରୁନ୍ଧତୀ ଦିଦି ତାକୁ ଏକା 
ଛାଡି ଆସି ପାରୁ ନ ଥଲେ । ହେଲେ ଏହା ଭିତରେ ଆସିଯାଇଥବେ ନିଶ୍ଚୟ | --- ଏଇ 
ତ, ଆସିଗଲେଣି । --- ଅରୁନ୍ଧତୀ ଦିଦି, ତୁମ ପାଇଁ ଏଠି ଜଣେ ଅପେକ୍ଷା କରି 
ବସିଛନ୍ତି ।” 

ଅରୁନ୍ଧତୀର ଆଖି ପଡି ସାରିଥିଲା ଭଦ୍ରମହିଳାଙ୍କ ଉପରେ ! ଏବଂ ଦେହ ହାତ 
ଯେମିତି ପଥର ହେଇ ଯାଇଥଲା ତା'ର ! 

“ଅରୁନ୍ଧତୀ ---”? ଉଠି ଠିଆ ହେଲେ ମହିଳା ଜଣକ | 

' ଆପଣ ଏଠି ??”? 

କଥା ଥୁଲା, ଅରୁନ୍ଧତୀ ।” 

“ଆପଣଙ୍କ ସାଙ୍ଗରେ ତ କିଛି କଥା ନାହିଁ ମୋର ।' ? ଅରୁନ୍ଧତୀ ନିଜ ସ୍ଵର 
କଠିନ କରିବାର ଚେଷ୍ଟା କରୁଛି, କିନୁ ପାରୁନି ଯେମିତି । ଚାଲି ଯିବାର ଉପକ୍ରମ | 

“ପିକ୍‌ ଅରୁନ୍ଧତୀ, ଚାଲି ଯାଅନି ।” 

ଅନୁପୂର୍ବା କଥା ଶୁଣିବାକୁ ଆଦୌ କାନେଇନି, କିନୁ ଛିଣ୍ଡାଛିଣ୍ଡା ଭାବରେ କିଛି 
କଥା ପଡୁଛି ତା କାନରେ । 

ଫ୍ଲାଟ୍‌ -- ସାମୁଏଲ୍‌ --- ପିଲା --- 

ହଠାତ ଅରୁନ୍ଧତୀର ସ୍ଵର ଉଚ୍ଚ ହେଇଗଲା । ଚଢା ଗଳାରେ ସେ କହି 
ଉଠିଲା, “ଆପଣ କାହିଁକି ଏମିତି କରୁଛନ୍ତି କହିଲେ ? ମୁଁ ତ ଫୋନ୍‌ରେ ଆପଣଙ୍କୁ 
କହିଥୂଲି ଯେ ଯାହା ହେଇଗଲା ସେଥ୍‌ପାଇଁ ମୁଁ ଦୁଃଖିତ । ତେବେ ସବୁ କିଛି ମୋ ଦୋଷ 
ନୁହଁ | ମୁଁ ସେଥ୍ପାଇଁ ଯାହା ସମୀଚୀନ, ତାଂ କରୁଛି । ମଝିରେ ଆପଣ କାହିଁକି ମୁଣ୍ଡ 
ଗଳାଉଛନ୍ତି ? ” 

ଶାନ୍ତ ଅନୁନୟ ସ୍ଵର ମହିଳାଙ୍କର । ଚୁପ୍‌ ଚୁପ୍‌ କ'ଣ ସବୁ କହି ଚାଲିଛଚ୍ତି । 

' ଆପଣ ଯାଆନ୍ତୁ । ପ୍ଲିଜ୍‌ ଯାଆନ୍ତୁ । ମତେ ମୋ ଜୀବନ ନେଇ ଯୁଦ୍ଧ କରିବାକୁ 
ଦିଅନ୍ତୁ ।” 

ହଠାତ ମହିଳାଙ୍କ ସ୍ଵର ଶୁଣାଗଲା । ସେଇ ଆଗର ଅନୁନୟ ଭରା ସ୍ଵର, 
“ଅରୁନ୍ଧତୀ, ତୁମ ଜୀବନ ଯେ କି ଯନ୍ତ୍ରଣାର, ତା ମୁଁ ଜାଣିପାରୁଛି । କିନ୍ତୁ ତୁମର କି 
ଦୋଷ ଆମେ ତିନି ଜଣ କରିଛୁ ? ଏଇ ଯାହା ସବୁ ହେଉଛି, ସେଥ୍‌ରେ କେବଳ ମୋର 

ନୁହଁ , ପିଲାଙ୍କ ଜୀବନ ବି ଦୁର୍ବିସହ ହେଇ ପଡିଛି । ପ୍ଲିଜ୍‌ ମୋ କଥା ନ ଭାବିଲେ ନାହିଁ, 
ଜନନ, ଲରାଙ୍କ କଥା ଟିକିଏ ଭାବ --- 

ଅନୁପୂର୍ବାର ପାଦ ଅଟକିଗଲା ଚାଲି ଯାଉ ଯାଉ । ଜନ୍‌ ! ଲର! ! ଏଇ ନାଁ 
ଦିଇଟା ଯେମିତି ସେ ଶୁଣିଛି ଆଗରୁ ! ଅରୁନ୍ଧତୀ ମୁହଁରୁ ନା ? କେଉଁଠି ଜାଣ --- 

ଆରେ ହଁ, ସାମୁଏଲ୍‌ଙ୍କ ପିଲା ଦୁଇଜଣଙ୍କ ନାଁ ଜନ୍‌, ଲରା ନା ? ତାହେଲେ 
କ'ଣ ଏଇ ଭଦ୍ରମହିଳା ସାମୁଏଲ୍‌ଙ୍କ ପନ୍ଥୀ ? ଅରୁନ୍ଧତୀ ଯାହାଙ୍କୁ ଡାକୁଥଲା ରୋଜା 
ଆଣ୍ଟି ? 

ସେ ଏଠି କାହିଁକି ? 

କୌତୁହଳରେ ଅରୁନ୍ଧତୀ ଓ ରୋଜାଙ୍କର ବାଜ୍ୟାଳାପ ଶୁଣୁଛନ୍ତି ସେଇଠି ଠିଆ 
ହେଇଥିବା ଦୁଇ ଜଣ ଆୟା । ରାଧୁକା ବି ଚାହିଁ ରହିଛି ସେମାନଙ୍କ ଆଡେ ଆବାକାବା 
ଭାବରେ । 

ଅନୁପୂର୍ବା ମଝିରେ କଥା ନ କହି ରହି ପାରିଲା ନାହିଁ । “ ‘ଅରୁନ୍ଧତୀ, ଯଦି କି 
ବ୍ୟକ୍ତିଗତ କଥା ଅଛି, ତେବେ ଚାଲିଯାଅ ଆର୍ଟ ରୁମ୍‌କୁ । ଏବେ ତ କେହି ନାହା 
ସେଠି ।” 

“ନା, କଥା ନାହିଁ ଆଉ ।'' ମୁହଁ ବୁଲାଇ ମହିଳାଙ୍କୁ ଚାହିଁଲା ସେ । କ୍ଲାନ୍ତ 
ସ୍ଵରରେ କହିଲା, “ଆପଣ ଯାଆନ୍ତୁ ଏଥର | ଯେଉଁଥୂପାଇଁ ଆସିଛନ୍ତି ସବୁ ଠିକ୍‌ ହେଇଯିବ । 
ଆଉ ଆସିବା ଦରକାର ନାହିଁ । କି ମତେ ଦେଖା କରିବା ଦରକାର ନାହିଁ ।” 

କିଛି ନ କହି ଚାଲିଗଲେ ଭଦ୍ରମହିଳା ଜଣକ । 

ହେଲେ ଅରୁନ୍ଧତୀର ମୁହଁ ବିବର୍ଣ୍ଣ । ନିଶ୍ଵାସ ନେଉଛି ଯେମିତି କଷ୍ଟ କରି । 

“କଣ ହେଲା, ଅରୁନ୍ଧତୀ, ଦେହ ଭଲ ଲାଗୁନି ?” 

ଉତ୍ତର ନାହିଁ । ଦୂରକୁ ଚାହିଁ କଂଣ ଯେମିତି ଭାବି ହେଉଛି ସେ । ମୁଣ୍ଡ 
ଘୂରାଉଛି କି ? 

“ତୁମେ ବସ ଟିକିଏ ଏଇଠି ତ ଅରୁନ୍ଧତୀ ।” ? ଅନୁପୂର୍ବା ବ୍ୟସ୍ତ ଭାବରେ 
କହିଲା । 

ଅରୁନ୍ଧତୀ ତଥାପି ନିରୁତ୍ତର ! ପୂର୍ବ ଭଳି କଷ୍ଟ କରି ନିଶ୍ବାସ ନେଉଛି । 

‘ଅରୁନ୍ଧତୀ --- 

ହଠାତ ଅନୁପୂର୍ବାର ହାତ ଧରି ବିକଳ ଭାବରେ ଅରୁନ୍ଧତୀ କହି ପକେଇଲା, 


ହି 
ନ୍ତି 


Digitized by srujanika@gmail.com 


୧୪୨ ଦେବଶିଶୁ 


= — 


ଏମିତି କାହିଁକି ହେଉଛି ମୋ ଜୀବନରେ, ମ୍ୟାଡମ୍‌ ? କୌଣସି କିଛିର ସମାଧାନ 
କାହିଁକି ନାହିଁ ? 

ଅନୁପୂର୍ବା ବିନ୍ତତ ହେଲା । ଆୟା ଦୁଇଜଣଙ୍କର କୌତୁହଳ ପ୍ରସାରିତ ହେଇଛି 
ଅଫିସ୍‌ରୁ ବାହାରି ଆସିଥିବା ଆଉ ଜଣେ ଦୁଇ ଜଣଙ୍କ ମୁହଁରେ । “ ତୁମେ ଆସ ମୋ 
ସାଙ୍ଗରେ, ଅରୁନ୍ଧତୀ । ଟିଜିଏ ସମୟ ବସ | ତା'ପରେ ଯିବ | --- ରାଧୂକା, ଅଭୟକୁ 
ଯଦି ଦେଖ, ତେବେ ଏଇଠି ଅପେକ୍ଷା କରିବାକୁ କହିବ । ଦଶ ମିନିଟରେ ଆସିବ 
ଅରୁନ୍ଧତୀ !” ଅନୁପୂର୍ବା ଦାୟିତୃ ନେଲା । 

ଶୂନ୍ୟ ଆର୍ଟ୍‌ ରୁମ୍‌ରେ ଅରୁନ୍ଧତୀକୁ ବସେଇଲା ଅନୁପୂର୍ବା । କ'ଣ ହେଇଛି, 
ଅରୁନ୍ଧତୀ ? ” 

“ଏଇ ଯିଏ ଆସିଥୂଲେ, ସେ ରୋଜା ଆଣ୍ତି । ସାମୁଏଲ୍‌ଙ୍କ ସ୍ତ୍ରୀ ।”? 

ଠିକ୍‌ ଅନୁମାନ କରିଛି ଅନୁପୂର୍ବା । କିନଧ ଆସିଥୂଲେ କାହିଁକି ? 

“ନିକ ସ୍ବାର୍ଥରେ | --- ସାମୁଏଲ୍‌ ଫ୍ଟ୍‌ଟିଏ ବୁକ୍‌ କରିଛନ୍ତି । ମୁଁ ଯେମିତି ଏଇ 
ଖବର ଶୁଣିଲି, ତାଙ୍କୁ କହିଲି ସେଇଟି ମୋ ନାଁରେ କରିଦିଅ । ତା'ପରେ ଆଉ ତୁମ 
ସାଙ୍ଗରେ କୌଣସି ସମ୍ପର୍କ କିଛି ନାହିଁ । --- ଭୁଲ୍‌ କ'ଣ କହିଲି ? ସେଇଟି ହେଇ 
ଥାଆନ୍ତା ମୋର ଏକମାତ୍ର ଭରସା । ମୁଣ୍ଡ ଉପରେ ଛାତ ଥୁଲେ, ଦରକାର ପଡିଲେ 
ଲୋକଙ୍କ ଘରେ ବାସନ ମାଜି ଚଳିଯିବି । ପୁଅକୁ ଚଳେଇ ନେବି । ହେଲେ ସାମୁଏଲ୍‌ 
କଥା ଆଡେଇଲେ । ବରଂ ଗାଳିଗୁଲଜ କଲେ ମତେ | ଏମିତିକି ହାତ ବି ଉଠେଇଲେ । 

' ‘ହାତ ଉଠେଇଲେ ?”? 

“ହଁ, ଆଜିକାଲି ନୂଆ ଆରମ୍ଭ ହେଇଛି କଥାକଥାକେ ହାତଉଠା । ସବୁଦିନ 
ସହିଯାଏ । ସେଦିନ କ'ଣ ଯେ ହେଲା, ମୁଣ୍ଡରେ ନିଆଁ ଚରିଗଲା । ସାମୁଏଲ୍‌ ଚାଲିଯିବା 
ପରେ କଥାଟା ଯାଇ କହିଦେଲି ପଡିଶା ଘର ମାଉସୀଙ୍କ ପାଖରେ । ମାଉସୀଙ୍କ ପୁଅଟି 
ତ ପ୍ରଧାନ ଗୁଣ୍ଡା ସେ ପଡାର । ସେ ଧରି ଆଣିଲା ତା' ଦଳର କେଇ ଜଣଙ୍କୁ ¦ ସବୁ 
ଶୁଣିବା ପରେ ସେମାନେ ସବୁ ତାତିଗଲେ । ସାମୁଏଲ୍‌ଙ୍କୁ ହାଣି ଦେବାକୁ ବାହାରି 
ପଡିଲେ ।”? 

ତା'ପରେ ? 

““ ମୁଁ ସେମାନଙ୍କୁ ଅଟକେଇ ହେଲି । ସତ କହୁଛି, କେବଳ ତାଙ୍କ ସ୍ତ୍ରୀପିଲାଙ୍କ 

କଥା ଭାବି ସେମାନଙ୍କୁ ମୁଁ ସେଦିନ ଅଟକେଇଦେଲି । --- ତା'ଛଡା ସାମୁଏଲ୍‌ଙ୍କୁ ମୁଁ 
ଘୃଣା କଲେ ବି ମଣିଷଟିକୁ ମରେଇ ଦେବି କେମିତି ? ସେଥୁପାଇଁ ପଡାର ପିଲାଙ୍କୁ 
କହିଦେଲି - ହଣାକଟା, ବାଡିଆପିଟା ନ କରି ଯାହା କରୁଛ କର । --- ଶୁଣିଛି 


ସାମୁଏଲ୍‌ଙ୍କୁ ପ୍ରାୟ ଘେରାଉ କରିବା ଆରମ୍ଭ କରି ଦେଇଛନ୍ତି ସେମାନେ । ମାନସିକ 
ଚାପ ସୃଷ୍ଟି କରୁଛନ୍ତି । ଯେତେବେଳେ ସେତେବେଳେ ଅଫିସ୍‌ରେ ପହଞ୍ଚିଯାଉଛନ୍ତି । 
ଅନ୍ୟମାନଙ୍କ ସାମ୍ପାରେ ଧମକେଇ ଦେଉଛନ୍ତି । ସମୟ ଅସମୟରେ ଘରେ ପହଞ୍ଚି 
ଯାଉଛନ୍ତି । ସ୍ତ୍ରୀ ସାମ୍ପାରେ, ପିଲାଙ୍କ ସାମ୍ନାରେ ଛୋଟ କରିଦେଉଛନ୍ତି ତାଙ୍କୁ । କହୁଛନ୍ତି - 
‘ଆମ ଅରୁ ଦିଦିଙ୍କୁ ତୁମେ ଅପମାନ କରିଛ, ତୁମକୁ ଆମେ ଦେଖିନେବୁ ।' ପୁଣି 
କେତେବେଳେ କହୁଛନ୍ତି - ‘ଗୋଟିଏ ଘର ଲେଖିଦିଅ ତାଙ୍କ ନାରେ ଆଉ ଭାଗିଯାଅ 
ତାଙ୍କ ଜୀବନରୁ । ଦିଦି ଖବର ବୁଝିବାକୁ ଆମେ ସାହିଭାଇମାନେ କାଫି ।” ”” 

ମୁହୁରୈ ନିଶ୍ଵାସ ନେଇ ଅରୁନ୍ଧତୀ କହିଲା, ' ‘ଚାରି ପାଞ୍ଚ ଦିନ ତଳେ ହଠାତ୍ବ 
ରୋଜା ଆଣ୍ଟିଙ୍କର ଫୋନ୍‌ ଆସିଲା ସ୍ତୁଲ୍‌କୁ । ଏତେ ବର୍ଷ ପରେ ତାଙ୍କ ସ୍ଵର ଶୁଣିଲି ମୁଁ । 
କେତେ ଅଭିଶାପ ଦେଇଥୂବେ ଏହା ଭିତରେ | ସେ ଯାହେଉ, କଥା କହିଲି । ସେ ଜମା 
ରଗାରଗି କରିଲେ ନାହିଁ । ବରଂ ଅନୁନୟ ହେଇ କହିଲେ ଗୁଣ୍ଡାମାନେ ଯେମିତି ତାଙ୍କ 
ଘରକୁ ଆଉ ନ ଆସନ୍ତି - ସେତିକି ଦେଖିବାକୁ । ଲରା ବଡ ହେଇଛି । ତାକୁ ଦେଖି ଦି 
ଚାରିଟା କମେଣ୍ଟ୍‌ କରିଛନ୍ତି ସେମାନେ । କଲେଜ୍‌ ଯିବା ରାସ୍ତାରେ ତାକୁ ଦେଖି ନେବେ 
ବୋଲି ଧମକେଇଛନ୍ତି । ଝିଅଟା କୁଆଡେ ଭୟରେ କାନ୍ଦିକାଟି ଅଥୟ ! କଲେଜ୍‌ ଯିବା 
ବନ୍ଦ | --- ତା' ତ ହେବ । ଆପଣ କହନ୍ତୁ ମ୍ୟାଡମ୍‌, ଏଇଭଳି ଗୁଣ୍ଡାଙ୍କ ଉପରେ 
ସତରେ କ'ଣ ମୋର କିଛି ଅଧବକାର ଅଛି ? ମୁଁ ରୋଜା ଆଣ୍ଟିଙ୍କୁ କହିଲି - ମୋ ନାରେ 
ଫ୍ଲାଟ୍‌ କରି ଦିଅ, ମୁଁ ଚାଲିଯିବି ତୁମମାନଙ୍କ ଜୀବନରୁ ଦୂରକୁ । ହେଲେ ତାଙ୍କର କହିବା 
କଥା - ଫ୍ଲାଟ୍‌ କିଣ। ଖବର ମିଛ ।' 

ମିଛ ?” 

“କିଏ ଜାଣେ ? ହେଇପାରେ ମିଛ । ମତେ ରଗେଇବା ପାଇଁ ସାମୁଏଲ୍‌ଙ୍କ 
କାରସାଦି । ଆଉ ଏକଥା ବି ହେଇପାରେ ଯେ ଫ୍ଲାଟ୍‌ କଥା ରୋଜା ଆଣ୍ଟିଙ୍କୁ ସେ 
କହିନାହାରି । ଚୁପ୍ଚାପ୍‌ କରିନେଇଛନ୍ତି । ମଣିଷଟା ଯେ କି କୁଟିଳ ଆଉ କୁଚକ୍ରୀ, ତା 
ମୁଁ ଯଦି ପ୍ରଥମରୁ ବୁଝିଥାଆନ୍ତି, ତାହେଲେ କ'ଣ ଆଜିର ଏ ଦିନ ମତେ ଦେଖିବାକୁ 

ହେଇଥାଆନ୍ତ। !” ? 

“ଯଦି ମିଛ, ରୋଜା ତୁମକୁ ଫୋନ୍‌ କରିଥୁଲେ କାହିଁକି ? ଆଜି ଆସିଥୁଲେ 
କାହିଁକି ? 

“ତରାଙ୍କର ସେଇ ଗୋଟିଏ କଥା । ପୁଅ ଝିଅଙ୍କ ଉପରେ ଆଞ୍ଚ ଯେମିତି ନ 
ଆସୁ । --- ମୁଁ ଜାଣେ ସାମୁଏଲ୍‌ ପ୍ରତି ତାଙ୍କର ଆଉ କୌଣସି ଶ୍ରଦ୍ଧା ନ ଥୁବ । ନ 
ରହିବା କଥା | ହେଲେ ମା'ଟିଏ ତ । ତାଙ୍କ ଦୃଶ୍ଚିନ୍ତା ମୁଁ ଠିକ୍‌ ବୁଝୁଛି ---- ' ' ଅରୁନ୍ଧତୀର 
ସ୍ଵର ସରୁ ହେଇ ମିଳେଇ ଯାଇଥଲା । 

କି ଗୋଳମାଳିଆ ପରିସ୍ଥିତି ! ଅନୁପୂର୍ବା ବୁଝି ପାରୁ ନ ଥଲା କ”ଣ କହିବ 
ଅରୁନ୍ଧତୀକୁ । | 

ତା” କହିବା ଯାଏଁ କଥା ଗଲାନି । ଝାଡିଝୁଡି ହେଇ ବସିଲା ଅରୁନ୍ଧତୀ । ନିଶ୍ଚିତ 
ସ୍ଵରରେ କହିଲା, “ ମୁଁ ବହୁତ ଭାବିଲିଣି ଏ ବିଷୟରେ । ଏଥର ଶେଷ ନିଷ୍ପରି ନେଇଯିବି ।” 

“ ଶେଷ ନିଶ୍ପରି ! 

“ଯଥେଷ୍ଟ ହେଲା । ସାମୁଏଲ୍‌ଙ୍କୁ ଏଥର ମୋ ଜୀବନରୁ ବିଦାୟ ଦେବି । 
ଦରକାର ନାହିଁ ଆଉ ହାତ ପାତିବା । ସେ ଭଲରେ ରହନ୍ତୁ କି ମନ୍ଦରେ ତାଙ୍କ ପରିବାର 
ନେଇ - ମୋର ଆଉ ସେଥୁରେ କିଛି ନାହିଁ । ଅଭୟକୁ ମୁଁ ମଣିଷ କରିବି । ଯେତିକି 
ପାରିବି, ଯେମିତି ପାରିବି କରିବି ।କେତେ ଆଉ ନିଜ ପାଖରେ ନିଜେ ଛୋଟ ହେବି ? 
ଠାକୁର ଅଛନ୍ତି । ସେଇ ଚଳେଇବେ ।” 

ଅନୁପୂର୍ବା ନିର୍ବାକ ଭାବରେ ଅରୁନ୍ଧତୀକୁ କେବଳ ଦେଖୁଥୁଲା । ହଠାତ କରି 
କେଉଁଠୁ ଆସିଲା ଏଭଳି ଆମ୍ବପ୍ରତ୍ୟୟ ! I 

ଉଠି ଠିଆହେଲା ଅରୁନ୍ଧତୀ । “ମୁଁ ଆସୁଛି, ମ୍ୟାଡମ୍‌ । ଅଭୟ ବାହାରେ 
ଅପେକ୍ଷା କରିଥିବ ମୋ ପାଇଁ ।” 

“ “ଅରୁନ୍ଧତୀ, ଗୋଟିଏ ଅନୁରୋଧ ।” 

“କୁହନ୍ତୁ, ମ୍ୟାଡମ୍‌ ।” 

“ମତେ ମ୍ୟାଡମ୍‌ ବୋଲି ନ ଡାକି ନାଁ ଧରି ଅନୁପୂର୍ବା ବୋଲି ଡାକ । 

“ନାଁ ଧରି !!”' ଅରୁନ୍ଧତୀ ମୁହଁର ଭାବ ଠିକ୍‌ ପଢି ହେଉ ନ ଥିଲା । 

“ମୋତେ ଭଲ ଲାଗିବ | ମ୍ୟାଡମ୍‌ ବୋଲି ଡାକିଲେ କେମିତି ଗୋଟିଏ 


Po 

ବିଶାଳ ଦୃରତ୍ନ ଥୁବା ଭଳି ମନେ ହେଉଛି ।” 
ନରମ ଭାବରେ ଅରୁନ୍ଧତୀ ଉତ୍ତର ଦେଲା, ˆ ଚେଷ୍ଟା କରିବି, ମ୍ୟାଡମ୍‌ । -- 
- ଅନୁପୂର୍ବା । 


ପ୍ରଦର୍ଶନୀ ଦିନ ପାଖେଇ ଆସୁଛି । ତା” ସାଙ୍ଗରେ ବଢିଛି ଅନୁପୂର୍ବାର ମାନସିକ 
ଚାପ | କ୍ଲାସ୍‌ରେ ମାତ୍ର ଅନ୍ଧ କେତେ ଢଣ ପିଲା, କିନୁ ସେମାନଙ୍କୁ ସମ୍ଭାଳିବା ବେଳେ 
ବ୍ୟସ୍ତ ହେଇ ପଡ଼ୁଛି ସେ । 

ଶେଷରେ ଦିନେ ମିସେସ୍‌ ମାଥୁର୍‌ଙ୍କୁ ଦେଖାକଲା ଅନୁପୂର୍ବା । ଉପାୟ ନାହିଁ 
ସାହାଯ୍ୟ ମାଗିବାକୁ ହେବ । 

ସବୁ ଶୁଣି ଅବାକ୍‌ ହେଲେ ନାହିଁ ମିସେସ୍‌ ମାଥୁର୍‌ । ହସି ଦେଇ କହିଲେ, “ମୁଁ 
ରଞ୍ଜନା ସାଙ୍ଗରେ କିଛି ଦିନ ତଳେ କଥା ହେଉଥୁଲି ଏଇ ବିଷୟରେ ।' 

“ଏଇ ବିଷୟରେ ! ମାନେ ??”? ଆଶ୍ଚଯ୍ୟରେ ଅନୁପୂର୍ବା ପଚାରିଲା । 

“ ଡ଼ମେ ଏକା ଏକା ଏତେ ଗୁଡାଏ ଦିନ ଯେମିତି ଗୋଟିଏ କ୍ଲାସ୍‌ ସମ୍ଭାଳିଲ, 
ତା' ବାସ୍ତବିକ ପ୍ରଶଂସାଯୋଗ୍ୟ । ଏବେ ପିଲାମାନେ ବି ଟେନ୍‌ସ୍‌ । ଫାଇନାଲ୍‌ ପରୀକ୍ଷା 
ଆସିଗଲାଣି ।ସେମାନଙ୍କ ଟେନ୍‌ସନ୍‌ ତ କ୍ଲାସ୍‌ରେ ବିଭିନ୍ନ ଉପାୟରେ ପ୍ରତିଫଳିତ ହେବ । 
ଦିସ୍‌ ଇଜ୍‌ ନ୍ୟାଚୁରାଲ୍‌ ।” 

ଏତେବେଳକେ ଅନୁପୂର୍ବା ମନ ଟିକିଏ ଶାନ୍ତ ହେଲା । ସେ ଯାହା ନିଜକୁ 
ଦୋଷ ଦେଇ ଚାଲିଛି କ୍ରମାଗତ ଭାବରେ । ନିଜର ଅପାରଗତାକୁ ନିନ୍ଦିଛି । 

ସେ ଅପେକ୍ଷା କଲା । ସମାଧାନର ରାସ୍ତା ଖୋଜିଦେବେ ମିସେସ୍‌ ମାଥୁର୍‌ । 
ସନ୍ଦେହ ନାହିଁ । 

ମିସେସ୍‌ ମାଥୁର୍‌ ଭାବି ହେଲେ କିଛି ସମୟ । ' ‘ଗୋଟିଏ ଅସୁବିଧା ହେଇଛି, 
ଅନୁପୂର୍ବା । ପରୀକ୍ଷା ସମୟ ତ, ସମସ୍ତେ ନିଜ ନିଜର କ୍ଲାସ୍‌ ନେଇ ବ୍ୟସ୍ତ । ଯେଉଁ 
ଭଲେଣ୍ଟିଅର୍‌ ମାନେ ଟିଚରୁମାନଙ୍କୁ ସାହାଯ୍ୟ କରୁଛନ୍ତି, ସେମାନଙ୍କର ବି ନିଶ୍ଵାସ ନେବାକୁ 

ବେଳ ନାହିଁ । --- ତେବେ ସାତ ନମ୍ବର ରୁମ୍‌ରେ ଭଲେଣ୍ଟିଅର୍‌ ସଂଖ୍ୟା ବଢିଛି । 
ସେଠିକା ପିଲାଙ୍କର ତ ପରୀକ୍ଷା ପରୀକ୍ଷା ଝାମେଲା ନାହିଁ । ରାଇଟ୍‌ !!' 

ସମାଧାନ ମିଳିଗଲା ! 

* “ସେଇ ରୁମ୍ର ଜଣେ ଆସି ତୁମକୁ ସାହାଯ୍ୟ କରି ପାରିବ । ଆଚ୍ଥା, ଯଦି 
ଅରୁନ୍ଧତୀକୁ ଏ ଦାୟିତ୍ଵ ଦିଆ ହୁଏ ? ତୁମର କିଛି ଅସୁବିଧା ହେବନି ତ ? 

“ନଟ୍‌ ଆଟ୍‌ ଅଲ୍‌, ମିସେସ୍‌ ମାଥୁର୍‌ । 

“ନା ମାନେ, ସାମାନ୍ୟ କୁଣ୍ଠିତ ଭାବ ତାଙ୍କ ସ୍ଵରରେ, “ ' ଅନ୍ୟ ଟିଚର୍‌ମାନଙ୍କଠୁ 
ଅଭିଯୋଗ ପାଇଛି ତ ଅରୁନ୍ଧତୀକୁ ନେଇ । ତୁମର ଯଦି ଆପରି ଥାଏ, କୁହ । ମୁଁ 
ଦେଖିବି ଅନ୍ୟ କିଛି ବ୍ୟବସ୍ଥା କରାଯାଇପାରେ କି ନାହିଁ ।” 

“ଯ଼ଦି ଅରୁନ୍ଧତୀ ମତେ ସାହାଯ୍ୟ କରିପାରିବ, ତାହେଲେ ମୁଁ ପ୍ରକୃତରେ 
ଖୁସି ହେବି, ମିସେସ୍‌ ମାଥୁର୍‌ । ଏଠିକା ପିଲାଙ୍କ ପ୍ରତି ତା' ଭିତରେ ସହଯାତ ସ୍ବେହଟିଏ 
ରହିଛି । ଶି ଇଜ୍‌ ଭେରି କମ୍ପାସନେଟ । ଆଉ ମୋ ସାଙ୍ଗରେ ତା'ର ବ୍ୟଭ୍ତିଗତ ସମ୍ପର୍କ 
ବି ଭଲ । 

ମିସେସ୍‌ ମାଥୁର୍‌ ଅନୁପୂର୍ବାକୁ ଦେଖିଲେ ମୁହୃରେ । କହିଲେ କେବଳ ଗୋଟିଏ 
ବାକ୍ୟ - “ଆଇ ଆମ୍‌ ସୋ ଗ୍ାଡ଼ ।”? 

ଅରୁନ୍ଧତୀ ଆର୍ଟ କ୍ଲାସ୍କୁ ଆସିବା ଆରମ୍ଭ କରିଦେଲା । ସତରେ ବହୁତ ବଡ 
ସାହାଯ୍ୟ ହେଲା ଅନୁପୂର୍ବାର । ସେ ବେଳେ ବେଳେ ଅବାକ ହେଇ ଦେଖେ । କୌଣସି 
ବିକାର ନାହିଁ ଅରୁନ୍ଧତୀର । କାହା ନାକରୁ ଗଡିଆସିଥୁବା ସିଂଘାଣୀ ଟିସ୍ୟୁ ପେପର୍‌ 
ନେଇ ସଫା କରିଦିଏ ତ ଆଉ କାହାର ହୁଇଲ୍‌ ଚେଆର୍‌ରୁ ଖସି ଆସିଥୂବା ଶରୀରକୁ 
ଉପରକୁ ଉଠେଇ ଦିଏ ଟେକି ଧରି । କେତେବେଳେ ହାତରେ କାହାର ଲାଳ ଲାଗିଗଲେ 
ହସିଦିଏ । ଥଟ୍ଟାରେ କହେ, ' ତୁମେମାନେ ତ ଅଭୟକୁ ବଳିଗଲ ରେ ! ଅଭୟ ଜାଣି 
ଜାଣି ଏମିତି ଲାଗିଥାଏ ମୋ ପଛରେ । ତୁମେମାନେ ଜାଣି ଜାଣି କରୁନ ତ ? କଲେ 
କିନ୍ତୁ ପିଟିବି । ମୁଁ ଅନୁପୂର୍ବା ଆଣ୍ଟି ଭଳି ଏତେ ଶାନ୍ତ ସୁଧାର ନୁହଁ ।” 

ସବୁ ଭଲ, କିନ୍ତୁ ନାଁ ଧରି ଡାକିବାଟା ଏପଯ୍ୟନ୍ତ ଆୟତ୍ତ କରିନି ଅରୁନ୍ଧତୀ | 
ଅନୁପୂର୍ବା ବୋଲି ନ ଡାକି ଡାକେ - ଅନୁପୂର୍ବା ମ୍ୟାଡମ୍‌ । କିଛିଟା ଉନ୍ନତି । ପରେ ହୁଏତ 
ଅଧ୍ବକ ସାବଲୀଳ ହେଲେ ୮ମ୍ୟାଡମ୍‌' ଶବ୍ଦଟି ଡାକରୁ ଓହ୍ଲେଇ ଯିବ । ସେତେଦିନ 

ପଯ୍ୟନ୍ତ ଥାଉ ଏଇମିତି । 

ଆର୍ଟ କ୍ଲାସ୍‌ ଚାଲିଥୁଲା ନିୟମିତ ଭାବରେ । ସେଦିନ ହଠାତ୍‌ କ୍ଲାସ୍‌ ଭିତରକୁ 
ପଶି ଆସିଲା ପିଲାଟିଏ । ବୟସ ବଡ ଜୋର ନଅ କି ଦଶ । ରୁମ୍‌ରେ ପଶିବା ଆଗରୁ 
ଅନୁମତି ନେବାର କୌଣସି ଲକ୍ଷଣ ନାହିଁ । ପଶି ଯାଇ ଟେବୃଲ୍‌ ପାଖରେ ବସି ଗଲା 
ଅନ୍ୟପିଲାଙ୍କ ଭଳି । ଏବଂ ମନକୁ ମନ ଟେବୁଲ୍‌ ମଝିରେ ରଖା ହେଇଥ୍‌ବା କାଗଜ 
ପ୍ୟାକେଟ୍‌ରୁ ଖଣ୍ଡିଏ କାଗଜ ଟାଣି ନେଇ ଆଙ୍କି ବସିଗଲା । 

ଅନୁପୂର୍ବା ଅବାକ୍‌ । ପିଲାଟିକୁ ସେ ଦେଖିଛି କେତେଥର ସ୍ତୁଲ୍‌ରେ । ସ୍ତୁଲ୍‌ରେ 
ମାନେ ସ୍ତୁଲ୍ର ହତା ଭିତରେ । ପିଲାଙ୍କ ପାଇଁ ଯେଉଁ ଖେଳ ଜାଗାଟି ରହିଛି, ସେଇଠି । 
ପଡି ଆର ଗୋଟିଏ ପାଖ ଘେରା ହେଇ ରହିଛି ଦୋଳି, ଖସଡା, ଜଙ୍ଗଲ୍‌ ଜିମ୍‌, ସି ସ । 
ସେଇଠି ଦୋଳିରେ ଝୁଲୁଥାଏ ପିଲାଟି ସବୁବେଳେ । ଜୋର୍‌ରେ ନୁହଁ କି ଖୁବ୍‌ ଧୀରେ ବି 
ନୁହଁ । ଆଖିର ଦୃଷ୍ଟି ଶୂନ୍ୟ । ସେଇ ଶୂନ୍ୟ ଦୃଷ୍ଟି ଦୂରର କେଉଁ ଅଦୃଶ୍ୟ ବିନ୍ଦୁରେ ଅଟକି 
ଯାଇଥାଏ । କ'ଣ ଦେଖୁଥାଏ କେବଳ ସେ ଜାଣେ । 

ବର୍ଷା ସମୟତକ ଛାଡିଦେଲେ ସେ ସବୁବେଳେ ସେଇ ଦୋଳିରେ । 

ପିଲାଟିର କୌଣସି ଶାରୀରିକ ଅସଙ୍ଗତି ଥ୍‌ବାର ମନେ ହୁଏ ନାହିଁ । ସୁସ୍ଥ 
ସବଳ ଚେହେରା । ଗୋଡ, ହାତ, ଦେହ, ମୁହଁ - ସବୁ ସାଧାରଣ | ସେ କଣ କରୁଛି 
ଆଶ୍ବାଜ୍ୟୋତି ଭିତରେ ? ଅନୁପୂର୍ବା କେତେଥର ନିଜକୁ ପଚାରିଛି ଏକଥା । କୌଣସି 
ସଠିକ୍‌ ନିର୍ଣ୍ଣୟରେ ପହଞ୍ଚି ନ ପାରି ସେ ଭାବିନେଇଥଲା ଯେ ବାହାରର ପିଲାଟିଏ, 
ବୋଧହୁଏ ଦୋଳି ଖେଳା ଲୋଭରେ ସ୍ତୁଲ୍‌ ଭିତରକୁ ଚାଲି ଆସେ । କିନ୍ତୁ ଝାପ୍ସା 
ଝାପ୍ସା ଭାବରେ ତା” ମନରେ କଥାଟିଏ ଉଠେ । ପିଲାଟି ସ୍କୁଲ୍‌ ଯାଏ ନାହିଁ ? ଏମିତିରେ 
ଦେଖିଲେ ମନେ ହୁଏ ବେଶ୍‌ ଭଦ୍ର ଘରର ସନ୍ତାନ । ମଧ୍ଯବିତ୍ତ ବା ଉଚ୍ଚ ମଧ୍ୟବିତ୍ତ ପରିବାରର 
ତ ନିଶ୍ଚୟ । ଦିନ ବେଳଟା ଏମିତି ହେଳାରେ ହେଳାରେ କଟେଇ ଦିଏ କେମିତି ? 
ସକାଳୁଆ ସ୍ତୁଲ୍‌ ? ହେଇଥୂବ । ତନେଇ କେବେ ଭାବିନି ସେ । 

ବେଳେବେଳେ ଅନୁପୂର୍ବା ଦେଖିଛି , ସାଲ୍‌ୱାର୍‌ କମିଜ୍‌ ପିନ୍ଧା ସୁନ୍ଦରୀ ମହିଳା 
ଜଣେ ତା’ ପାଖରେ ଠିଆ ହେଇ କ'ଣ ଯେମିତି କହୁଥାଆନ୍ି । ତାଙ୍କ ହାତରେ କେବେ 
କେମିତି ଥାଏ ଟିଫିନ୍‌ ବାକ୍ସଟିଏ । ପୁଣି କେତେବେଳେ ତାଙ୍କ କାନ୍ଧରେ ଝୁଲୁଥାଏ ପର୍ସ 
ସାଙ୍ଗରେ ଗୋଟିଏ ପାଣି ବୋତଲ । 

ହୁଏତ ପିଲାଟିର ମା । ମୁହଁରେ ହସ ଖେଳାଇ ଖୁବ୍‌ ଅନୁନୟ କରିବା ସ୍ଵରରେ 
ସେ କଥା କହନ୍ଧି ଅବୁଝା ଭାଷାରେ | ମରାଠୀ କି ଗୁଜୁରାଟୀ ବୋଧହୁଏ । କିନ୍ତୁ ମୁହଁ 
ବୁଲାଏ ନାହିଁ ପିଲାଟି । ଦୃଷ୍ଟି ତା'ର ବଦଳେ ନାହିଁ । 

ସେଇ ପିଲାଟି ତା” କ୍ଲାସ୍‌ ଭିତରକୁ ପଶି ଆସିଛି କାହିଁକି ? 

ଧୀରେ ଧୀରେ ପିଲାଟି ପାଖକୁ ଆଗେଇ ଯାଇ ଅନୁପୂର୍ବ। କହିଲା, 
' ଦ୍ୟାଲୋ । 

ଉତ୍ତର ନାହିଁ । 

“ତୁମ ନାଁ କ'ଣ ?”' 

ତଥାପି ପିଲାଟି ଚୁପ୍‌ । 

“ମତେ ଲାଗୁଛି ତୁମେ ଭୁଲ୍‌ରେ ଏଇ କ୍ଲାସ୍କୁ ପଶି ଆସିଛ । କୋଉ ସ୍ତୁଲ୍‌ରେ 
ପଢ ତୁମେ ? କୋଉ କ୍ଲାସ୍‌ ?”? 

ପିଲାଟି କାଗଢ ଉପରେ ରାମ୍ପି ଚାଲିଥୂଲା ଭଙ୍ଗା ପେନ୍୍‌ସିଲ୍‌ଟିଏ ଧରି । ଚିତ୍ର 
ନୁହଁ କି ଲେଖା ନୁହଁ । ଏଣେ ମୁହଁରେ ବି କୌଣସି ଭାବ ନାହିଁ। ସେ ଯେମିତି ଅନୁପୂର୍ବା 
କଥା ଶୁଣିନି ଆଦୌ । 

“ “ ଅନୁପୂର୍ବା ମ୍ୟାଡମ୍‌ !”  ଶ୍ନେତା ମୁଣ୍ଡରେ ସ୍କାର୍ଫ ବାନ୍ଧୁ ବାନ୍ଧୁ ଅରୁନ୍ଧତୀ ଟେବୁଲର 
ଅନ୍ୟ ପାଖରୁ ହାତ ଠାରି ଡାକିଲା ! 

କୁହ, ଅରୁନ୍ଧତୀ !” ? 

କଣ୍ଠ ସ୍ଵରକୁ କମେଇ ଦେଲା ଟିକିଏ ଅରୁନ୍ଧତୀ । “ତାକୁ କିଛି କହନ୍ତୁ ନାହିଁ | 
ସେ ଯାହା କରୁଛି କରୁ । 

ସେ କିଏ ?”? 

 ରନି । ପରେ କହିବି ତା” କଥା ।” ଅରୁନ୍ଧତୀ ଉମାର ତଳେ ପଡିଯାଇଥୁବା 
ବ୍ରଶ୍କୁ ଗୋଟେଇ ଦେବାପାଇଁ ଅନ୍ୟ ପାଖକୁ ଚାଲିଗଲା । 

ଅଧଘଣ୍ଟାଏ ପରେ ଯେମିତି କ୍ଲାସ୍‌ ରୁମ୍‌ ଭିତରକୁ ପଶି ଆସିଥୂଲା ରନି, ସେଇମିତି 
ବାହାରି ଚାଲିଗଲା । 

ଏଥର ଅରୁନ୍ଧତୀ ଚାଲି ଆସିଲା ଅନୁପୂର୍ବା ପାଖକୁ । କହିଲା, “ ରନି 
ଆଶାଜ୍ୟୋତିର ଛାତ୍ର । 

କରିନ ତା'ର ତ ସେରିବ୍ରାଲ୍‌ ପଲ୍ସି ଥବା ଭଳି ଲାଗୁନି ?'? ଆଭୟ୍ଚଯ୍ୟରେ 
ଅନୁପୂର୍ବା ପଚାରିଲା । 

“ନା, ସେ ସ୍ତାଷ୍ଟିକ୍୍‌ ନୁହଁ, ଅଟିଷ୍ଟିକ୍‌ ।” 

ଏ ଶବ୍ଦ ଅନୁପୂର୍ବା ପାଇଁ ନୂଆ ! “ ‘ଅଟିଷ୍ଠିକ୍‌ କ'ଣ ? 

' ଅଟିଷ୍ଟିକ୍‌ ମାନେ ନିଃସଙ୍ଗ । ସେମାନେ ଏକା ଏକା ରହିବାକୁ ଭଲ ପାଆନ୍ତି।” 

“ସେମିତି ତ ଅନେକ ପିଲା ଏକା ରହିବାକୁ ଭଲ ପାଆନ୍ତି । ସମସ୍ତଙ୍କୁ 
ଆଶାଜ୍ୟୋତି ଭଳି ସ୍କୁଲ୍‌ରେ ଆଡ଼ମିସନ୍‌ ନେବାକୁ ପଡିବ ନା କ'ଣ ?”' 

ନା, ସେମିତି ଏକା ରହିବା ଆଉ ରନି ଭଳି ନିଜ ଭିତରେ ବୁଡି ରହିବାରେ 
ପାର୍ଥକ୍ୟ ଅଛି ।” 

“କରି ପାର୍ଥକ୍ୟ ?”? 

ଅରୁନ୍ଧତୀ ଭାବିହେଲା । କିନ୍ତୁ ସେ ବି ଏହାଠୁ ଅଧଵକ କିଛି ଜାଣି ନାହିଁ । ମୁଁ 
ଠିକ୍‌ କହି ପାରିବିନି । ଯେତିକି ଯାହା ଶୁଣିଥଲି ଆପଣଙ୍କୁ କହିଲି ।? 

ଠିକ୍‌ ଅଛି | ମୁଁ ରଞ୍ଜନାଙ୍କୁ କି ଶୋଭାକୁ ପଚାରିବି ଏ ବିଷୟରେ ! 

“ଆପଣ ବାଣୀ ମ୍ୟାଡମ୍‌ଙ୍କୁ ବି ପଚାରି ପାରନ୍ତି । ସ୍ତୁଲ୍‌ର ଲିଷ୍ଟ ଅନୁସାରେ 
ରନି ବାଣୀ ମ୍ୟାଡମ୍‌ଙ୍କ କ୍ଲାସ୍‌ର ଷ୍କୃଡେଣ୍ଡ୍‌ । ସିକ୍ସ୍ଥ୍‌ରେ ପଢେ ସେ । 

ପଢେ ମାନେ କ'ଣ ? ସେ ପରା କ୍ଲାସ୍କୁ ଯାଏ ନାହିଁ , ଗୋଟିଏ କ୍ଲାସ୍ରୁ 
ଅନ୍ୟ କ୍ଲାସ୍କୁ ଉଠେ କେମିତି ? 

” ମୁଁ ଠିକ୍‌ କହିପାରିବିନି, ଅନୁପୂର୍ବା ମ୍ୟାଡମ୍‌ ।” 

ଅନୁପୂର୍ବାକୁ କିନ୍ଧ ସବୁ ଉତ୍ତର ଠିକ୍‌ ଠିକ୍‌ ମିଳିଗଲା ବାଣୀଠୁ । 

ତୁମେ ପଚାରୁ ଥିଲ ନା ଅନେକ ପିଲା ତ ଏକା ଏକା ରହିବାକୁ ଭଲ 
ପାଆନ୍ତି, ତାହେଲେ ଅଟିଷ୍ଟିକ୍‌ ପିଲା ଆଉ ଏଇମିତି ଏକା ରହିବାକୁ ଭଲ ପାଉଥୁବା 
ପିଲାଙ୍କ ଭିତରେ ପାର୍ଥକ୍ୟ କ'ଣ ? -- ସାଧାରଣ ପିଲାଟିଏ ଯଦି ଏକା ରହିବାକୁ 
ଚାହେଁ ତେବେ ତା” ହେଉଛି ସାମୟିକ ବା ତା' ଜୀବନରେ କିଛି ଏଭଳି ଘଟଣା ଘଟିଯାଇଛି, 
ଯାହା ତାକୁ ନିଜ ଚାରିପାଖରେ କାନ୍ଷଟିଏ ତିଆରି କରିଦେବାକୁ ବାଧ୍ଯ କରିଛି । କିନ୍ତ 
ଅଟିଷ୍ଟିକ୍‌ ପିଲାଟିଏ ଚାହିଁଲେ ବି ଅନ୍ୟମାନଙ୍କ ସାଙ୍ଗରେ ସାଧାରଣ ସମ୍ପର୍କଟିଏ ସ୍ଥାପନ 
କରିପାରେନି । ବାପା, ମା”, ଭାଇ, ଭଉଣୀ ସାଙ୍ଗରେ ବି ନୁହଁ । ` 

“କାହିଁକି ହୁଏ ଏମିତି ? ବିବ୍ରତ ଭାବରେ ଅନୁପୂର୍ବା ପଚାରିଲା । 

“ଏ କାହିଁକିର କୌଣସି ଉତ୍ତର ନାହିଁ । ଏ ବିଷୟରେ ଯେ ରିସର୍ଚ ହେଇନି, 
ତାଂ ନୁହଁ । ଏବେ ବି ଚାଲିଛି ରିସର୍ଚ । ଏପଯ୍ୟନ୍ତ ଯାହା ଜଣା ପଡିଛି, ଇନ୍‌ ଫେକ୍ସନ୍‌ 
ଗୋଟିଏ ବଡ କାରଣ । ଯଦି ମା'ଟିଏର ଗର୍ଭାବସ୍ଥାରେ କୌଣସି ଭାଇରାଲ୍‌ ଇନ୍୍‌ନଫେକ୍ସନ୍ନ 
ହୁଏ, ତେବେ ଭବିଷ୍ୟତରେ ପିଲା ଜୀବନରେ ତାହା ଅଟିକିମ୍‌ର ରୂପ ନେଇପାରେ । 

“ ଅଟିକଜିମ୍‌ ଭଲ ହୁଏନି ? 

* ଭଲ ହେଇପାରେ । ନ ବା ହେଇପାରେ । କିଏ କିଏ କହନ୍ତି ଯେ ଅଟିଷ୍ଟିକ୍‌ 
ପିଲାମାନେ ଅଭ୍ୟାସ, ଥେରାପି ଓ ସ୍ତୁଲ୍‌ ସାହାଯ୍ୟରେ ସମାଜକୁ ଫେରି ଆସି ପାରନ୍ତି । 
ଏମିତି ବି ଦେଖା ଯାଇଛି ଯେ ସେମାନଙ୍କୁ ଆଉ ବିଶେଷ ସ୍ତୁଲ୍‌ରେ ପାଠ ପଢିବାର 
ଆବଶ୍ୟକତା ହୁଏ ନାହିଁ । 

ତା'ମାନେ ରନି ଭଲ ହେଇଯାଇପାରେ ? 

* “ସେଇ ଚେଷ୍ଟା ଚାଲିଛି । 

 “ରନିର କ୍ଲାସ୍‌ ପ୍ରମୋସନ୍‌ ହୁଏ କେମିତି ? ସେ କ'ଣ ପାଠ ପଢେ ?ମୁଁ ତ 
ଦେଖିଛି ସବୁବେଳେ ଦୋଳି ଖେଳୁଥାଏ ।”? 

ବାଣୀ ହସିଲା ! “ “ରନି ଯେ କି ଇଣ୍ଟେଲିଜେଣ୍ଟ୍‌, ତୁମେ ଚିନ୍ତା କରିପାରିବନି । 
କ୍ଲାସ୍କୁ ସିନା ଆସେନି ନିୟମ କରି, କିନୁ ମନ ହେଲେ ଭୂତ ଭଳି ସବୁ ବହି ପଢି ଶେଷ 
କରିଦେବ । ସବୁ ପ୍ରଶ୍ଧର ଉତ୍ତର ଲେଖି ଥୋଇଦେବ ।” 

“ସତରେ ?”? 

“ଖାଲି ସେତିକି ? ରନି ଅତି ଭଲ କବିତା ଲେଖେ ।? 

କବିତା ! ରନି ! 

 ତ଼ାଂ କବିତା କେତେ ପତ୍ରିକାରେ ଛପା ହେଇଛି । ଅନେକେ ଜାଣି ମଧ୍ୟ ନ 
ଥିଲେ ଯେ ଏସବୁ କବିତା ଲେଖିଛି ଅଟିଷ୍ଟିକ୍‌ ପିଲାଟିଏ । ଜାଣିବା ପରେ ରନିକୁ ନେଇ 
କେତେ ଯେ ଆର୍ଟିକଲ୍‌ ଲେଖା ହେଇଛି ! 

ବାଣୀ ପାଖରୁ ଚାଲିଯିବା ବେଳେ ଅନୁପୂର୍ବା ନିଜ ଅଜାଣତରେ ଛୋଟ 
ପ୍ରାର୍ଥନାଟିଏ କଲା ମନେ ମନେ । ରନିକୁ ଭଲ କରି ଦିଅ, ଠାକୁର | ନିଃସଙ୍ଗତା ଯେ କି 
ଯନ୍ତ୍ରଣା ।” 

ପର ଥର ସ୍ତୁଲ୍‌କୁ ଆସିବା ବେଳେ ଅନୁପୂର୍ବାର ଆଖି ଚାଲିଗଲା ଦୋଳି 
ଆଡକୁ | ଅଧ୍ଵକାଂଶ ଦିନ ଭଳି ଦୋଳିରେ ଝୁଲୁଥଲା ରନି | ପାଖରେ ଠିଆ ହେଇଥୂଲେ 
ସେଇ ମହିଳା । 

ଗୋଟିଏ ହୋସ୍‌ରେ ତାଙ୍କ ପାଖକୁ ଚାଲିଗଲା ଅନୁପୂର୍ବା । 

' ହ୍ୟାଲୋ ।” 

 ହ୍ୟାଲୋ ।” 

““ ମୁଁ ଅନୁପୂର୍ବା । ଏଠି ଭଲେଣ୍ଡିଅର୍‌ । ଆପଣ ରନିର --- 

“ମାଂ |? 

ଆପଣଙ୍କୁ ଦେଖିଛି ବହୁତ ଥର ଏଠି । ଆପଣ ସାରା ଦିନ ସ୍ତୁଲ୍‌ରେ କଟାନ୍ତି ? 

“କଣ କରିବି ? ଉପାୟ ନାହିଁ । ରନି ଯଦି କ୍ଲାସ୍‌ରେ ସ୍ଥିର ହେଇ ବସୁ 
ଥାଆନ୍ତା, ତାହେଲେ ଅଲଗା କଥା | ସେ ତ ହଠାତଵ କରି କ୍ଲାସ୍ରୁ ବାହାରି ଆସିବ । 
ଦୋଳିରେ ବସିଯିବ ଯେ ଆଉ ଉଠିବନି । କେମିତି କିଏ ଆଖି ରଖିପାରିବ ତା’ 
ଉପରେ ? 

ତା” ଠିକ୍‌ । ଜାଣନ୍ତି, ରନି ଥରେ ମୋ କ୍ଲାସ୍‌କୁ ଚାଲି ଆସିଥୁଲା । 

‘ଆପଣଙ୍କ କ୍ଲାସ୍କୁ ?? କୋଉ କ୍ଲାସ୍ରେ ପଢାନ୍ି ଆପଣ ? 

“ମୁଁ ଆର୍ଟ କ୍ଲାସ୍‌ ନିଏ ।” 

““ରନି କିନ୍ତୁ ଜମା ଆଙ୍କି ପାରେ ନାହିଁ ।”” ରନିର ମା” ହସିଲେ । ପୁଣି 
କହିଲେ, “ଆଙ୍କି ପାରେ ନାହିଁ ସିନା ହେଲେ ବଡ ସୁନ୍ଦର କବିତା ଲେଖେ । ଦେଖିବେ ? 
ନିଜ ପର୍ସରୁ କାଢିଲେ ଡାଏରୀଟିଏ । ଡାଏରୀରେ ବଡସାନ ବଙ୍କାତେଢା ଅକ୍ଷରରେ 
ଲେଖା ହେଇଥୂଲା ଇଂରାଜୀରେ କବିତା । ଦୁଇ ଚାରୋଟି ପଢି ଅନୁପୂର୍ବା ଅବାକ୍‌ । 
ଏତେ ସୁନ୍ଦର ଭାବନା ଏଇ ପିଲାଟିର ! 

“ମୁଁ ଆଶା ଛାଡିନାହିଁ । ସମସ୍ତେ କହନ୍ତି ରନି ଭଳି ନିଃସଙ୍ଗ ଶିଶୁମାନେ ଯଦି 
ଲେଖା ମାଧ୍ଯମରେ ନିଜକୁ ପ୍ରକାଶ କରନ୍ତି, ତେବେ ତା” ମଧ୍ଯ ଏକରକମ ସମାଜ ସାଙ୍ଗରେ 
ସମ୍ପର୍କ ରଖିବା । ଏଇଭଳି ଶିଶୁମାନଙ୍କର ଭଲ ହେଇଯିବାର ସମ୍ଭାବନା ଅଧୂକ । 

ଦେଖାଯାଉ, କ”ଣ ଆମ ଭାଗ୍ୟରେ ଅଛି ।” 

କ୍ଲାସ୍‌୍ର ସମୟ ହେଇ ଯାଉଥଲା । ଅନୁପୂର୍ବା କ୍ଲାସ୍ରୁମ୍‌ ଆଡକୁ ଚାଲିଲା । 
କିନ୍ତୁ ରନିର ବଙ୍କାତେଢା ଅକ୍ଷରରେ ଲେଖା କବିତା ସେ ଆଦୌ ଭୁଲି ପାରୁ ନ ଥୂଲା | 
ସତରେ କଂ ଣ ଦିନେ ସଂସାର ଆଡକୁ ମୁହଁ ବୁଲାଇବ ରନି ? ପୃଥିବୀକୁ ନିଜର କରି 
ପାରିବ ? ଫେରି ଆସି ପାରିବ ତା” ମା? କୋଳକୁ ? 


ସେଦିନ ଆର୍ଟ କ୍ଲାସ୍‌ ଭିତରେ ପାଦ ରଖିବାକୁ ଯାଉଛି ଅନୁପୂର୍ବା, ହଠାତ ଝଡ 
ଗତିରେ ଆସି ପହଞ୍ଚିଗଲେ ରନିର ମା ¦ ଦୁଇ ହାତରେ ଧରିଛନ୍ତି ଗଦାଏ ଖବରକାଗଜ | 

' ଏକ୍ସ୍କ୍ୟୁଜୁ ମି ।” 

“ ହ୍ୟାଲୋ ! --- ଆପଣ ଏଠି ?” ? ଅନୁପୂର୍ବା ଆଶ୍ଚଯ୍ୟରେ ପଚାରିଲା ।ତା' 
ଆଖି ଦୁଇଟି ଘୂରି ଆସିଲା ଚାରିଆଡେ । ରନି କିନୁ ଆଖପାଖରେ ଦେଖା ଯାଉ ନ ଥୁଲା 
କୋଉଠି । 

‘ଆପଣଙ୍କୁ ଗୋଟିଏ ଜିନିଷ ଦେଖାଇବାର ଥୁଲା ।”? ହାତରେ ଧରିଥୁବା 
ଖବରକାଗଜରୁ ଗୋଟିଏ ସେ ବଢେଇ ଦେଲେ ଅନୁପୂର୍ବା ଆଡକୁ । 

“କ”ଣ ଏଇଟା ? 

' “ଆପଣ ଖୋଲି ଦେଖନ୍ତୁ ନା ।” ? ରନି ମା'ଙ୍କର ଆଖି ଉଜ୍ତଳ । 

କୌତୁହଳରେ ଖୋଲିଲା ଅନୁପୂର୍ବା । ସ୍ଥାନୀୟ ଜନପ୍ରିୟ ଇଂରାଜୀ ସମ୍ବାଦପତ୍ର । 
ଅନୁପୂର୍ବା, ଅମୃତଙ୍କ ଘରକୁ ବି ଆସେ ସବୁଦିନ । ସକାଳେ ଚାହା ପିଉ ପିଉ ଥରେ ଆଖି 
ବୁଲାଇ ନେଇଥୂଲା ଅନୁପୂର୍ବା । ସେମିତି ତ କିଛି ବିଶେଷ ସମ୍ବାଦ ନଥୁଲା । 

ରନି ମା'ଙ୍କର ଧୈଯ୍ୟ ରହୁନାହିଁ । “ଆପଣ ପୃଷ୍ଠା ନମ୍ବର ଅଠରକୁ ଯାଆନ୍ତୁ ।”? 

ଅଠର ! ଅର୍ଥାତ ଖବରକାଗଜର ବିଶେଷ ଅଂଶଟି । ଏହିଥ୍‌ରେ କଳା, ସାହିତ୍ୟ 
ସମ୍ପକିତ ରଚନାମାନ ପ୍ରକାଶ ପାଏ ସପ୍ତାହକୁ ଥରେ । ନା, ଆଜି ସକାଳେ ଏଇ ଅଂଶଟି 
ପଢା ହେଇନି ତା'ର । ପରେ ସଂଧ୍ୟାରେ ଭଲ କରି ପଢିବ ବୋଲି ସେ ଖଟ ପାଖରେ 
ରଖି ଦେଇ ଆସିଛି । ସେଥ୍‌ରେ ପୁଣି କ'ଣ ବାହାରିଛି ଯେ ରନିର ମା” ଏମିତି ଖୁସୀ ? 

ଅନୁପୂର୍ବା ପୃଷ୍ଠା ନମ୍ବର ଅଠର ଖୋଲିଲା । 

ଖୋଲି ଦେଇ ଅବାକ୍‌ ସେ | ଉପରେ ରନିର ବେଶ୍‌ ଗୋଟିଏ ବଡ ଫୋଟୋ । 

ଆଉ ଅଧା ପୃଷ୍ଠାରେ ଛପା ହେଇଛି ରନିର କବିତାମାନ । 

*ରନିର କବିତା ଯେ କେବେ ଛପା ହେବ, ସେକଥା ମୁଁ ଭାବି ପାରିନି । ସବୁ 
ହେଇଛି ମିସେସ୍‌ ମାଥୁର୍‌ଙ୍କ ଯୋଗୁଁ । ଖବରକାଗଜରୁ କେଇ ଜଣ ତାଙ୍କ ପାଖକୁ ଆସିଥୂଲେ 
ସାକ୍ଷାତକାର ପାଇଁ । ସାକ୍ଷାତକାର ପରେ ସେ ସେମାନଙ୍କୁ ସ୍ତ୍ଲ୍‌ ବୁଲାଇ ଦେଖାଇଲେ, 
ହେଲ୍‌ଥ୍‌ ସେଣ୍ଟର୍‌କୁ ନେଇଗଲେ , ପୁଣି କହିଲେ ରନି କଥା । ମତେ ଡକାଇ ରନିର 
ଡାଏରୀ ସେ ସେମାନଙ୍କୁ ଦେଖାଇଲେ । ତା'ପରେ ତ ଦୁଇଜଣ ଆସି ଆମ ଘରେ 
ହାଜର୍‌ । କ'ଣ ନା ରନିର ସବୁ ଲେଖା ଦେଖିବେ । ତା'ପରେ ତ ଏଇ । --- ଆମ 
ହକର୍‌ ପାଖରେ ଯେତେକ କପି ଥୁଲା, ମୁଁ ସବୁ କିଣି ନେଇଛି । --- ଆପଣ ରଖନ୍ତୁ 
ଏଇଟା । ଫେରାଇବାକୁ ହେବନି । ମୁଁ ଆସୁଛି ତା ହେଲେ ? 

ରନିର ମା” ଚାଲିଗଲେ । ପାଦରେ ଯେମିତି ପର ଲାଗି ଯାଇଛି । ପୁଅର 
ଫଟୋ, ଲେଖା ଛପା ହେବାର ଗୌରବରେ ଗର୍ବିତ ମା'ଟିଏ । ଯାହାକୁ ତା” ପୁଅ 
ଏପଯୀ୍ୟନ୍ତ 'ମା' ବୋଲି ଅରେ ବି ଡାକିନି । 

ଦୀର୍ଘନିଶ୍ଵାସ ନେଇ କ୍ଲାସ୍‌ରେ ପାଦ ରଖିଲା ଅନୁପୂର୍ବା । 

ଖେଳଛୁଟି ସରିନି ଏପଯ୍ୟନ୍ତ । କ୍ଲାସ୍କୁ ପିଲାମାନେ ଆସି ନାହାର୍ତି। କିନ୍ତୁ ସବୁ 
ସଜାଡି ରଖିସାରିଲାଣି ଅରୁନ୍ଧତୀ । ହଠାତଵ ଅନୁପୂର୍ବା ଭିତରେ ସ୍ବେହଧାରାଟିଏ ବୋହିଗଲା 
ଏଇ ନାରୀ ପ୍ରତି । ଯିଏ ଜୀବନ ପଥରେ ଗୋଟିଏ ଭୁଲ୍‌ ପାଦ ପକାଇ ସାରା ଜୀବନ 
କେବଳ ପ୍ରାୟଶ୍ଚିତ କରି ଯାଉଛି । 

ସାମୁଏଲ୍‌କୁ ନିଜ ଜୀବନରୁ ବିଦାୟ କରି ଦେବା ପରେ ଜୀବନ ନିଶ୍ଚିତ ଭାବରେ 
ଦୁର୍ବିସହ ହେଇ ପଡିଛି ତା” ପାଇଁ ।! କିଛି ନହେଲେ ଆର୍ଥକ ଦିଗରୁ । କିନ୍ତୁ ଏହାର ଚିହ୍ନ 
ନାହିଁ ମୁହଁରେ ¦ ଯେଉଁ ତିକ୍ତତା ଅରୁନ୍ଧତୀର ଚିର ସାଥୀ ଥୁଲା, ମାତ୍ର କେଇଟା ସପ୍ତାହରେ 
ତା” ଯେମିତି ପୋଛି ହେଇ ଯାଇଛି । ଭବିଷ୍ୟତ କ'ଣ ସେ ଜାଣେନି । ଅସ୍ଥାୟୀ ଚାକିରି 
ଚାଲିଗଲେ କଂ ଣ ହେବ ତା’ ବି ଜଣା ନାହିଁ । କିନ୍ଧୁ ମନର ଶାନ୍ତି ଫେରି ପାଇଛି ସେ 
ଯେମିତି । 

“ଅସିଗଲେ, ଅନୁପୂର୍ବା ମ୍ୟାଡମ୍‌ । ମୁଁ ସବୁ ତକ ପେଣ୍Qିଙ୍‌ ଏଇ ଟେବୁଲ୍‌ରେ 
ସଜେଇ ରଖିଛି । ପ୍ରଦର୍ଶନୀରେ କୋଉ କ୍ରମରେ ସେଗୁଡିକ ରଖାଯିବ ଆଜି ଅନ୍ତତଃ 
ସ୍ଥିର କରିନେଲେ ଭଲ ହେବ । 

ଆର ସପ୍ତାହରେ ପ୍ରଦର୍ଶନୀ । ଏବେଠୁ ତ ଏସବୁ କରିବାକୁ ହେବ । ଅନୁପୂର୍ବା 
ଟେବୁଲ୍‌ ପାଖକୁ ଯାଇ ପୁଣି ଥରେ ଦେଖିଲା ପିଲାଙ୍କ ହାତ ଅଙ୍କା ଛବିମାନ । କେତେଟାର 

କ୍ରମ ବଦଳାଉ ବଦଳାଉ କହିଲା, ‹ ମିସେସ୍‌ ମାଥୁର୍‌ ଆଉ ରଞ୍ଜନାଙ୍କୁ ଅରେ ଦେଖାଇ 
ଦେଲେ ଭଲ ହୁଅନ୍ତା । 

“ମୁଁ ତା'ହେଲେ ସେମାନଙ୍କୁ କହି ଆସେ ? ଆଜି ସ୍ତୁଲ୍‌ ଛୁଟି ପରେ ଥରେ 
ଦେଖିଯିବେ ସେମାନେ ?”” ଅରୁନ୍ଧତୀ ବାହାରିଗଲ। । 

ପିଲାମାନେ ଆସିବା ଆରମ୍ଭ କରି ଦେଲେଣି କ୍ଲାସ୍କୁ | ସେମାନଙ୍କର ଉତ୍ତେଜନା 
କହିଲେ ନ ସରେ । ଗତ କେଇଟା କ୍ଲାସ୍‌ ଧରି ଦେଖୁଛି ଅନୁପୂର୍ବା । ଆଜିକାଲି ଏମାନଙ୍କର 
କାମ କମ୍‌ ହେଉଛି, ଗପ ବେଶୀ । ହଜାର ପ୍ରଶ୍ନ ଅନୁପୂର୍ବାକୁ । ବିଶେଷ କରି ପ୍ରଦର୍ଶନୀ 
ସମ୍ପର୍କରେ । କିଏ କିଏ ଆସିବେ ? ସତରେ କ'ଣ କିଏ କିଣିବ ଏସବୁ ? ନ କିଣିଲେ 
କ”ଣ ହେବ ? ଆର ବର୍ଷଠୁ ଆଉ ଆର୍ଟ କ୍ଲାସ୍‌ ହେବନି ? ଯଦି ଆର୍ଟ କ୍ଲାସ୍‌ ହୁଏ, 
ତାହେଲେ କ'ଣ ଅନୁପୂର୍ବା ଆଣ୍ଟି ରହିବେ ? ନା ପୁଣି କେହି ନୂଆ ଆଣ୍ଟି ଆସିବେ ? 

ଅରୁନ୍ଧତୀ ପାଖରେ ପାଖରେ ନ ଥୁଲେ ଅନୁପୂର୍ବା ଆଦୌ ସମ୍ଭାଳି ପାରି ନ 
ଥାଆନ୍ତା ପିଲାମାନଙ୍କର ଉତ୍ତେଜନାକୁ | 

‘ଆସିବେ ସେମାନେ ।”? ଯେମିତି ଝଡ ଗତିରେ ଯାଇଥଲା ଅରୁନ୍ଧତୀ, 
ସେଇମିତି ଝଡ ବେଗରେ ଫେରି ଆସିଲା । କ୍ଲାସ୍ରେ ପାଦ ଦେଇ ଲାଗିଗଲା ସବୁଦିନିଆ 
କାମରେ - କାହାକୁ ହୁଇଲ୍‌ ଚେଆର୍‌ରେ ଠିକ୍‌ କରି ବସେଇ ଦେବା । କାହା ମୁଣ୍ଡ 
ଆଉଁଶି ଶାନ୍ତ କରେଇ ଦେବା । କାହା ହାତରେ ରଙ୍ଗ ତୁଳୀଟିଏ ଧରାଇ ଦେବା । 

‘ଓଃ ନୋ !!” ? ହଠାତ ଚିକୁାର କରି ଉଠିଲା ଲତା । 

ଉଭୟ ଅନୁପୂର୍ବା ଓ ଅରୁନ୍ଧତୀ ଧାଇଁଗଲେ ତା’ ପାଖକୁ | “କ'ଣ ହେଲା, 
ଲତା ?”” 

କିଛି ହେଉନି । ଜମା କିଛି ହେଉନି ।” ? ଲତା ସୂରରେ ହତାଶାର ଝଲକ | 
ଆଜି ନୁହଁ, କସ୍‌ ଆରମ୍ଭ ଦିନଠୁ ଦେଖି ଆସୁଛି ଅନୁପୂର୍ବା । ନିଜ ଅଙ୍କା ନେଇ ଆଦୌ 
ସନ୍ତୁଷ୍ଟ ନୁହଁ ଲତା | ହୁଏତ ମନରେ ତା'ର ବହୁତ କିଛି ଭାବନା, କିନୁ ବଙ୍କା ହାତ ଓ 
ଆଇ୍ୁଠି ନେଇ ସେ ସେସବୁକୁ ସାକାର ରୂପ ଦେଇ ପାରୁନି । ଅନୁପୂର୍ବା ବହୁତ ବୁଝେଇଛି 
ତାକୁ । ବହୁତ ଥର ବୁଝେଇଛି । କିନ୍ତୁ ନ ବୁଝିବାଟା ବି ଲତାର ଅସୁସ୍ଥତାର ଗୋଟିଏ 
ରୂପ । 

କିଏ କହିଲା ଜମା ହେଉନି ?”” ଅନୁପୂର୍ବା ସ୍ଵରରେ ଉଚ୍ଛାସ । “ଅଡି 
ବଢିଆ ହେଉଛି । 

“*ନ। ହେଉନି । କେହି ଚାହିଁବେନି ମୋ ଛବି ଆଡକୁ ।” ? ଲତାକୁ ଛୁଇଁ ପାରୁନି 

ଅନୁପୂର୍ବାର ଉଚ୍ଲାସ । 

ଅନୁପୂର୍ବା ମନକୁ ଅସ୍ତଷ୍ଟ ଭାବରେ ଛୁଇଁଗଲା କଥାଟିଏ । ପ୍ରଦର୍ଶନୀ ହେବା 
କଥା ନେଇ ଏଇ ପିଲାମାନେ ଟେନ୍‌ସ୍‌ ହେଇ ଯାଇଛନ୍ତି କି ? 

ଲତା ସାମ୍ବାରେ ନୀଳ ହଳଦିଆ ରଙ୍ଗ ଗୋଳା ହେଇ ସବୁଜ ରଙ୍ଗ ତିଆରି 
ହେଇଥୂବା ବୋତଲଟିଏ ରଖିଦେଲା ଅରୁନ୍ଧତୀ ! ‘ଏଥର ଗଛଗୁଡିକରେ ସବୁଜ ରଙ୍ଗ 
ଦେଇ ଦିଅ ।” ? ସେ ଲତାକୁ ଶାନ୍ତ ଭାବରେ କହିଲା । 

ହଠାତ ଚିହିଙ୍କି ଉଠିଲା ଲତା । “ନା ଦେବିନି । ଦେଇ କିଛି ଲାଭ ନାହିଁ। ସବୁ 
ବାଜେ ! ସବୁ ବାଜେ ।” ? ଭେ କରି ଚିକୁାର କରି ଉଠି ବୋତଲଟିକୁ ବଙ୍କା ହାତରେ 
ଟେକି ନେଇ ଫୋପାଡି ଦେଲା ସେ ଡାହାଣ ପଟକୁ । ଯେଉଁଠି ଛୋଟ ଟେବୁଲ ଉପରେ 
କିଛି ସମୟ ଆଗରୁ ଅରୁନ୍ଧତୀ ସଜେଇ ରଖିଥୁଲା ପିଲାଙ୍କ ହାତ ଅଙ୍କା ଛବିମାନ ! 

ଚୌକି ଠେଲି କାନ୍ଦି କାନ୍ଦି କ୍ଲାସ୍ରୁ ବାହାରିଗଲା ଲତା ! କ୍ାସ୍‌୍ର ବାକୀ ପିଲାଙ୍କ 
ଶରୀର ଯେମିତି ପଥର ହେଇଯାଇଛି । ଅଟକି ଯାଇଛି କାଗଜ ଉପରେ ପେନ୍‌ସିଲ୍‌, 
ରଙ୍ଗ ତୁଳୀ । ହଜିଯାଇଛି ଭାଷା । 

ଅନୁପୂର୍ବା ହଲି ପାରୁନି । ଅରୁନ୍ଧତୀ ବି ସ୍ତଚ୍ଧ । କିନ୍ତୁ ସମ୍ବିତ ଫେରି ପାଇଲା ସେ 
ଆଗ । ଧାଇଁ ଯାଇ ପିଲାଙ୍କ ବ୍ୟବହାର ଉଦ୍ଦେଶ୍ୟରେ ରଖା ହେଇଥିବା ଟିସ୍ୟୁ ବାକ୍୍‌ସରୁ 
ମେଞ୍ଚାଏ ଟିସ୍ୟୁ ଟାଣି ନେଇ ଛବିଗୁଡିକ ଉପରେ ଛିଟିକି ପଡିଥ୍‌ବା ସବୁଜ ରଙ୍ଗକୁ ଉଠେଇ 
ଦେବାର ଚେଷ୍ଟା କଲା । I 

ସବୁ ବୃଥା । ସବୁ ବୃଥା । ମନକୁ ମନ କହୁ କହୁ ଅନୁପୂର୍ବା ଧୀରେ ଧୀରେ 
ଆଗେଇ ଗଲା ସେଇ ଟେବୁଲ ଆଡକୁ । ଏତେ ମାସର ସବୁ ପରିଶ୍ରମ ଗୋଟାଏ 
ମୁହୁର୍ରରେ ବୃଥା ହେଇଗଲା !! 

କେତେବେଳେ ସ୍ତୁଲ୍‌ ଛୁଟିର ଘଣ୍ଟି ବାଜିଲା, କେତେବେଳେ ପିଲାମାନେ କ୍ଲାସ୍ରୁ 
ବାହାରିଗଲେ, ସେ ଖବର ନା ଅନୁପୂର୍ବା ପାଖରେ ଥଲା ନା ଅରୁନ୍ଧତୀ ପାଖରେ । 
ଭାଗ୍ୟ ଭଲ, ଲତାର ବଙ୍କା ହାତର ଜୋର୍‌ କମ୍‌ । ସେଥୁପାଇଁ ଅନ୍ୟ ପାଖରେ ଥୁବା 
ପେଣ୍ଟିଙ୍ଗ ଉପରେ ରଙ୍ଗ ଛିଟା ପଡିନି । କିନ୍ଧ ଏପାଖର ଛବିମାନ ? ସବୁ ନଷ୍ଟ । 

ହାତରେ ଗୋଟିଏ ଛବି ଟେକି ଧରିଲା ଅନୁପୂର୍ବା । ରାଜା ହାତ ଅଙ୍କା ଛବିଟି । 
କାହାକୁ ଏକଥା ନ କହିଲେ ବି ଅନୁପୂର୍ବା ଢାଣିଥଲା ସବୁ ଛବି ଭିତରେ ଏଇଟା ହିଁ 
ଶ୍ରେଷ୍ଠ । ଅଥଚ ସବୁଠାରୁ ଅଧୁକ କ୍ଷତବିକ୍ଷତ ସେଇ ଛବିଟି । କେବଳ ହାଲୁକା ରଙ୍ଗରେ 
ତିଆରି ୱ।ଟର୍‌ କଲର୍‌ ପେଣ୍ଟିଙ୍କ୍‌ ଉପରେ ବଡ ବଡ ଶାଗୁଆ ଛାପ । ଏ ଛାପ ତ 

ଉଠିବନି ! 

“କ'ଣ ହେଇଛି ??”” କବାଟ ଦେଇ ଭିତରକୁ ପଶି ଆସିଲେ ମିସେସ୍‌ 
ମାଥୁର୍‌ । କପାଳର ବଳିରେଖା ଆଉ ଟିକିଏ ଗଭୀର । 

କିଛି ନ କହି ସାମାନ୍ୟ କଡକୁ ଘୁଞ୍ଚିଗଲା ଅନୁପୂର୍ବା । କଥା କହିବାକୁ ସାହସ 
ନାହିଁ । ତଣ୍ଟି ପାଖରେ କିଛି ଗୋଟାଏ ଅଟକି ଯାଇଛି ତା'ର । ପଥର ଖଣଶ୍ଡଟିଏ ନା 
ବରଫ ମୁଣ୍ଡାଟାଏ ? ବୋଧହୁଏ ବରଫ ! ନହେଲେ ଦେହଟା ହିମ ଶୀତଳ ଲାଗନ୍ତା 
କାହିଁକି ? ପାଟି ଉପରେ ଡାହାଣ ହାତକୁ ଚାପି ଧରିଲା ଅନୁପୂର୍ବା । ଯଦି ଭୁଲ୍‌ରେ କଥା 
ଖସି ଆସେ ! ତାହେଲେ ଯେ ଜମି ଯାଇଥୁବା ବରଫ ଦ୍ରବୀଭୂତ ହେଇଯିବ । 

‘କିଏ କଲା ଏମିତି ?”? ରଞ୍ଜନା ପଚାରିଲା । ମିସେସ୍‌ ମାଥୁର୍‌ଙ୍କ ପଛେ 
ପଛେ ସେ ବି ଆସିଛି । 

ତଥାପି କଥା କହି ପାରୁନି ଅନୁପୂର୍ବା । ଅରୁନ୍ଧତୀ କହିଲା, ' ଲତା ରାଗି ଯାଇ 
ରଙ୍ଗ ଛାଟି ଦେଲା । 

ଲତା !!” ' ଉଭୟ ମିସେସ୍‌ ମାଥୁର୍‌ ଓ ରଞ୍ଜନା ଅବାକ୍‌ । ଆଉ ଯାହା ହେଉ 
ନା କାହିଁକି, ଲତା ଝିଅଟି ରାଗୀ ନୁହଁ । ସେ ଏଭଳି କିଛି କଲା କାହିଁକି ? 

ଅଧ୍ବକ ଆଲୋଚନା ବା ଚିନ୍ତା କରିବାର ବେଳ ନାହିଁ । ପେଣ୍ଟିଘ୍‌ଗୁଡିକ ଉପରୁ 
ରଙ୍ଗ ଛାପ ଉଠେଇବାରେ ଲାଗି ପଡିଲେ ସମସ୍ତେ । ମିସେସ୍‌ ମାଥୁର୍‌ ଓ ରଞ୍ଜନା ବି । 

ବେଶ୍‌ ସମୟ ଲାଗିଗଲା । 

ଛବିତକ ଟେବୁଲ୍‌ ଉପରେ ସଜାଡି ରଖିଲା ଅନୁପୂର୍ବା । କାହାକୁ ସମ୍ବୋଧନ 
ନ କରି ଭଙ୍ଗା ଭଙ୍ଗା ସ୍ବରରେ କହିଲା, “କ'ଣ ହେବ ଏବେ ? ଆଉ ତ ପ୍ରଦର୍ଶନୀ 
ସମୟ ଅନୁସାରେ ହେଇପାରିବନି । ? 

“  ହେଇପାରିବନି ? କାହିଁକି ?'? ମିସେସ୍‌ ମାଥୁର୍‌ ସ୍ବାସ୍ଥ୍ୟ କେନ୍ଦ୍ରକୁ ଯିବା 
ପାଇଁ ଉଠୁ ଉଠୁ କହିଲେ । 

‘ଏଇମିତି ରଙ୍ଗ ଲାଗି ଯାଇଥୁବା ପେଣ୍ଟିଙ୍ଗମାନ --- 

ଅନୁପୂର୍ବା କଥା ଅଧାରୁ ବନ୍ଦ କରେଇ ଦେଇ ରଞ୍ଚନା କହି ଉଠିଲା, ' ଏଇଟା 
ଆଶାଜ୍ୟୋତିର କଳା ପ୍ରଦର୍ଶନୀ, ଅନୁପୂର୍ବା, କୌଣସି ବଡ ଆର୍ଟ୍‌ ଗ୍ୟାଲେରୀର ପ୍ରଦର୍ଶନୀ 
ନୁହଁ । ଆମ ପ୍ରଦର୍ଶନୀକୁ ହସେନ୍ନ, ଗୁଜ୍ରାଲ୍‌ଙ୍କ ଛବି କିଣିବା ଆଶାରେ କେହି ଆସିବେ 
ନାହିଁ । ଯିଏ ଆସିବ, ତା' ପାଖରେ ଥିବ ସମବେଦନଶୀଳ ମନଟିଏ । ସେଭଳି ମଣିଷଟିର 
ଆଖିରେ ଛବିଗୁଡିକର ଅଳ୍ପ ବହୁତ ଦୁର୍ବଳତା ହିଁ ସେଗୁଡିକର ଅସଲ ସୌନ୍ଦଯ୍ୟ ! --- 

ଆମ ପ୍ରଦର୍ଶନୀ ହେବ । ଠିକ୍‌ ସମୟ ଅନୁସାରେ ହିଁ ହେବ । 


ହେଲା ବି । 

ସେଦିନ ପ୍ରଦର୍ଶନୀର ଶେଷ ଦିନ । କ୍ଲାନ୍ତ ଅଥଚ ଉଦ୍ଵଫ୍ରଲ୍‌ ଅନୁପୂର୍ବା ପ୍ରଦର୍ଶନୀ 
ହଲ୍‌ର ଗୋଟିଏ କଣରେ ଦେହ ଲମ୍ବେଇ ଦେଇଥିଲା । ଆଉ ମାତ୍ର କେଇଟା ଘଣ୍ଟା 
କଥା । ତା'ପରେ ଘରକୁ ଫେରିଯିବ ! ସନ୍ତୁଷ୍ଟ ଚିତ୍ତରେ | ଯେଉଁ କାମ କରିବାକୁ ସେ 
କଥା ଦେଇଥୁଲା, ସେ କାମ ଭଲରେ ଶେଷ କରିବାର ସନ୍ତୋଷ ନେଇ ଫେରିଯିବ 
ଘରକୁ । 

ଏଇ କେଇଟା ଦିନ ଆଗରୁ ଆର୍ଟ୍‌ କ୍ଲାସ୍‌ରେ ଯାହା ଘଟିଗଲା, ତା'ପରେ ଯେ 
ପ୍ରଦର୍ଶନୀ ଏଇଭନି ଭାବରେ ସଫଳ ହେବ, ସେ ଆଶା ତ ତା'ର ଆଦୌ ନ ଥୁଲା । 
ସେଦିନ ଲତାର ରାଗ, ରାଗି କରି ରଙ୍ଗ ଫୋପଡା - ଉଃ ! ଭାବିଲେ ଅନୁପୂର୍ବାର ଦେହ 
ଶୀତେଇ ଉଠେ । 

କିନ୍ତୁ ରଞ୍ଜନା ଓ ମିସେସ୍‌ ମାଥୁର୍‌ କିଭଳି ଅବିଚଳିତ ରହିଲେ ! 

କାହିଁକି ବା ହେବେନି, ଏଇଟା ଯେ ସେମାନଙ୍କ ପାଇଁ ନିହାତି ସାମାନ୍ୟ 
ଘଟଣାଟିଏ । କେତେ ବଡ ବଡ ବିପଯ୍ୟୟ ସେମାନଙ୍କୁ ଆଶାଜ୍ୟୋତିରେ ସମ୍ଭାଳିବାକୁ 
ହୁଏ ! ନିଜର ବ୍ୟକ୍ତିଗତ ଜୀବନକୁ ଆଡେଇ ଦେଇ ସ୍ତ୍ୁଲ୍‌ର ସମସ୍ୟାମାନ ସମାଧାନ 
କରିବାକୁ ହୁଏ । 

ଏସବୁ ଭିତରେ ଯାହେଉ ରଞ୍ଜନାର ବଡ ସମସ୍ୟାଟି ସମାହିତ ହେଇଗଲା । 

ପ୍ରଦର୍ଶନୀର ପ୍ରଥମ ଦିନ ଯେତେବେଳେ ପ୍ରଧାନ ଅତିଥ ଆସିବା ପାଇଁ ସମସ୍ତେ 
ବାହାରେ ଅପେକ୍ଷା କରିଥୁଲେ, ସେତିକି ବେଳେ ରଞ୍ଜନା ଅନୁପୂର୍ବା ପାଖରେ ଆସି 
ଠିଆ ହେଇଥୂଲା । ଧୀର ସ୍ଵରରେ କହିଥୂଲା, ତୁମକୁ ଖବରଟିଏ ଦେବାର ଥୁଲା । 

“କହ ।” 

“ ପ୍ରଶାନ୍ତଙ୍କର ବାଙ୍ଗାଲୋର୍‌ ଟ୍ରାନ୍‌ସ୍‌ଫର୍‌ ହେଇଗଲା । 

“କାହାର ?? --- ଓ, ପ୍ରଶାନ୍ତଙ୍କର !” ? ଅନୁପୂର୍ବା ଏଭଳି ଖବର ଏଇ 
ପରିସ୍ଥିତିରେ ଶୁଣିବ ବୋଲି ଆଦୌ ଆଶା ରଖି ନ ଥୁଲା । ତା'ର ଯେ ଅଭିନନ୍ଦନ 
ଜଣେଇବା କଥା, ତା” ଆଦୌ ମନକୁ ଆସିଲା ନାହିଁ । ସେ ରଞ୍ଜନା ମୁହଁକୁ ଚାହିଁ ରହିଲା 

କେବଳ । 

“କଂ ଣ ହେଲା ? କଂଗ୍ରାଚୁଲେଟ୍‌ କରିବନି ? 

 କଂଗ୍ରାଚୁଲେସନ୍‌ସ୍‌ ! --- ରଞ୍ଜନା, ମୁଁ କି ଯେ ଖୁସୀ, କହି ପାରିବିନି । 
ଆଉ ତ ତୁମେ ଆଶାଜ୍ୟୋତି ଛାଡି ଯିବନି ! ବହୁତ ଭଲ ହେଲା | ଦିସ୍‌ ସ୍ତୁଲ୍‌ ନିଡ଼ଵସ୍‌ 
ୟୁ!” 

ହସିଲା ରଞ୍ଜନା | ' ନା, ଆଶାଜ୍ୟୋତି ଛାଡିବାର ପ୍ରଶ୍ନ ଉଠୁନି । ମୋ ଛାଡି 
ଉପରୁ ପଥରର ବୋଝଟିଏ ଉଠିଗଲା ଯେମିତି । ମୁହଁ ଟାଣ ଦେଖାଇ କହି ହେଉଥ୍‌ଲି 
ଯେ ବାହାଘର ପରେ ଯଦି ଛାଡିବାକୁ ହୁଏ, ତେବେ ଆଶାଜ୍ୟୋତି ଛାଡି ଦେବି । କିନ୍ତୁ 
ଭିତରେ ଭିତରେ ତା ନେଇ କି ଅସ୍ଵସ୍ତି ଥଲା ! ଏତେ ବର୍ଷର ସମ୍ପର୍କ --- ' ? କଥା କହୁ 
କହୁ ରଞ୍ଜନା ହଠାତ୍ଵ ଗମ୍ଭୀର ହେଇଯାଇ କହିଲା, ‹ ‘ହେଲେ ତୁମେ ତ ଆଉ ରହିବନି 
ସ୍କୁଲ୍‌ରେ । କେତେ ଗପ ହେଉଥଲା, କେତେ ଆଡର କେତେ କଥା ହେଉଥଲା --- ”” 

ଅନୁପୂର୍ବା ମନ ଟିକିଏ ଖରାପ ହେଇଗଲା । ଏଇ ଅଳ କେଇଟି ମାସ ଭିତରେ 
ଯେଉଁଭଳି ଗଭୀର ବନ୍ଧୁଡ୍ନର ସମ୍ପର୍କ ସୃଷ୍ଟି ହେଇଗଲା, ତା” ବୋଧହୁଏ ଅନ୍ୟ ପରିବେଶରେ 
କେଇ ବର୍ଷ ଲାଗି ଯାଇଥାଆନ୍ତା । ଏସବୁ ଛାଡି ଦେବାକୁ ହେବ ! 

ରଞ୍ଜନା କହି ଆସୁଥୂଲା, ˆ ଅନୁପୂର୍ବାୟ କେତେ ଭଲ ହୁଅନ୍ତା ଯଦି 
ତୁମେ ----”? ବାକୀ କଥା ତା'ର ଅକୁହା ରହି ଯାଇଥୂଲା । ପ୍ରଧାନ ଅତିଥୁଙ୍କର ଗାଡି 
ଆସି ପହଞ୍ଚିଥିଲା ଠିକ୍‌ ସେତିକିବେଳେ । 

ପ୍ରଧାନ ଅତିଥୂ ଭାବରେ ନିମନ୍ତରତ ହୋଇଥଲେ ବାଙ୍ଗାଲୋର୍‌ର ବହୁ ପରିଚିତ 
.କଳାକାର - ମାଧୁରୀ ବାସସ୍ତା । କେବଳ ବାଙ୍ଗାଲୋର୍‌ର ନୁହଁ , ଦେଶର ଗୌରବ 
ମାଧୁରୀ | ତାଙ୍କର ପେଣ୍ଟିଙ୍ଗମାନ ସମ୍ପତି ପ୍ୟାରିସ୍‌ରେ, ମାନ୍‌ ହାଟାନ୍‌ରେ ପ୍ରଦର୍ଶିତ ହେଇ 
ବହୁ ପ୍ରଶଂସିତ ହେଇଛି । ଏ ବର୍ଷ ' ପଦ୍ଧ ବିଭୂଷଣ” ପାଇଛନ୍ତି ସେ । 

ମିସେସ୍‌ ମାଥୁର୍‌ ମାଧୁରୀଙ୍କୁ ହଲ୍‌ ଭିତରକୁ ନେଇ ଯାଇଥଲେ । ଅନୁପୂର୍ବା 
ଜାଣି ଜାଣି ରହି ଯାଇଥୂଲା ପଛକୁ । କିଏ ଜାଣେ, କଣ ପ୍ରତିକ୍ରିୟା ହେବ ମାଧୁରୀଙ୍କର । 
ହୁଏତ ଉପରେ ଉପରେ ମନ ରଖିବାକୁ କହିଦେବେ - “ ବାଃ, ବାଃ” , କିମ୍ବା ତା' ବି 
ନ କହି ପାରନ୍ତି । କଳାକାର ଲୋକ, ସିଧାସଳଖ କହି ଦେଇ ପାରନ୍ତି - ‘ଆହୁରି 
ପରିଶ୍ରମ କରିବାକୁ ହେବ । ହେଇଛି ଏକରକମ, ତେବେ ଆହୁରି ଭଲ 
ହେଇପାରିଥାଆନ୍ତା ।” ଯଦି ଏହି ମର୍ମରେ କିଛି କଥା ବାହାରେ ତାଙ୍କ ପାଟିରୁ, ତାହେଲେ 
ଯେ ପିଲାଙ୍କର ମନ ଭାଙ୍ଗଯିବ । 

ଅନୁପୂର୍ବା କଡେଇ ହେଇ ରହି ଯାଇଥଲା କବାଟ ପାଖରେ । 

ଏକ୍ସ୍‌କ୍ୟୁଜ୍‌ ମି ।” ବୁଲି ଚାହିଁଲା ଅନୁପୂର୍ବା । ବେଶ୍‌ କେତେ ଜଣ ପ୍ରଦର୍ଶନୀ 
ଦେଖିବାକୁ ଆସିଗଲେଣି । ସେଇମାନଙ୍କ ମଧ୍ଯରୁ ଜଣେ ଚାଲି ଆସିଛନ୍ତି ତା' ପାଖକୁ । 
ତୋଫା ଗୋରା ରଙ୍ଗର ଭଦ୍ରଲୋକ ଜଣେ । ଛଅ ଫ୍ରଟ୍‌ ଉପରେ ଲମ୍ବା । ମୁଣ୍ଡର ପ୍ରାୟ 
ସବୁତକ ବାଳ ଧଳା । ତେବେ ବୁଝାଯାଉଛି ନିହାତି ଅସମୟରେ । ଭଦ୍ରଲୋକଙ୍କର 
ବୟସ ବଡ ଜୋର୍‌ ଚାଳିଶ ବୟାଳିଶ ହେବ । ଚେହେରାରେ ଆଭିଜାତ୍ୟର ଝଲକ । 

ଏହାଙ୍କୁ ଆଗରୁ କୋଉଠି ଦେଖିଛି କି ସେ ? ଆଶାଜ୍ୟୋତିରେ ? ନା କୋଉ 
ପାର୍ଟିରେ ? ମୁହଁ ସାମାନ୍ୟ ଚିହ୍ନା ଚିହ୍ନା ଲାଗୁଛି । 

“କୁହନ୍ତୁ ।” 

ଆପଣ ଆଶାଜ୍ୟୋତିର ଟିଚର୍‌ ?” ? ଅନୁପୂର୍ବା ବେକରେ ଝୁଲୁଥୁବା କାର୍ଡ 
ଉପରେ ଆଉ ଥରେ ଆଖି ବୁଲେଇ ନେଲେ ସେ। 

ଟିଚର୍‌ ନୁହଁ, ଭଲେଣ୍ଡିଅର୍‌ । 

“ମୋର ଏଇ ପ୍ରଦର୍ଶନୀ ସମ୍ପର୍କରେ କେତେଟା କଥା ପଚାରିବାର ଥୁଲା । 
କାହାକୁ ପଚାରିବି ଜାଣି ପାରୁନି । ଆପଣ କଂଣ ---? 

“କ'ଣ ପଚାରିବେ, ପଚାରନ୍ତୁ । ହୁଏତ ମୁଁ କହି ଦେଇ ପାରିବି ।” ? ଅନୁପୂର୍ବା 
କହି ଦେବ କି ଏ ପ୍ରଦର୍ଶନୀ ତା'ର ତତ୍ତ୍ଵାବଧାନରେ ହେଇଛି ? ନା, ଥାଉ । 

ପକେଟ୍‌ରୁ ଧଳା କାଗଜ ଓ ପେନ୍‌ସିଲ୍‌ଟିଏ କାଢିଲେ ଭଦ୍ରଲୋକ । 
ଖବରକାଗଜବାଲା କି ? ହେଲେ ପ୍ରେସ୍‌ କନ୍‌ଫରେନ୍‌ସ୍‌ ତ ହେଇ ଯାଇଛି ପୂର୍ବ ଦିନ । 
ସବୁ ଖବରକାଗଜରେ ଆଜି ସକାଳେ ଛୋଟ ବଡ ସମ୍ବାଦ ବି ବାହାରି ଯାଇଛି । ପୁଣି ଏ 
କାଗଜ ପେନ୍‌ ସିଲ୍‌ କାହିଁକି ? 

ହେଇଥ୍‌ବେ କିଏ । ଅନୁପୂର୍ବା ଆଉ ଅଧବକ ମୁଣ୍ଡ ଖେଳାଇଲାନି । 

ଭଦ୍ଧଲୋକ ପ୍ରଦର୍ଶନୀର ପ୍ରଥମ ପେଣ୍ଟିଙ୍ଗଠାରୁ ଆରମ୍ଭ କରି ଶେଷ ପଯ୍ୟନ୍ତ 
ଗୋଟି ଗୋଟି କରି ଦେଖିଲେ । କିଏ ଆଙ୍କଛି, ସେ କୋଉ କୁାସ୍‌ରେ ପଢେ, ବୟସ 
କେତେ, ତା”ର କିଭଳି ଅକ୍ଷମତା - ସବୁ ପଚାରି ବୁଝି ସେ କାଗଜରେ ଟିପି ରଖିଲେ । 

ଆପଣ କୋଉ ସଂସ୍ଥାରୁ ଆସିଛନ୍ତି ? ' ? ଅନୁପୂର୍ବା ଆଉ ନିଜର କୌତୁହଳ 
ଦମନ କରି ପାରିଲା ନାହିଁ । 

“ସଫ ଠ୍‌େର୍‌ କମ୍ପାନୀଟିଏରୁ -- 

ସଫ୍ଟ ଠୱର୍‌ କମ୍ପାନୀରେ କାମ କରୁଥୁବା ମଣିଷଟିଏର ଆଶାଳକ୍ୟୋତି ପିଲାଙ୍କ 

ପେଣ୍ଢିଙ୍ଗରେ ଏତେ ଆଗ୍ରହ ! 

କାଗଜକୁ ମୋଡି ପ୍ୟାଣ୍ଟ୍‌ ପକେଟ୍‌ରେ ରଖିଲେ ସେ । ତା'ପରେ ପ୍ରଶଂସାର 
ସ୍ଵରରେ କହିଲେ, ' ମୁଁ ଦେଖୁଛି, ଆପଣ ସବୁ ପେଣ୍ଟିଙ୍ଗ ବିଷୟରେ ବିସ୍ତାରିତ ଭାବରେ 
ଜାଣିଛନ୍ତି ।” 

ଜାଣିବିନି କେମିତି ? ଏସବୁ ନେଇ ତ କମ୍‌ ଆଲୋଚନା ହେଇନି ପିଲାଙ୍କ 
ସାଙ୍ଗରେ ! ଅନୁପୂର୍ବା ମନକୁ ମନ କହିଲା । ପ୍ରକାଶ୍ୟରେ କେବଳ କହିଲା, ‹ 'ଥ୍ୟାଙ୍କ 
ୟୁ।”' 

“ଆଉ ଗୋଟିଏ ଶେଷ ପ୍ରଶ୍ନ । ଏଠି ଜଣେ ପେଣ୍ଟିଙ୍ଗ କିଣିବ କେମିତି ? ”? 

କିଣିବା ପାଇଁ ହେଲେ ଆପଣଙ୍କୁ ଆମ ପି.ଆର୍‌.ଓ. ସହିତ କଥା କହିବାକୁ 
ପଡିବ । --- କଥା କହିବେ ? ମୁଁ ଡାକି ଦେଉଛି । ଶୋଭା --- ଏଇ ଶୋଭା , ଏଠିକୁ 
ଟିକିଏ ଆସିବୁ ?”? 

ବଡ ବଡ ପାଦ ପକାଇ ଶୋଭା ଚାଲି ଆସିଲା ତା” ପାଖକୁ । “କ'ଣ 
କହୁଛୁ, ପୂର୍ବା ??' ଅନୁପୂର୍ବା କିଛି କହିବା ପଯ୍ୟନ୍ତ କଥା ଗଲା ନାହିଁ । ପାଖରେ ଠିଆ 
ହେଇଥିବା ଭଦ୍ରଲୋକଙ୍କ ମୁହଁକୁ ଚାହିଁ ଶୋଭା ବିସ୍ମୟରେ କହି ପକେଇଲା, ମିଷ୍ଟର 
ରାଠୋର୍‌ ! ହାଟ୍‌ ଏ ପେଜାଣ୍୍‌ ସର୍‌ପ୍ରାଇଜ୍‌ ! ଆପଣ ଯେ ଆଜି ପ୍ରଥମ ଦିନରେ ସମୟ 
କରି ଆସି ପାରିବେ, ମୁଁ ଭାବି ପାରିନି । ଥ୍ୟାଙ୍କ ୟୁ ସୋ ମଚ ଫର୍‌ କମିଙ୍ଗ । ଆସନ୍ତୁ - 
-- ମୁଁ ଆପଣଙ୍କୁ ଆମ ପ୍ରିନ୍‌ ସିପାଲ୍‌ଙ୍କ ସହିତ ଚିହ୍ନା କରେଇ ଦେବି ।” 

ଶୋଭା ମିଷ୍ଟର୍‌ ରାଠୋର୍‌ଙ୍କୁ ନେଇଗଲା ଅନ୍ୟପାଖକୁ , ଯେଉଁଠି ମାଧୁରୀଙ୍କ 
ସାଙ୍ଗରେ କଥାବାର୍ରା କରୁଥୂଲେ ମିସେସ୍‌ ମାଥୁର୍‌ । ଏବଂ ପରେ ପରେ ଫେରି ଆସିଲା 
ଅନୁପୂର୍ବା ପାଖକୁ । “ଏଇ ପୂର୍ବ, କ”ଣ ପଚାରୁଥଲେ ମିଷ୍ଟର୍‌ ରାଠୋର୍‌ ?'' ଶୋଭା 
ସ୍ଵରରେ ଉତ୍ତେଜନା । 

ଅନୁପୂର୍ବା କିଛି ବୁଝିପାରୁନି । “କିଏ ଏ ରାଠୋର୍‌ ?”' 

“ତୁ ରଣ୍ବୀର୍‌ ରାଠୋର୍‌ଙ୍କୁ ଵାଣି ପାରିଲୁନି ?” ? 

' କୋଉ ରଣ୍ବୀର୍‌ ରାଠୋର୍‌ ?' ? ହଠାତ ଯେମିତି ମନେ ପଡିଗଲା ତା'ର | 
“ “ସେଇ ଯିଏ ବିରାଟ ସଫ୍ବଟ୍‌ଞ୍ଜେର୍‌ କମ୍ପାନୀଟିଏ କରିଛନ୍ତି ଏଠି ? ଖବରକାଗଜରେ 
ସବୁଦିନ କିଛି ନା କିଛି ଭଲ ଖବର ବାହାରେ --- ?”? ଓହୋ, ସେଇଥପାଇଁ ତାଙ୍କ 
ଚେହେରା ଏମିତି ଚିହ୍ନା ଚିହ୍ନା ଲାଗୁଥୁଲା ! 

“ସେ ଏଠି କେମିତି ? ତୁ ନିମନ୍ତଣ କରିଥୁଲୁ ?”? 

ମୁଁ ତ ସମସ୍ତଙ୍କୁ ବୁଲି ବୁଲି ନିମନ୍ତ୍ରଣ କରିଛି । କିଏ ଜାଣେ, କାହାର 
ବ | --- କିନ୍ତୁ ତୁ କହ, ସେ କ'ଣ ପଚାରୁଥିଲେ ତତେ ?” 

ବୁଲି ସବୁ ଟିକିନିଖି କରି ଦେଖିଲେ । ସବୁ ପିଲାଙ୍କ ବିଷୟରେ ପଚାରି 
ନିଖିଲ | ଶେଷରେ ପେଣ୍ଟିଙ୍ଗ କିଣିବା କଥା ଉଠେଇଲେ । ସେଥୁପାଇଁ ତତେ ଡାକିଥୁଲି 
ମୁ 


ଦ୍ଦ 
ସାହାଯ୍ୟ ମିଳିଯି 
“ବୁଲି 


ଶୋଭା ମୁହଁ ଉଜ୍ଜଳ ହେଇଗଲା । ସେ କହିଲା, “ 'ରଣ୍ବୀର୍‌ ରାଠୋର୍‌ ଯଦି 
କିଛି ପେଣ୍ଟିଙ୍ଗ କିଣନ୍ତି, ତା ହେଲେ ବହୁତ ଭଲ ହେବ । --- ଯଥେଷ୍ଟ ପବିସିଟି ହେବ । 
ତା'ପରେ ଅନ୍ୟମାନେ ଆଗ୍ରହୀ ହେବେ --- ।'? 

ପ୍ରଦର୍ଶନୀରେ ଘଣ୍ଟାଏ ଦେଢ ଘଣ୍ଟା ରହି ମାଧୁରୀ ବାସସ୍ତା ଫେରିଗଲେ | କିନ୍ତୁ 
ରଣ୍ବୀର୍‌ ରାଠୋର୍‌ ରହିଲେ ପ୍ରାୟ ସାଢେ ବାରଟା ପଯ୍ୟନ୍ତ । ପିଲାଙ୍କ ସାଙ୍ଗରେ କେତେ 
କଥାବାରାଁ। । କାହା ହାତ ଧରି ପକାଉଥାଆଚର୍ତି ତ କାହାର ମୁଣ୍ଡ ଆଉଁଶି ଦେଉଥାଆନ୍ତି । 
ପୁଣି ଉଠିଯାଇ କଥାବାରା। କରୁଥାଆନ୍ତି ଅନ୍ୟାନ୍ୟ ଶିକ୍ଷକ, ଶିକ୍ଷୟିତ୍ରୀଙ୍କ ସହିତ | 

ଶେଷରେ ଯିବା ପାଇଁ ବାହାରୁ ବାହାରୁ ପ୍ରିନ୍‌ସିପାଲ୍‌ଙ୍କ ସାଙ୍ଗରେ ଧୀର ସ୍ଵରରେ 
କଣ ଜାଣ କଥାବାର୍ଭା କଲେ ସେ । ଦୂରରୁ ତାଙ୍କୁ ଲକ୍ଷ୍ୟ କରୁଥଲା ଅନୁପୂର୍ବା । କଥା ତ 
କିଛି କାନରେ ପଡିଲାନି, କିନ୍ତୁ ମିସେସ୍‌ ମାଥୁର୍‌ଙ୍କ ଭଳି ମଣିଷଟିର ସ୍ଥାଣୁ ପାଲଟିଯିବାର 
ଚେହେରାଟା ଠିକ୍‌ ଆଖିରେ ପଡିଲା । କ'ଣ ଏମିତି କହିଲେ ମିଷ୍ଟର୍‌ ରାଠୋର୍‌ ! 

ହାତ ଠାରି ଶୋଭାକୁ ଡକେଇଲେ ମିସେସ୍‌ ମାଥୁର୍‌ । ରଞ୍ଜନାକୁ ବି । କ'ଣ 
ସବୁ କଥା ହେଲା ସେମାନଙ୍କ ସାଙ୍ଗରେ । ତା'ପରେ ସେମାନଙ୍କର ଚେହେରାରେ 
ପ୍ରତିଫଳିତ ହେଲା ମିସେସ୍‌ ମାଥୁର୍‌ଙ୍କ ମୁହଁର ପ୍ରତିକ୍ରିୟା । ବୁଲିକରି ହଠାତଵ ତିନିଜଣଯାକ 
ଚାହିଁଲେ ଅନୁପୂର୍ବାକୁ । 

ଅନୁପୂର୍ବାକୁ ! ତା' ବିଷୟରେ କିଛି କଥା ପଡିଛି କି ? କି କଥା ? 

ରଣ୍ବୀର୍‌ ରାଠୋର୍‌ ଯିବା ପାଇଁ ବାହାରିଲେ । ତାଙ୍କୁ ଗାଡି ପାଖରେ ଛାଡି 
କରି ଆସି ତିନି ଜଣଯାକ ହାଜର ହେଲେ ଅନୁପୂର୍ବା ପାଖରେ । ମିସେସ୍‌ ମାଥୁର୍‌, 
ଶୋଭା, ରଞ୍ଜନା । 

କ'ଣ ଏସବୁ କହୁଛନ୍ତି ସେମାନେ ! 

ଅନୁପୂର୍ବା ଅବାକ୍ଵ । 

ଥ୍ୟାଙ୍କୁ ୟୁ , ଅନୁପୂର୍ବା ।” 

“ୟୁ ଆର୍‌ ଆନ୍‌ ଆସେଟ୍‌ । 

* ଭାଗ୍ୟ ଭଲ, ତୋ ସାଙ୍ଗରେ ମୋର ଏଠି ଦେଖା ହେଇଯାଇଥୁଲା 

କିଛି ନ ବୁଝି ସେ ସମସ୍ତଙ୍କ ମୁହଁକୁ ଘୁରି ଘୁରି ଚାହିଁଥିଲା । ସେମାନଙ୍କର 
ଉତ୍ତେଜିତ କଥାର ଝଲକ ଭିତରୁ ଶେଷରେ ବୁଝିଥଲା ଯେ ରଣ୍ବୀର୍‌ ରାଠୋର୍‌ ଅପ୍ରତ୍ୟାଶିତ 
ପ୍ରସ୍ତାବଟିଏ ତୋଳି ଧରିଛନ୍ତି ଆଶାଜ୍ୟୋତି ସାମ୍ପାରେ । 

ପ୍ରସ୍ତାବଟି ଏଇମିତି । ପ୍ରଦର୍ଶନୀର ଯେଉଁ ସବୁ ପେଣ୍ଟିଙ୍ଗ ବିକ୍ରି ହେବ ନାହିଁ, 
ସେସବୃ ସେ ନେଇଯିବେ । ଆଶାବ୍ୟୋତି ତରଫରୁ ଯେଉଁ ଦାମ୍‌ ରଖା ହେଇଛି, ସେ 
ଦାମ୍‌ରେ ନୁହଁ । ତା'ର ବହୁ ଗୁଣ ଅଧୂକ ଦାମ୍‌ରେ ! 

ଦାମ୍ର ପରିମାଣ ଶୁଣି ମିସେସ୍‌ ମାଥୁର୍‌ ଆପରି କରିଥୂଲେ | ଏତେ ବେଶୀ 
କାହିଁକି ? ମିଷ୍ଵର୍‌ ରାଠୋର୍‌ କୁଆଡେ ହସିଥୁଲେ । କହିଥୂଲେ, “ ଆପଣମାନଙ୍କ ଦେଇ 
ବ୍ୟବସାୟ ଆଦୌ ହେବ ନାହିଁ । ଏସବୁ ପେଣ୍ଟିଙ୍ଗ ଯେ ଅମୂଲ୍ୟ ! 

“ପୂର୍ବା, ତୁ ତାଙ୍କୁ ଯେମିତି ଭାବରେ ସବୁ ବୁଝେଇ କହିଲୁ, ପ୍ରତି ଚିତ୍ର ପଛରେ 
ପିଲାଙ୍କର କି ଭାବନା ଖେଳୁଥିଲା - ତା” ଯେମିତି ବର୍ଣ୍ଣନା କଲୁ, ସେଥ୍‌ରେ ସେ 
ଏକ୍ଦମ୍‌ ମୁଗ୍ଧ । 

“ଅସଲ କଥା ତ ତୁମକୁ ଏପଯ୍ୟନ୍ତ କୁହା ହେଇନି, ଅନୁପୂର୍ବା ।”” ରଞ୍ଜନା 
ଓଠରେ ହସ ।! “ମିଷ୍ଟର୍‌ ରାଠୋର୍‌ଙ୍କ କମ୍ପାନୀ ଆମ ସ୍ତୁଲ୍‌ର ଆର୍ଟ୍‌ ଡିପାର୍ଟ୍‌୍ମେଣ୍ଢୁଟିଏ 
ସ୍ତନ୍‌ସର୍‌ କରିବ । 

' ଆର୍ଟ୍‌ ଡିପାର୍ଟ୍ମେଣ୍ଟ୍‌ ମାନେ ?” 

“ ନୁଆ ବିଲ୍ଡିଙ୍ଗଟିଏ ତିଆରି କରେଇବେ ସେମାନେ | କେବଳ ଆର୍ଟ୍‌ ପାଇଁ । 
ଟିଚର୍‌ଙ୍କ ପାଇଁ ଦରମା ବି ଦେବେ । ଟେବୁଲ୍‌, ଚୌକିଠୁ ଆରମ୍ଭ କରି ଯାହା ଯାହା 
ଦରକାର ସବୁର ବ୍ୟବସ୍ଥା କରିବେ ।” 

ଏତେ ବେଶୀ !! ଏଥର ବିହୁଳ ହେବାର ପାଳି ଅନୁପୂର୍ବାର । 

“ ' କେବଳ ସେତିକି ନୁହଁ, ପୂର୍ବା । ଅମ ପିଲାମାନେ ଯେତେ ଯାହା ଆକ୍କିବେ, 
ସବୁ ତାଙ୍କ କମ୍ପାନୀ କିଣି ନେଇଯିବ । ପୃଥବୀର ବିଭିନ୍ନ କୋଣରେ ସେମାନଙ୍କର 
ଯେତେ ଅଫିସ୍‌ ରହିଛି, ସବୁଠି ସଚା ହେଇ ରହିବ ଆମ ପିଲାଙ୍କ ପେଣ୍ଟିଙ୍ଗ । --- କାଲି 
ମୋତେ ଆସିବାକୁ କହିଛନ୍ତି ମିଷ୍ଟର୍‌ ରାଠୋର୍‌ । ତାଙ୍କ ଇଚ୍ଛା ସବୁ କିଛି କାଗଜପତ୍ରରେ 
ଲେଖାଲେଖି କରି ଫାଇନାଲ୍‌ କରିଦେବାକୁ । ଯଦି କୌଣସି କାରଣରୁ, ଭଗବାନ୍‌ ନ 
କରନ୍ତୁ, ସେ ନ ରହନ୍ତି, ତା'ହେଲେ ଯେମିତି ଆଶାଚ୍ୟୋତି ପିଲାଙ୍କର କିଛି ଅସୁବିଧା ନ 
ହୁଏ ।” 

ସେସବୁ ସେଇ ପ୍ରଥମ ଦିନର ଘଟଣା । 

ଦ୍ଵିତୀୟ ଦିନ ବି ପ୍ରଥମ ଦିନ ଭଳି ବହୁ ଲୋକ ଆସିଥୂଲେ । ପିଲାଙ୍କ ଅଙ୍କାର 
ଭୂରି ଭୂରି ପ୍ରଶଂସା ହେଇଥୁଲା । ବିକ୍ରି ବି ହେଇଥଲା ଆଶାଧୂକ । 

ଆଜି ଶେଷ ଦିନ । ଆଜି ପରେ ତାକୁ ଛୁଟି ମିଳିଯିବ । ଆଉ ସୋମବାର, 
ଗୁରୁବାର ଆଶାଚ୍ୟୋତିକୁ ଧାଇଁବାର ଆବଶ୍ୟକତା ରହିବ ନାହିଁ । ଅକ୍ଷମ ଶିଶୁମାନଙ୍କ 
ମେଳରେ ଆଉ ରହିବାକୁ ହେବନି ତାକୁ | 

ଅନୁପୂର୍ବାର ତ ଖୁସୀ ହେବା କଥା । କିନ୍ତୁ ମନ କାହିଁକି ଭାରାକ୍ରାନ୍ତ ଲାଗୁଛି ? 
କାହିଁକି ଅତି ପ୍ରିୟ ବସ୍ତୁଟିଏ ହଜେଇ ଦେବାର ବିଷାଦ ତା” ସରାକୁ ଜାବୁଡି ଧରୁଛି ? 

ନିଜକୁ, ନିଜ ମନକୁ ପଢିବାର ଚେଷ୍ଟା କରୁଥଲା ଅନୁପୂର୍ବା । 

କେଇ ଜଣ ଆମନ୍ତ୍ରତ ଅତିଥୁଙ୍କୁ କବାଟ ପାଖରେ ଛାଡି ଦେଇ କ୍ଲାନ୍ତ ଭାବରେ 
ଆସି ପାଖ ଚୌକିରେ ବସିଲେ ମିସେସ୍‌ ମାଥୁର୍‌ । ‹ 'ଥ୍ୟାଙ୍କ ୟୁ ସୋ ମଚ୍‌, ଅନୁପୂର୍ବା । 
ତୁମେ ନ ଥଲେ ଏତେ ସୁନ୍ଦର ଭାବରେ ପ୍ରଦର୍ଶନୀଟି ହେଇ ପାରି ନ ଆଆନ୍ତା । 

ଅନୁପୂର୍ବା ଲଜିତ ହେଲା । “କ'ଣ ଯେ ଆପଣ କହୁଛନ୍ତି, ମିସେସ୍‌ ମାଥୁର୍‌ ! 
ମୁଁ ପୁଣି କ'ଣ କଲି । ଯାହା କରିବା କଥା, କଲେ ପିଲାମାନେ । ଆଉ ଅନ୍ୟାନ୍ୟ 
ବ୍ୟବସ୍ଥା କଲେ ଆପଣ, ରଞ୍ଜନା, ଶୋଭା ।”? 

“ସେକଥା କହିଲେ ହୁଏ ?---? ଶାନ୍ତା ମାଥୁର୍‌ ଚୁପ୍‌ ହେଇ ବସି ରହିଲେ 
ମୁହୃରେ । ମନ ଭିତରେ କଥା ସଜାଉଥୂଲେ ବୋଧହୁଏ । ରହି ରହି ସେ ପୁଣି କହିଲେ, 
“ ‘ତୁମକୁ କଥାଟିଏ ପଚାରିବାର ଥୁଲା । 

“କୁହନ୍ତୁ । 

“ ତୁମେ ତ ଶୁଣିଲ, ମିଷ୍ଟର୍‌ ରାଠୋର୍‌ଙ୍କ କଥା । ଏଇ ଖରାଛୁଟିରେ ଆର୍ଟ 
ଉଇଙଟି ତିଆରି ହେଇଯିବ । ତା'ପରେ ଯେତେବେଳେ ଜୁନ୍‌ରେ ସ୍ତୁଲ୍‌ ଖୋଲିବ, 
ସେତେବେଳେ ଆଉ ଛୋଟ ରୁମ୍‌ଟିରେ ଆର୍ଟ୍‌ କସ୍‌ ହେବନି, ହେବ ନୂଆ ହଲ୍‌ରେ | - 
-- ତୁମେ ସେ ଭଇଙ୍ଗର ଦାୟିତ୍ସ ନିଅନ୍ତ ନାହିଁ, ଅନୁପୂର୍ବା ? 

“ଣୁ 11°? 

ଅନୁପୂର୍ବା ମୁହଁର ଭାବକୁ କୁଣ୍ଠା ବୋଲି ମନେ କରି ମିସେସ୍‌ ମାଥୁର୍‌ କହି 
ଉଠିଲେ, “ଆଉ ଭଲେଣ୍ଟିଅର୍‌ ହିସାବରେ ନୁହଁ, ମୋର ଇଚ୍ଛା ସ୍ତୁଲ୍‌ର ଜଣେ ଶିକ୍ଷୟିତ୍ରୀ 
ହିସାବରେ ତୁମେ ଏଠି ଯୋଗ ଦିଅ । 

ଅନୁପୂର୍ବାର ମନ କଥା ପଢିନେଲେ କି ମିସେସ୍‌ ମାଥୁର୍‌ ! 

୧୬୪ ଦେବଶିଶୁ 


ତା”? ଓଠରେ ହସ ସ୍ବୀକୃତିର । କିନ୍ତୁ ଓଠରୁ ଝରି ଆସିଥୁବା କଥା କେଇ ପଦ 
ଅନ୍ୟରକମ । 

ମିସେସ୍‌ ମାଥୁର୍‌, ଏତେ ବଡ ଦାୟିତ୍ବ, ମୁଁ ଏକା କେମିତି ସମ୍ଭାଳିବି ?” 

ତା” ତ ଠିକ୍‌ ।”? ଭାବି ହେଲେ ଶାନ୍ତା ମାଥୁର୍‌ । ˆ ଆଉ ଜଣଙ୍କୁ ଚାକିରିରେ 
ନିଯୁକ୍ତି ଦେବାକୁ ହେବ ଯିଏ କି ତୁମକୁ ସାହାଯ୍ୟ କରିପାରିବ । ଫୁଲ୍‌ ଟାଇମ୍‌ । ଏବେ ତ 
ଆଉ ଆର୍ଟ ଡିପାର୍ଟମେଣ୍ଢ୍‌ ପାଇଁ ଅର୍ଥାଭାବ ନାହିଁ । --- ତୁମେ ରାଜି ହେବା ପରେ ମୁଁ 
ବିଜ୍ଞାପନ ଦେବି । ତା'ପରେ ତୁମେ ନିଜେ ଦେଖି ଚାହିଁ ବାଛିବ ଯାହାକୁ ଇଚ୍ଛା !” ” ମନ 
ସ୍ଥିର କରି ନେଇଥୂଲେ ସେ । 

“ବିଜ୍ଞାପନର ତ କୌଣସି ଆବଶ୍ୟକତା ନାହିଁ, ମିସେସ୍‌ ମାଥୂର୍‌ । 

“ନାହିଁ ୨?” 

“ନା ।” 

ଅନୁପୂର୍ବା କଥା ଶୁଣିବାକୁ ଅପେକ୍ଷା କଲେ ମିସେସ୍‌ ମାଥୁର୍‌ । ହସି ଦେଇ 
ଅନୁପୂର୍ବା କହିଲା, ' ଆପଣ ଯେବେ କହିବେ, ମୁଁ ଆଶାଜ୍ୟୋତିରେ ଯୋଗ ଦେବାକୁ 
ପ୍ରସ୍ତୁତ, ମିସେସ୍‌ ମାଥୁର୍‌ । ଆଉ ବାକୀ ରହିଲା ଆସିଷ୍ଟାଣ୍ଟ --- ଜଣେ ଆସିଷ୍ଟାଣ୍ଟ ତ 
ଅଛି ମୋ ପାଖରେ । କେବଳ ସ୍ଥାୟୀ ଆଫଏଣ୍ଟୁମେଣ୍ଟ୍‌ ଲେଟର୍‌ ପାଇବା ପାଇଁ ଯାହା 
ବାକୀ ।” 

“କିଏ ? କାହା କଥା କହୁଛ ?” ' ମିସେସ୍‌ ମାଥୁର୍‌ କିଛିଟା ଅନୁମାନ କରି 
ପାରୁଥିଲେ ଯଦିଓ । 

“କାଇଁ, ଅରୁନ୍ଧତୀ । ତା'ଠୁ ଭଲ ଆସିଷ୍ଟାଣ୍ଟ କ'ଣ ମତେ କେବେ ମିଳିବ ?”? 

ସୁସ୍ପିତା ବାଗ୍‌୍ଚୀ 


ସୁସ୍ମିତା ବାଗ୍ଚୀ ୧୯୮୦ ମସିହାରୁ ଓଡ଼ିଆ ସାହିତ୍ୟ ସାଧନା 
କରି ଆସୁଛନ୍ତି । ଏହା ଭିତରେ ତାଙ୍କର ତିନୋଟି ଉପନ୍ୟାସ, 
ଛଅଟି କ୍ଷୁଦ୍ରଗଳ୍ପ ସଂକଳନ ଏବଂ ଗୋଟିଏ ଭ୍ରମଣ କାହାଣୀ ପ୍ରକାଶ 
ପାଇଛି । ‘ ଦେବଶିଶୁ ' ତାଙ୍କର ଏକାଦଶତମ ପୁସ୍ତକ । 


ସୁସ୍ପିତାଙ୍କର ଜନ୍ମ ୧୯ ୬୦ ମସିହାରେ । ଦିଲ୍ଲୀ ବିଶ୍ବବିଦ୍ୟାଳୟରୁ 
ରାଜନୀତି ବିଜ୍ଞାନରେ ସ୍କାତକୋତ୍ତର ପାସ୍‌ କରିବା ପରେ ସେହିଠାରେ 
ସେ ଅଧ୍ୟାପିକା ଭାବରେ କର୍ମଜୀବନ ଆରମ୍ଭ କରିଥୁଲେ । ଅଧୁନା 
ସେ ସାହିତ୍ୟ ପତ୍ରିକା ‘ସୁଚରିତା'ର ସହଯୋଗୀ ସଂପାଦିକା । 
କ୍ଷୁଦ୍ରଗଳ୍ପ ସଂକଳନ “ଆକାଶ ଯେଉଁଠି କଥା କହେ’ ପାଇଁ ସେ 
୧୯୯୨ରେ ଓଡ଼ିଶା ରାଜ୍ୟ ସାହିତ୍ୟ ଏକାଡ଼େମୀ ପୁରସ୍କାର 
ପାଇଛନ୍ତି । ଏହା ବ୍ୟତୀତ ନିଜ ସାହିତ୍ୟକୂତି ପାଇଁ ସେ ଉଜ୍ସଳ 
ସମ୍ମାନ ପୁରସ୍କାର ପାଇବା ସଙ୍ଗେ ସଙ୍ଗେ ବହୁ ସାହିତ୍ୟିକ ଅନୁଷ୍ଠାନ 
ଦ୍ଵାରା ବିଭିନ୍ନ ସମୟରେ ସମ୍ମାନିତା ହୋଇଛନ୍ତି । 


ସୁସ୍ମିତା ତାଙ୍କ ସ୍ଵାମୀ ସୁବ୍ରତଙ୍କ ସହିତ ବାଙ୍ଗାଲୋରରେ ରହନ୍ତି । 
ସେମାନଙ୍କର ଦୁଇ କନ୍ୟା - ନେହା ଓ ନୀତି । 

